

Sri Krishna Vilasa Kavya

OF

Sukumara Kavi

VITH THE COMMENTARY VILASINI
OF RAMAPANI VADA.

SARGAS I—IV.



PUBLISHED BY

Subrahmanya Vadhyar,

Book-seller and Publisher,
KALPATHI - PALGHAT,

[Edition]

[Price 1 Re.]

DONATED TO
LIBRARY

DONATED TO
TTD CENTRAL LIBRARY

Sri Krishna Vilasa Kavya
OF
Sukumara Kavi

WITH THE COMMENTARY VILASINI OF RAMAPANI VADA.

SARGAS I—IV

Third Edition.

REVISED AND EDITED BY

Pandit K. S. Sanapathi Sastri,
Nyaya Siromani.

PUBLISHED BY

R. Subrahmanya Vadhyar,
Book Seller and Publisher,
KALPATHI—PALGHAT.

PRINTERS,

THE MANGALODAYAM POWER PRESS,

TRICHUR.

1928.

A REFORMED SERIES OF SANSKRIT READERS.

By Pandit K. L. V. Sastri

*Mahopadhyaya Siromani & Proficient in
Indo-European Philology.*

• संस्कृतबालादर्शः	0—4—0
• संस्कृतप्रथमादर्शः (सचित्रः)	0—6—0
संस्कृतद्वितीयादर्शः (सचित्रः)	0—8—0
संस्कृततृतीयादर्शः (सचित्रः)	0—10—0

Extract opinion of the above from the Mysore Maha Raja's Sanskrit College Magazine:—

महोपाध्यायशिरोमणिपदसमलङ्कृतैः ब्रं: K. L. व्यासरायशास्त्रिभिः बालकानामनायासेन संस्कृतभाषायां प्रवेशसिद्ध्यर्थं विरचितौ संस्कृत बालादर्श प्रथमादर्शाभिधानौ ग्रन्थविशेषावामूलाग्रं परिशीलितौ ।सर्वसाधारण्येन लोकव्यवहारविषयभूतानां पदार्थानां स्वरूपनिरूपकैः प्रभोत्तरवाक्यैः इतरवाक्यविशेषैश्च गुम्भितः अयं ग्रन्थः सर्वानपि गीर्वाणभाषाध्ययनकुतूहलिनः अनायासेन तद्विशेषपरिचयवतः लेखनभाषणादिष्वतिसमर्थांश्च करोति ।अस्य महिमा केवलं अनुभवैकशरणैरेव निर्णेतुं शक्यः । अतः अस्य ग्रन्थस्यैवाध्ययने प्रवृत्ताः सर्वेपि यथारुचि भाषाज्ञानादिकमनायासेन संपाद्य सन्तोषातिशयमवाप्नुयुष्यति सुदृढं प्रतीमः —

• These books are approved by the Madras & Mysore Text Book Committees and are very freely used as Text Books throughout the Country.

॥ श्रीः ॥

सुकुमारकविविरचितम्
श्रीकृष्णविलासकाव्यम् ॥

रामपाणिवादविरचितया विलासिन्याख्यया
व्याख्यया समेतम् ॥

न्यायाशिरोमणिबिरुदभाजा
पण्डित के. एस्. गणपतिशास्त्रिणा
परिष्कृत्य संशोधितम् ॥

तृतीयं संस्करणम् ॥

पालकाट्—कल्पात्ति
श्रीगीर्वाणवाणीपुस्तकशालाधिपतिना
आर्. सुब्रह्मण्योपाध्यायेन
प्रकाशितम् ॥

Sabdamanjari. शब्दमञ्जरी ॥

(अव्ययं, समासप्रकरण, धातुमालिकासहिता ।)

Approved by the Madras

& Mysore Text Book Committees

By Pandit P. S. ANANTHA NARAYANA SASTRI.

This is a new and exhaustive book of its kind planned on up-to-date lines and containing declensions of all models and peculiar words, numerals, conjugations of verbs illustrating the most important points etc. The portions dealing with indeclinables are very instructive and समास or compounds are dealt with in an original manner.

Very useful Footnotes are also given.

Neatly got up on good paper: Price: 0—5—0.

Do Glazed Edition: Price: 0—6—0.

Extract opinion of the above from the Mysore Maha Raja's Sanskrit College Magazine:—

पण्डितवरैः P. S. अनन्तनारायणशास्त्रिभिर्विरचिताऽ
सौ शब्दमञ्जरी क्रमशः सामान्यकष्टतरकष्टतमशब्दरूपाभ्या-
सविषये बालकानामतीवानुकूल्यं परिपोषयति । अस्यां चाधो-
भागे प्रायशस्सर्वत्रोपपादिता व्याकरणांशादिविशेषविषयाः
आधुनिकानां गीर्वाणभाषाभ्यासकुतुकिनां विद्यार्थिनामतीवा सा-
हाय्यकारिण उत्साहजनकाश्च । व्याख्याताश्चास्या अन्यभागे
तिङ्शितसमासप्रकरणादिकाः तत्तदं शेषु विद्यार्थिनां सुसुखं तत्त-
द्ज्ञानादिकमुत्पादयन्ति येन च भाषान्तरयितादृशविषया अपि
सुविशदमनायासेन तेर्विज्ञेया भवन्ति । तस्मादेवं सौख्यावादन-
पुरस्सरं भाषाज्ञानोपयोगिनीयं शब्दमञ्जरी गीर्वाणभाषाध्येतृ-
भिस्सादरं यद्यभ्यस्यते ते सर्वेपि समधिगत मनोरथास्संपद्यन्त
इतीयं सर्वविश्वसनीया ॥

॥ श्रीरस्तु ॥

॥ श्रीकृष्णाय नमः ॥

॥ श्री कृष्णविलासकाव्यम् ॥

॥ विलासिन्या समेतम् ॥

— 10 —

॥ प्रथमः सर्गः ॥

आंस्तं श्रियः सद्य सुमेरुनामा

समस्तकल्याणनिधिर्गिरीन्द्रः ।

तिष्ठन्निदं विश्वमनुप्रविश्य

स्वेनात्मना विष्णुरिवोर्जितेन ॥ १ ॥

गुरुणा भूसुरेन्द्रेण कल्पितं क्षेत्रमुत्तमम् ।

अध्यासनिं नमस्कुर्वे सर्वेशं चन्द्रशेखरम् ।

श्रीनारायणगुरुवरकरुणापात्रेण पाणिवादेन ।

श्रीकृष्णविलासस्य क्रियते टीका विलासिनी नाम ॥

मुकुमारकवेर्वाचां विलासः कृष्णगोचरः ।

सुकुमारपदार्थश्रीः शेमुषा मे विशोधयेत् ।

अथ कविः आदौ तावत् अखिलभुवनाधिष्ठानभूतमर्द्वाश्वरं वस्तुत्वेनाभ्युपगच्छन् 'आशीर्नमास्क्रिया वस्तुनिर्देशो वाऽपि तन्मुख'मिति वचनात् वस्तु निर्दिशति अस्तीत्यादिना । प्रारम्भे तावत् अस्तिपदग्रहणं महत्कार्यम् । नित्यस्य

श्री कृष्णविलासकाव्ये सव्याख्याने

रूपदवाच्यस्य ब्रह्मणः सद्भावात् । अनन्तरं श्रीपदञ्च वाचां प्रपञ्चसिद्ध्यर्थम् । प्र-
पञ्चेतुभूतायाः भगवत्याः मायायाः स्मरणसम्भवेन तदनुग्रहलाभात् । श्रियः
शोभायाः सदम निवासस्थानं सुमेरुनामा मेरुरिति प्रसिद्धः समस्तानां कल्याणानां
कल्पवृक्षकानधेनुप्रमुखमङ्गलपदार्थानां निधः निधानं । अथवा — कल्याणशब्दवाच्या-
नां सुवर्णानां निधानं गिरिन्द्रः पर्वतश्चेष्टः अस्ति आत्मानं विभतिं । विष्णुः विश्वव्यापी
हरिः स्वेन आत्मीयेन ऊज्जितेन बलवता आत्मना शरीरेण इदं दृश्यमानं विश्वं
भुवनं अनुप्रविश्य लक्षणयाऽधिष्ठाय तिष्ठान्नव प्रकाशं वर्तमान इव । श्रियः सङ्ग-
अत्र लक्ष्मीनिवासत्वं प्रतिभार्ताति उत्प्रेक्ष्यम् । विश्वव्यापित्वलक्षणमहिम्ना विष्णोः
अप्रत्यक्षत्वेऽपि प्रत्यक्षतया पर्वतरूपेण निवस्थानस्य सम्भावनात् । 'सम्भावना स्या-
दुत्प्रेक्षा वस्तुहेतुकलात्मन' इति लक्षणान् स्वरूपोत्प्रेक्षा । अथवा उपमालङ्कार एव ।
तथा हि — इदं विश्वमनुप्रविश्येति ब्रह्माण्डकटाहान्तर्भूतं वैकुण्ठलोकं मङ्गलेनात्म-
नाऽधितिष्ठन् विष्णुरिवेत्युपमानस्य उपमावाचकस्य च समस्तानां नरनिर्गतात्मकप्रप-
ञ्चानां कल्याणनिधिः शुभावहनिधानमिति श्रियः लक्ष्म्याः सङ्गतिं च श्लेषवशात् सा
धारणधर्मस्य च चतुर्णां उपमानोपमावाचकसाधारणधर्मोपमेयानां उपादानात्
पूर्वोपमेयमित्यपि व्याख्येयम् । 'उपमा यत्र स्मदृश्यलक्ष्मीरुद्धसति द्वयोरेति
लक्षणात् ॥

॥ १ ॥

मिथस्तिरोभावविलोकनाभ्यां

सङ्क्रीडमानाविव बालकौ द्वौ ।

पार्श्वेषु यस्याशु परिभ्रमन्तौ

चन्द्रांशुमन्तौ नयतो दिनानि ॥ २ ॥

मिथ इति ॥ चन्द्रांशुमन्तौ चन्द्रसूर्यौ यस्य सुमेरोः पार्श्वेषु पर्यन्तेषु आशु
शीघ्रं परिभ्रमन्तौ परितः सञ्चरन्तौ । दिनानीति रातीणामप्युपलक्षणम् । रातिदिव
सानित्यर्थः । नयतः गमयतः । अत्र उपमायाह — मिथोऽन्योन्यं तिरोभावोऽन्तर्धानं
विलोकनं अन्विष्य दर्शनं ताभ्यां साधनाभ्यां संक्रीडमानौ सम्यग्विहरतौ
'क्रीडोऽनुसम्परिभ्यश्चे'त्यात्मनेपदम् । शानच् । द्वौ बालकावर्भकाविवेति । अत्रापि
उपमादीनां चतुर्णां उपादानात् पूर्वोपमेव ॥

॥ २ ॥

प्रथमः सर्गः ॥

उच्चैरिशिखः काञ्चनगौरवर्णः

तमो निगृह्णन्महसा निजेन ।

दीपस्त्रयाणामिव विष्टपानां

यो भाति पर्यन्तचरत्पतङ्गः ॥ ३ ॥

॥ उच्चैः उन्नतान् शिखा शिखराणि यस्य । दीपपक्षे उन्नता
ज्वाला यस्येति । काञ्चनेन मुखवर्णेन हेतुना गौरः पीतः वर्णः यस्य । 'पीतो
गौरो हरिद्राभः' इत्यमरः । अन्यत्र काञ्चनमिव गौर इति । निजेन आत्मीयेन
महसा तेजसा महत्त्वेनेति यावत् । तमः अज्ञानं दुरितमिति यावत् । निगृह्णन्
स्वप्रदेशान्तर्भूतैः स्वर्गं अधिरोपयन् जनानां दृष्टकृतं निराकुर्वन्नित्यर्थः । अन्यत्र
अन्धकारं प्रशमयन्निति । पर्यन्ते परितस्तच्चरन् पतङ्गः सूर्यो यस्य । अन्यत्र
पतङ्गा शुलभाः । 'पतङ्गः पश्चिमसूर्यो' इत्यमरः । यः सुमेरुः त्रयाणां विष्टपानां
भुवनानां दीप इव भाति दीप्यते । उत्प्रेक्षालङ्कार एव ॥ ॥ ३ ॥

यस्याः पतित्वे विहिताभिलाषः

करोति तीव्राणि तपांसि लोकः ।

बिभर्ति रात्राकरमेखलां ता-

मङ्केन पुत्रीमिव यो धरित्रीम् ॥ ४ ॥

यस्या इति ॥ लोको जनः । 'लोकस्तु भुवने जनः' इत्यमरः । यस्याः
धरिण्याः पतित्वे भर्तृत्वे विषये विहिताभिलाषः कृताग्रहस्तन् तीव्राणि उग्राणि
तपांसि करोति अहं भूपतिर्भूषणमिति तपस्यतीत्यर्थः । तां तादृशीं रात्राकराः समुद्रा
एव मेखला काञ्ची यस्याः । तथाभूतां धरित्रीं भुवं पुत्रीं आत्मनामिव अङ्केन
सानुप्रदेशेन । अन्यत्र ऊरुप्रदेशेन । यः मेरुः बिभर्ति वहति । यदाश्रया
धरित्रीति भावः ॥ ॥ ४ ॥

श्रीकृष्णविलासकाव्ये सव्याख्यानं

महान्ति दानानि मखानुदग्रान्
पराञ्चि पानाशनयोस्तपांसि ।

शरीरिणः शान्तमलैर्मनोभिः

कुर्वन्ति यच्छृङ्गनिवासकामाः ॥ ५ ॥

महान्तीति ॥ यच्छृङ्गेषु यस्य शिखरेषु स्वर्गप्रदेशेष्वित्यर्थः । निवासे
कामो येषां तथा भूताः सन्तः शरीरिणः दोहनः शान्तमलैः विगतदुरितैः मनोभिः
उपश्रिताः महान्ति प्रभूतानि दानानि गोभूहिर्ण्यादीनि उदग्रान् उत्कृष्टान्
मखान् यज्ञान् पानस्य अशनस्य च पराञ्चि पराङ्मुखानि भोग्यवर्जितानीत्यर्थः ।
तपांसि च कुर्वन्ति अनुतिष्ठन्ति ॥ ५ ॥

सुरा युगान्तेषु सह प्रियाभिः

निषेदिवांमो यदधित्यकासु ।

उदन्वतामैक्यमुपागतानां

पश्यन्ति कल्लोलशतप्रचारान् ॥ ६ ॥

सुराः इति ॥ सुराः देवाः युगान्तेषु प्रयत्नमयेषु प्रियाभिस्सह यस्य
मेरोः अधित्यकासु ऊर्ध्वप्रदेशेषु 'भूमिरूर्ध्वमाधित्यके'त्यमरः । निषेदिवांसः निषण्णाः
सन्तः ऐक्यं ऐक्यभावं उपागतानां प्राप्तानां उदन्वतां उदधीनां कल्लोलशतस्य तर-
ङ्गसमूहस्य प्रचारान् सञ्चारान् पश्यन्ति प्रलयकालेऽप्यपरिश्रयोऽयमिति भावः ॥ ६ ॥

पुष्पाणि शय्याः सुरपादपानां

क्रीडागृहाः काञ्चनगह्वराणि ।

भवन्ति च स्वर्गविलासिनीनां

रत्नांकुरा यत्र रतिप्रदीपाः ॥ ७ ॥

प्रथमः सर्गः ॥

पुष्पाणीति ॥ स्वर्गविलासिनीनां अप्सरसां सुरपादपानां पारिजातादीनां
पुष्पाणि शय्याः तल्पानि भवान्त । काञ्चनमयानि गङ्गराणि गुहातलानि क्रीडाार्णः
गृहाः क्रीडागृहाः । रत्नांकुराः रत्नरश्मयश्च रत्नार्थाः प्रदीपाः दीपिकाः भवन्तीति
वाक्यत्रयेऽपि । रतिसद्व्ययोगान् भर्तृसाहितानामिति गम्यते ॥ ७ ॥

स्वर्गौकसः स्वर्णमहीषु पीताः

श्वेतत्विषो रूप्यमयीषु भूषु ।

नीलाश्च नीलोपलमेदिनीषु

ज्ञातुं मिथो यत्न न शक्नुवन्ति ॥ ८ ॥

स्वर्गौकस इति ॥ यत्र मेरौ स्वर्गौकसः देवाः स्वर्णमहीषु कनकभूमिषु
पीताः स्वर्णप्रभासंकान्तशरीरत्वात् सर्वेऽपि पातवर्णाः सन्तः मिथः अन्योन्यं ज्ञातुं न
शक्नुवन्ति न शक्ता भवन्ति । सर्वेषां तावर्ण्यान् परस्परदुर्ज्ञेया इत्यर्थः । एव
उत्तरवाक्यद्वयमपि । रूप्यमयीषु रजनात्मिकासु भूषु श्वेतत्वेषु शुभ्रवर्णाः सन्तः,
नीलोपलमेदिनीषु इन्द्रनीलस्थलीषु नीलाः कृष्णवर्णाः सन्तश्चेति ॥ ८ ॥

दरीगृहोत्सङ्गनोरनूरोः

कशाभिघातध्वनिभिः सकम्पाः ।

सद्यः प्रियानुज्झितमानदोषाः

सुराङ्गना यत्न परिष्वजन्ते ॥ ९ ॥

दरीति ॥ यत्र मेरौ सुराङ्गनाः देवास्त्रियः दरी गुहा सैव गृह तस्य
उत्सङ्गे समीपभागे गतिः गमनं यस्य तस्य अनूरोः अरुणस्य कशया प्रतोदेन यः
अभिघातः प्रहारः तस्य ध्वनिभिः शब्दैः हेतुभिः सकम्पाः कम्पसहिताः त्रस्ताभिः
वेपथुयुक्ता इत्यर्थः । सद्यः तत्क्षणमेव उज्झितः त्यक्तः मान एव दोषो याभिः तथा

सत्यः प्रियान् वल्लभान् सापराधानपीत्यर्थः । परिष्वजन्ते परिरभन्ते । अनेन
गिरेः अत्युन्नतत्वं दर्शितम् ॥ ९ ॥

नेतुं त्रपानम्रमुखीरनीशाः

स्फुटानि यत्स्वर्णगुहान्तराणि ।

सिद्धाः प्रयत्नेन विना नवोढाः

नयन्ति नीलोपलगह्वराणि ॥ १० ॥

नेतुमिति ॥ त्रपया लज्जया नम्रमुखीः अवनतमुखी नवोढाः नूतनप-
रिणीताः स्त्रीरिति शेषः । स्फुटानि प्रकाशानि यस्य स्वर्णमयानि गुहान्तराणि
गुहान्तर्भागान् नेतुं प्रापयितुं अनीशाः सिद्धाः नीलोपलगह्वराणि नीलरत्नकन्दराणि ।
नीलमणीनां अन्धकारसादृश्यात् अप्रकाशानीति भावः । प्रयत्नेन विना अप्रयातमेव
नयन्ति प्रापयन्ति । बलवदनेनानुगृह्यन्ते सिद्धा इति भावः ॥ १० ॥

यत्रोद्यतानां कुसुमापचाये

कान्तासु कल्पद्रुमवाटिकासु ।

विभान्ति सुत्रामविलासिनीनां

पदानि लाक्षारसपाटलानि ॥ ११ ॥

यत्रेति ॥ यत्र मेरौ कान्तासु मनोहरासु कल्पद्रुमाणां वारिकासु उद्यानेषु
कुसुमापचाये पुष्पोच्चये 'हस्तादाने चेरस्तेय' इति ण्यन्तात् अधः स्थितानामेव हस्तेन
पुष्पापचयो युज्यते । अत्र एव तस्मिन् तासां पदचिह्नसम्भव इत्यवगन्तव्यम् ।
उद्यतानां उद्युक्तानां सुत्रामविलासिनीनां इन्द्रपुरस्त्रीणां लाक्षारसेन अलक्तकरसेन
पाटलानि अरुणानि पदानि पदग्यासस्थलानि विभान्ति विशेषेण शोभन्ते ॥ ११ ॥

पयोदमार्गव्यतिलङ्घिनीषु

हंसाःशिरःपुष्करणीषु यस्य ।

वर्षागमेऽप्यश्रुतमेघनादाः

न कुर्वते मानसदीर्घयात्राम् ॥ १२ ॥

पयोदेति ॥ पयोदमार्गं मेघमार्गं व्यतिलङ्घितुं अतिक्रामितुं शीलं आसामिति तादृशीषु यस्य मेरोः शिरःपुष्करणीषु अग्रभागसरसीषु विद्यमाना हंसाः वर्षारम्भे अश्रुतः अनाकर्णितः मेघनादः स्तनितं यैः तथाः सन्तः । अनेन अग्रभागात् अत्यन्ताधस्थानत्वं मेघमार्गस्येत्युक्तम् । मानसं सरः प्रति दीर्घयात्रां दीर्घाध्वगमनं न कुर्वते । स्तनितश्रवणमेष तेषां गमनहेतुः । तदभावात् गमनाभाव इति भावः ॥ ॥ १२ ॥

छन्नेषु यस्मिन् कनकोज्ज्वलाभि-

रामूलचूडं नवमञ्जरीभिः ।

गन्धेन विज्ञाय पतन्ति भृङ्गाः

भृङ्गान्तरारग्वधपादपेषु ॥ १३ ॥

छन्नेष्विति ॥ कनकोज्ज्वलाभिः सुवर्णवर्णाभिः नवमञ्जरीभिः नूतनपुष्प-स्तवकैः आमूलचूडं मूलतः अरम्य चूडावधि छन्नेषु आवृतेषु यस्मिन् गिरौ विद्यमानं भृङ्गान्तरेषु शिखरावकाशेषु ये आरग्वधपादपाः शम्याकवृक्षाः 'आरग्वधे राजवृक्ष शम्याकचतुरंगुला' इत्यमरः । तेषु विषयेषु भृङ्गाः गन्धेन सौरभ्येण चिह्नेन विज्ञाय विदित्वा पतन्ति अभिगच्छन्ति । सुवर्णसवर्णत्वात् सुवर्णमये तत्र चक्षुरिन्द्रियेण अवगन्तुमशक्यत्वादिति भावः ॥ ॥ १३ ॥

मन्दाकिनी यच्छिखरे वहन्ती

कुल्यापथाभ्यन्तरसंप्रविष्टा ।

बालेव तद्रक्षणसंप्रवृत्ता

दिनेदिने सिञ्चति पुष्पवाटीम् ॥ १४ ॥

मन्दाकिनीति ॥ यच्छिखरे यस्य शृङ्गे वहन्ती प्रवाहेण गच्छन्ती कुल्या-
पथेन कृत्रिमसरिर्मार्गेण 'कुल्याऽल्पा कृत्रिमा सरि'दित्यमरः । अभ्यन्तरमन्तभागं
सम्यक् प्रविष्टा सती मन्दाकिनी विषदृक्का तद्रक्षणे तस्याः पुष्पवाट्याः पालने विषये
सम्प्रवृत्ता प्रवर्तमाना बालेव बालकन्यकानां एव पुष्पवाटीसेचनाधिकारः 'सस्तांसा-
वतिमात्रलोहिततला'वित्यादिप्रयोगात् । दिने दिने प्रतिदिनं पुष्पवाटीं कुसुमोद्यानं
सिञ्चति जलेनाभ्युक्षति ॥ १४ ॥

श्रियाऽभिरामः शरणं सुराणा-

मलङ्घनीयो महता महिम्ना ।

विराजमानो वनमालया च

यः शार्ङ्गधन्वानमनुप्रयाति ॥ १५ ॥

श्रियेति । श्रिया शोभया लक्ष्या च अभिरामः मनोहरः । सुराणां
शरणं अवस्थानं रक्षिता च । 'शरणं गृहरक्षित्रो'रित्यमरः । महता उत्कृष्टेन
महिम्ना पृथुत्वेन माहात्म्येन अलङ्घनीयः अनातिक्रमणीयः अनभिभवनीयश्च
वनमालया वनसमूहेन वनस्रजा च विराजमानः शोभमानः विना पक्षीन्द्रेण राजमा-
नश्च यः सुमेरुः शार्ङ्गधन्वान विष्णुं अनुप्रयाति अनुगच्छति । तत्सदृशो भवतीत्यर्थः ।
श्लेषालङ्कारः ॥ १५ ॥

पुरा पुराणां त्रितयं दिधक्षो-

रुमापतेः कार्मुकतां प्रपन्नः ।

मध्येन वज्रांकुशमत्स्यचिह्नं

योऽद्यापि तन्मुष्टिपदं दध्नाति ॥ १६ ॥

प्रथमः सर्गः ॥

पुरेति ॥ पुरा पूर्वं पुराणां त्रिपुरदानवानां त्रितयं दिधक्षोः दग्धुमिच्छोः
उमापतेः ईश्वरस्य कार्मुकतां चापत्वं प्रपन्नः प्राप्तः मेरुः मध्येन भागेन अद्यापि
अधुनापि वज्रांकुशमत्सरूपं चिदं लाञ्छनं यस्य तादृशं तस्य उमापतेः मुष्टिपदं
मुष्टिग्रहणस्थानं विमर्ति वहति ॥ १६ ॥

शृङ्गाग्रभाजां सुरसुन्दरीणां

मुखानि पश्यन्नमलानि चन्द्रः ।

निगूहितुं नूनमुरःकलङ्कं

द्विष्येव यत्सानुपथेन याति ॥ १७ ॥

शृङ्गति ॥ शृङ्गस्य शिखरस्य अग्रं भजन्तीति तादृशीनां सुरसुन्दरीणां
अप्सरसां अमलानि निर्दोषाणि मुखानि पश्यन् चन्द्रः द्विष्या लज्जयेवेति हेतुत्प्रेक्षा ।
उरःकलङ्कं मध्याचिह्नं निगूहितुं छादयितुं नूनमिति फलोत्प्रेक्षा । मां तावदिमा
माद्राक्षुरिति तद्दर्शनं परिहर्तुं नूनमित्यर्थः । यस्य मेरोः सानुपथेन कटकाध्वना
याति गच्छति फलोत्प्रेक्षा चेयम् । अहेतौ हेतुत्वेन कल्पनं हेतुत्प्रेक्षा । अफले
फलत्वेन कल्पनं फलोत्प्रेक्षा । द्विष्येवेति हेतुत्प्रेक्षा । निगूहितुं नूनं स्वर्गातिशायिनः
अद्रेः स्वभावतः सानुपथेन सञ्चारस्य कलङ्कनिगूहनफलकतया नूनमिति फलोत्प्रेक्षा ।
तयोर्द्वयोरपि सङ्करः ॥ १७ ॥

मनोभिरामे शिखरे तदीये

सहोपविष्टं सुरसिद्धसंघैः ।

अवोचदागत्य कृतप्रणामा

कदाचिदुर्वी कमलाधिवासम् ॥ १८ ॥

अथ गिरिवर्णनमुपसंहृत्य कथापथमवतारयति— मनोभिराम इति ॥
मनोभिरामे मनोहरे तस्य मेरोः सुम्बन्धिनि शिखरे सत्यलोकाख्यशृङ्गे सुरसिद्धानां

सधैः समूहैः सहोपविष्टं कमलाधिवासं ब्रह्माणं उर्वी भूमिदेवी कदाचित् आगत्य
उपगम्य कृतप्रणामा कृतनमस्कारा सती अवोचत् उक्तवती ॥ १८ ॥

पुमानिवाहं भवतः पुरस्तात्

ब्रवीमि किञ्चित् प्रतिपद्य धैर्यम् ।

पीडा मदीया परमत्र हेतु-

र्निर्लज्जता नन्वखिलोपहास्या ॥ १९ ॥

तमेवोक्तिप्रकारमाह — पुमानिति ॥ अहं भवतः पुरस्तात् अग्रभागे
पुमानिव पुरुष इव धैर्यं धीरतां प्रतिपद्य अवलम्ब्य किञ्चित् ब्रवीमि किमपि कार्यं
अवबोधयामि । अत्र एवं कथने मदीया मत्सम्बन्धिनी पीडा शोकः परं केवलं
हेतुः कारणम् । निर्लज्जता लज्जाराहेतत्वं अखिलानां जनानां उपहास्या प-
रिहसितुं योग्या नवित्यवधारणे । योग्यैवेत्यर्थः । तथापि पीडावशात् ब्रवीमीति
भावः ॥ १९ ॥

सृष्टास्त्वया दत्तवराश्च दैत्या

भारेण मां संप्रति पीडयन्ति ।

बले प्रमाणे च भवन्ति येषां

नैवोपमानं कुलभूभृतोऽपि ॥ २० ॥

का तव पीडेति चेत् तत्राह — सृष्टा इति ॥ त्वया सृष्टाः निर्मिताः द-
त्तवराश्च प्रतिपादितावध्यत्वादिवराश्च दैत्याः दानवाः सम्प्रति भारेण हेतुना मां पीड-
यन्ति व्यथयन्ति । कस्तादृशो भार इति चेदुच्यते — येषां दैत्यानां बले सारवत्त्वे
प्रमाणे पृथुत्वौन्नत्यादिसंस्थाने विषये कुलभूभृतोऽपि कुलपर्वता अपि नैवोपमानं
सादृश्यं न भवन्ति । उपमानशब्दस्य उपमिति क्रियापरत्वात् एकवचनं क्रियाया
एकत्वात् ॥ २० ॥

स्वविक्रमोन्मूलितराजकाना

जयैषिणामद्यः परस्परेण ।

तेषां रणक्षोणिषु सिंहनादैः

निर्घातघोरैर्गिरयः स्फुटन्ति ॥ २१ ॥

स्वविक्रमेति ॥ स्वविक्रमेण आत्मपरक्रमेण उन्मूलितानि राजकानि राज-
जसमूहाः यैः तादृशानां अद्य अस्मिन् काले परस्परेण अन्योन्यं जयैषिणां जेतुमि-
च्छतां तेषां दैत्यानां रणक्षोणिषु युद्धभूमिषु निर्घातघोरैः स्तनितभयङ्करैः सिंहनादैः
गिरयः पर्वताः स्फुटन्ति विशीर्यन्ति । तिलशो विदीर्णा भवन्तीत्यर्थः ॥ २१ ॥

मुहुर्बलादुन्नमयत्यहीन्द्रे

मद्भारभुमं फणचक्रवालम् ।

मम प्रकम्पाश्चलिताब्धिशैला

दिग्दन्तिनो हन्त कदर्थयन्ति ॥ २२ ॥

मुहुरिति ॥ अहीन्द्रे शेषं मद्भारेण भुमं वक्त्रीभूतं फणानां चक्रवालं फण-
समूहं मुहुः पुनः पुनः बलात् प्रयत्नेन उन्नमयति उत्तानीकुर्वति चलिताः कम्पिताः
अब्धयः समुद्राः शैलाः पर्वताश्च यैः तादृशा मम प्रकम्पाः चलनानि दिग्दन्तिनः
दिग्गजान् कदर्थयन्ति पीडयन्ति । हन्तेति खेदे ॥ २२ ॥

आशामुखेषु भ्रमतामजस्रं

तेषां चमूभिः परिसर्पिणीभिः ।

तिरोहितां भानुमतो मयूखाः

न कापि मां संप्रति संस्पृशन्ति ॥ २३ ॥

आशेति ॥ भानुमतः सूर्यस्य मयूखाः रश्मयः अजस्रं अनिशं आशामुखेषु
दिङ्मुखेषु भ्रमतां सञ्चरतां तेषां दैत्यानां परिसर्पिणीभिः व्यापनशीलाभिः चमूभिः
तिरोहितां आच्छादितां मां सम्प्रति इदानीं कापि काचिदपि प्रदेशे न संस्पृशन्ति ।
सूर्यकिरणसम्पर्काभावादशुचिरस्मीति भावः ॥ ॥ २३ ॥

सन्नास्मि दैतेयभरेण साहं

फणीश्वरस्सीदति मद्भरेण ।

तद्भारशीर्यान्निजकर्परस्य

धित्तामवस्थां कमठेश्वरस्य ॥ २४ ॥

सञ्चेति ॥ सा तादृगवस्था अहं दैतेयानां भरेण हेतुना सन्नास्मि क्लान्ता
भवामि । मद्भरेण मत्सम्बन्धिना भारेण फणीश्वरः अनन्तः सीदति ताम्यति । तस्य
फणीश्वरस्य भारेण शीर्यन् शकलीभवन् निजः आत्मनः कर्परः पृष्ठास्थि यस्य तस्य
कमठेश्वरस्य आदिकूर्मस्य तां तादृशीं अवस्थां धिक् धिक्रोमि । भारत्रयसमुद्बहन -
क्लान्तरस्य अवस्था किमुच्यत इति भावः ॥ ॥ २४ ॥

भारावसीदत्फणमण्डलस्य

फणीश्वरस्योपरि दुःस्थिताऽहम् ।

आसन्नपातास्मि तटीव नद्याः

प्रवाहवेगेन विलुप्तमूला ॥ २५ ॥

भारोति ॥ भारेण अवसीदत् ताम्यत् फणानां मण्डलं समूहः यस्य तस्य
फणीश्वरस्य शेषस्य उपरि दुःस्थिता दुःखेन स्थिता अहं नद्याः प्रवाहस्य वेगेन
हेतुना विलुप्तमूला विशीर्णमूलभागा तटीव तीरमिव आसन्नः प्राप्तकालः पातः
यस्याः तादृशी अस्मि भवामि ॥ ॥ २५ ॥

निवेदिता देव मया दशेय-

मनुक्तिदोषो मयि नोपपाद्यः ।

निवेद्यते रक्ष्यजनेन दुःखं

ततः परस्तात् प्रभवः प्रमाणम् ॥ २६ ॥

निवेदितेति ॥ हे देव मया इयं ईदृशी दशा अवस्था निवेदिता विज्ञा-
पिता । अनुकया अकथनेन यः दोषः सः मयि नोपपाद्यः उपपादयितुं न शक्यः ।
रक्ष्येण रक्षणीयेन जनेन दुःखं आत्मशोकः निवेद्यते विज्ञाप्यते । ततः परस्तात्
निवेदनादुपपन्नः प्रभवः प्रमाणं प्रमातारः दुःस्वापनोदोषास्य कर्तार इत्यर्थः ॥ २६ ॥

इत्युक्तवत्यामुचितं पृथिव्यां

चिन्ताबलेन स्तिमितो मुहूर्तम् ।

मुखानि पश्यन्नमृताशनानां

देवः प्रजानां पतिरित्युवाच ॥ २७ ॥

अथ धरित्रीवचनमुपसंहरति — इतीति ॥ इति एवंप्रकारं उचितं योग्यं
यथा भवति तथा पृथिव्यां उक्तवत्यां कथितवत्यां सत्यां प्रजानां पतिः देवः ब्रह्मा
मुहूर्तं अल्पकालं चिन्ताबलेन किं कर्तव्यताविचाराशक्या स्तिमित-
निश्चलरसन्
अमृताशनानां देवानां मुखानि पश्यन् किममी व्यवस्यन्तीत्यभिप्रायेण अवलोकयन्
इति वक्ष्यमाणप्रकारेण उवाच उक्तवान् ॥ २७ ॥

नासत्यमेतद्यद्वोचदुर्वी

स्वकर्मणस्माधु फलं मयाऽऽसम् ।

मद्वर्धिता मामवमत्य दैत्या

बलादुपघ्नन्ति जगन्ति यत्ते ॥ २८ ॥

उक्तिप्रकारमाह — नासत्यमिति ॥ उर्वी भूमिदेवी यत् अवोचत् यत् उक्तवती एतद्वचनं असत्यं न भवति सत्यमेवेत्यर्थः । स्वकर्मणः आत्मना कृतस्य फलं साधु मया प्राप्तं अनुभूतम् । तत् किमित्यत आह — यत् यस्मात् कारणात् मद्वर्धिताः मया वरप्रदानेन उपवृंहिता दैत्याः मां अवमत्य अवज्ञाय बलात्कारेण जगन्ति लोकान् उपघ्नन्ति नाशयन्ति । अतः मम अविमृश्यकारितायाः फलमेवेति भावः ॥ ॥ २८ ॥

अतीतकार्यानुशयेन किं स्या-

दशेषविद्वज्जनगर्हितेन ।

सुराः समुन्मूलनमाशु तेषां

कर्तुं यतध्वं जगतां हिताय ॥ २९ ॥

अतीतेति ॥ अशेषैः समस्तैः विद्वज्जनैः विद्वद्भग्नैः गर्हितेन निन्दितेन अतीतस्य अवसितस्य कार्यस्य अनुशयेन पश्चात्तापेन किं स्यात् किं फल भवेत् न किमपीत्यर्थः । हे सुराः यूयं जगतां लोकानां हिताय हितं कर्तुं तेषां दैत्यानां समुन्मूलनं मूलच्छेदं आशु कर्तुं यतध्वं प्रयत्नं कुरुत । भवाद्विः प्रयत्ने कृते तत्सेत्स्यत्येवेत्यभिप्रायः ॥ ॥ २९ ॥

सद्यस्समुत्तिष्ठत चिन्तयालं

चिन्ता हि कार्यप्रतिबन्धहेतुः । °

यामः पृथग्व्या सह तत्त यत्र

नारायणो दानवकालरात्रिः ॥ ३० ॥

सद्य इति ॥ यूयं सद्यः इदानीमेव समुत्तिष्ठत उत्थानं कुरुत । चिन्तया
अलं चिन्तया प्रयोजनं नास्तीत्यर्थः । चिन्ता कार्यस्य कर्तव्यस्य वस्तुनः प्रतिबिम्बस्य
प्रत्यूहस्य हेतुः कारणं हि तस्मात् दानवानां दैत्यानां कालरात्रिः मरणदिवसपू-
र्वरात्रिः मरणहेतुरित्यर्थः । नारायणः यत्र यस्मिन् प्रदेशे वसतीति शेषः । तत्र
तस्मिन् प्रदेशे पृथिव्या भूम्या सह यामः गच्छामः । पृथिव्या सह यानन्तु तस्या
एव इदानीं कार्यप्रसिद्धावश्यकत्वात् ॥ ३० ॥

अस्त्वेवमित्यादरपूर्वमेव

स स्वीकृतोक्तिस्सुरसिद्धसंघैः ।

सरोजजन्मा सह तैः प्रतस्थे

विहायसा विश्वपतेस्सकाशम् ॥ ३१ ॥

अस्तिवति ॥ एवमस्तु यथा भवतोक्तं तथा भवतु इत्यादरपूर्वमेव पुरस्कृ-
तादरमेव सुरसिद्धानां संघैः स्वीकृता अङ्गीकृता उक्तिः वचन यस्य सः तादृशः
सरोजजन्मा ब्रह्मा तैः संघैस्सह विहायता गगनमार्गेण विश्वपतेः विष्णोः सकाशं
समीपं प्रतस्थे प्रस्थितवान् ॥ ३१ ॥

एलापरिष्वङ्गलसत्तमालं

वेलाधिरूढस्खलदूर्मिमालम् ।

ददर्श धाता मनसोऽनुकूलं

पयःपयोधेरचिरेण कूलम् । ३२ ॥

एङ्गेति ॥ धाता ब्रह्मा अचिरेण क्षणेन एलानां एलालतानां परिष्वङ्गेण
आश्लेषेण लसन्तः शोभमानाः तापेच्छवृक्षाः यत्र । वेलायां तदप्रदेशे अधिरूढाः
स्खलन्त्यश्च ऊर्मिमालाः तरङ्गपङ्क्तयः यत्र । तादृशं मनसोऽनुकूलं मनोरथस्य
सदृशम् । यथा मनसा कल्पितं तथैवेत्यर्थः । पयःपयोधेः श्रीराधेः कूलं रोधःस्थलं
ददर्श दृष्टवान् ॥ ३२ ॥

ददर्श च क्षीरमयं समुद्रं
 कैलासशृङ्गोन्नतफेनकूटम् ।
 पुण्यं पयःकेलिसमुत्सुकानां
 श्रियस्सखीनामवगाहनेन ॥ ३३ ॥

ददर्शेति ॥ कैलासशृङ्गाणीव उन्नताः उत्तङ्गाः फेनकूटाः डिण्डीरपिण्डाः
 यस्मिन् । पयःकेलः जलक्रीडा । तत्र समुत्सुकानां सश्रद्धानां श्रियः लक्ष्म्याः
 सखीनां वयस्यानां अवगाहनेन अवमञ्जनेन हेतुना पुण्यं सुकृतकारि क्षीरमयं
 दुग्धस्वरूपं समुद्रं ददर्श च दृष्ट्वांश्च । स इति कर्तानुषज्यते ॥ ३३ ॥

आनन्दयामास दिवौकसस्ता-
 नाघ्रातशेषो मुनिमण्डलेन ।
 प्रकामपुण्यः पवनोपनीतौ
 वैकुण्ठवक्षस्तुलसीसुगन्धः ॥ ३४ ॥

आनन्देति ॥ मुनिमण्डलेन नारदादिभक्तजनसमूहेन आघ्रातस्य घ्राणे-
 न्द्रियानुभूतस्य शेषः । अनेन अपरिमितत्वं व्यज्यते । प्रकामं अतिशयेन पुण्यः
 पुण्यहेतुः । पवनेन वायुना उपनीतः सर्भापं प्रापितः वैकुण्ठस्य विष्णोः वक्षस्तुल-
 स्याः उरःस्थितायास्तुलसीसिजः सुगन्धः सौरभ्यं तान् तथा तत्रागतान् दिवौकसः
 देवान् आनन्दयामास आह्लादयाच्चकार । अहो महाभागधेयाः खल्वमी इति
 कवरभिप्रायः ॥ ३४ ॥

गन्धानुसारेण विसृष्टनेत्रै-
 र्हिरण्यगर्भप्रमुखैरमलैः

नवार्ककल्पं ददृशे मुरारे-

वक्षस्थलीकौस्तुभरत्नधाम ॥ ३५ ॥

गन्धेति ॥ गन्धानुसारेण सौरभमनुसृत्य विसृष्टेनैः प्रेरितलोचनैः हिर-
ण्यगर्भप्रमुखैः ब्रह्मादिभिः अमर्त्यैः देवैः नवार्ककल्पं बालसूर्यसदृशं मुरारेः विष्णोः
वक्षस्थल्यां यत्कौस्तुभरत्नं तस्य धाम ददृशे दृष्टम् ॥ ३५ ॥

अपहृताशेषमनोविकारं

दिविस्पृशा तूर्यरवेण मिश्रम् ।

आकर्ण्य वैकुण्ठविलासिनीनां

गीतध्वनिं हर्षमयासिषुस्ते ॥ ३६ ॥

अपहृतेति ॥ ते अमर्त्याः अपहृतः तिरोहितः अशेषः सर्वः मनोविकारः
चित्तविकृतिः येन तादृशं दिविस्पृशा स्वर्गलोकस्पर्शिना तूर्याणां वाद्यावेशषाणां
रवेण शब्देन मिश्रं सम्मिश्रितं वैकुण्ठे विष्णुलोके याः विलासिन्यः सुन्दर्यः तासां
गीतध्वनिं गानध्वनिं आकर्ण्य श्रुत्वा हर्षं अयासिषुः प्राप्ताः ॥ ३६ ॥

आसक्तिमालक्ष्य विनीतवेषाः

स्वमौलिविन्यस्तकराः सुरास्ते ।

आलोकयामासुरशेषनाथं

सविग्रहं पुण्यमिव प्रजानाम् ॥ ३७ ॥

आसक्तिमिति ॥ ते सुराः आसक्तिं सामीप्यम् । विष्णोरिति शेषः ।
आलक्ष्य ज्ञात्वा विनीतवेषाः विनयोचिताकृतयः स्वमौलिषु निजमस्तकेषु विन्यस्त-
कराः निश्चितमुकुलितपुण्यः । इदमेव हि विनीतवेषत्वम् । अशेषनाथं भुवनपतिं

आलोकयामातुः ददशुः । प्रजानां जगद्भासिजनानां सविग्रहं शरीरं पुण्यमिवेति ।
पुण्यस्य शरीरयोगाभावोऽपि तथात्वेन सम्भावनादत्रोत्प्रेक्षा ॥ ३७ ॥

प्रवृद्धहेमाभरणप्रकाशं

तमालनीलं जलधौ शयानम् ।

तटिच्छताढ्यं पयसोऽतिपाना-

दनीशमुद्रन्तुमिवाम्बुवाहम् ॥ ३८ ॥

इतोऽष्टभिःश्लोकैः कलापकन्यायेन विष्णुं वर्णयति — प्रवृद्धेति ॥ प्रवृद्धः
प्रकर्षेण उद्रिक्तः हेमाभरणानां स्वर्णालङ्काराणां प्रकाशः यस्मिन् तादृशम् । तमा-
लवन् तापेच्छमिव नीलं श्यामलं जलधौ श्रीरावधौ शयानम् । अत्रोपमामाह —
पयसः जलस्य श्रीरस्य वा अतिपानाद्धेतोः उद्रन्तुं उत्थाय उपरि गन्तुं अनीश अ-
समर्थं तटिच्छतया विद्युद्धतया आढ्यं श्रेष्ठम् । अयञ्च हेमाभरणप्रकाशस्य प्रतिबिम्बः ।
अम्बुवाहं मेघमिव । तादृशं तं तृष्टुवुरिति वक्ष्यमाणेनान्वयः ॥ ३८ ॥

तरङ्गवातेन पयःपयोधे-

रापूर्यमाणं करपाञ्चजन्यम् ।

वामेन तिर्यग्वलता सलीलं

सम्भावयन्तं मुहुरीक्षणेन ॥ ३९ ॥

तरङ्गेति ॥ पयःपयोधेः दुग्धाब्धेः तरङ्गवातेन वीचीसमीरणेन आपूर्यमाणं
आधायमानं करस्थितं पाञ्चजन्यं तिर्यक् तिरश्चीनं वलता सञ्चरता वामेन ईर्ष्यणेन
मुहुः पुनःपुनः सलीलं सविलासं सम्भावयन्तं मानयन्तमित्यर्थः ॥ ३९ ॥

प्रतिक्षणं प्रेमविशेषजाभिः

सम्भावनाभिः कमलासनायाः ।

पुराऽऽत्मना कल्पितमम्बुराशेः

प्रमार्जयन्तं मथनावमानम् ॥ ४० ॥

प्रतिक्षणमिति ॥ प्रतिक्षणं क्षणे क्षणे प्रेमावेशेष्टान् प्रणयातिशयात् जाताभिः
कमलासनायाः श्रियः सम्भावनाभिः सम्यगालोकनानुग्रहैः करणभूतैः पूर्वं आत्मना
स्वेन कल्पितं उपपादितं अम्बुराशेः कुम्भाब्धेः मथनमेव अवमानः अवज्ञा तं प्रमा-
र्जयन्तं प्रलोपयन्तम् । शमयन्तामिदर्थः । पितरि कृतः अवमानः पुत्रीसम्माननेन
प्रलुप्तः भवेदेवेत्यभिप्रायः ॥ ॥ ४० ॥

पर्यायतः पाणिधृतं सरोजं

विन्यस्यविन्यस्य दृशोः पदव्याम् ।

निद्रां प्रबोधञ्च मुहुर्नयन्तीं

पद्मासनां सस्मितमीक्षमाणम् ॥ ४१ ॥

पर्यायत इयि ॥ पाणिधृतं करतलस्थितं सरोजं दृशोः पदव्यां भर्तुर्नेत्रयोः
मार्गे पर्यायतः क्रमेण विन्यस्य विन्यस्य पुनः पुनर्विधाय निद्रां मुकुलीभावं प्रबोधं
विकासञ्च मुहुः अनेकवारं नयन्तीम् । तद्दृशोः चन्द्रसूर्यात्मकत्वात् पद्मस्य उन्मीलनं
निमीलनञ्चेति भावः । तादृशीं पद्मासनां श्रियं सस्मितं यथा तथा ईक्षमाणं
पश्यन्तम् ॥ ॥ ४१ ॥

स्वच्छस्वदेहप्रतिबिम्बितेन

फणाश्मजालेन फणीश्वरस्य ।

भास्वत्फलस्तोमनिरन्तरस्य

वहन्तमाभां वटपादपस्य ॥ ४२ ॥

स्वच्छेति ॥ स्वच्छे निर्मले स्वदेहे निजशरीरे प्रतिबिम्बितेन फणीश्वरस्य
अनन्तस्य फणाश्मजालेन फणरत्नसमूहेन हेतुना भास्वता दीप्यमानेन फलस्तोमेन

पक्कफलसमूहेन निरन्तरस्य पूर्णस्य वटपादपस्य न्यग्रोधद्रुमस्य आभां वहन्तं अरुण-
मणिनिकरप्रतिबिम्बितशरीरतया पाटलफल्जालनिरन्तरवटपादपसादृश्यं भगवतः ।
वर्णितमिति उपमालङ्कारः ॥ ४२ ॥

अजस्रमासीनरथाङ्गशंख-

मतिप्रसन्नं कमलाधिवासम् ।

सन्तापविच्छेदकरं प्रजानां

हृदं महीयांसमिवाभिगम्यम् ॥ ४३ ॥

अजस्रमिति ॥ अजस्रं अनवरतं आसीनौ आसन्नवर्तिनौ रथाङ्गशंखौ
सुदर्शनपाद्मजन्यौ । हृदपक्षे रथाङ्गाश्चक्रवाकाः शंखाश्चासीना इति । अतिप्रसन्नं अ-
त्यर्थप्रसादम् । अन्यत्र स्वच्छजलम् । कमलाया लक्ष्म्या अधिवासं आस्पदम् ।
अन्यत्र कमलानाम् । प्रजानां जनानां सन्तापस्य दुःखस्य । अन्यत्र शरीरतापस्य
विच्छेदकरं विनाशकरम् अभिगम्यं अभिगामिकगुणस्तम्भनम् । अन्यत्र अवगाह्यम् ।
महीयांसं महान्तं हृदं अगाधजलस्थानमिव । तमित्यनुपङ्गः । श्लिष्टोपमालङ्कारः ॥

वक्तुं मिथो राहुविचेष्टितानि

कर्णद्वयाभ्यर्णमुपेयिवांसौ

अलब्धकालाविव भानुचन्द्रौ

रथाङ्गशंखौ दधतं कराभ्याम् ॥ ४४ ॥

वक्तुमिति ॥ कराभ्यां रथाङ्गशंखौ सुदर्शनपाद्मजन्यौ दधतं धारयन्तम् ।
तत्रोत्प्रेक्षते । राहोः विचेष्टितानि स्वप्नसन्नरूपव्यापारान् मिथः रहसि वक्तुं निवेद-
यितुं कर्णद्वयस्य अभ्यर्णं समीपं उपेयिवांसौ उपगतौ राहुशिरश्छेदी स्वस्वयमिति
तस्मै निवेदयितुं उपागतावित्यर्थः । तत् कस्मात् नोक्तवन्तावित्यत्राह— अलब्ध-

कालौ अप्राप्तावसरो भक्तजननिरन्तरपार्श्वत्वादलब्धरहस्काविति भावः । तादृशो भानुचन्द्रौ सूर्याचन्द्रमसाविव । तेजोमयत्वाच्चक्रस्य सूर्यसादृश्यम् । धातव्याः छंदस्य चन्द्रसादृश्यम् । कर्णाम्यर्णावस्थानं चोत्प्रेक्षाहेतुरित्यवगन्तव्यम् ॥ ४४ ॥

द्वारस्थसेनापतिचोदितेन

निवारिताः, कंचुकिमण्डलेन ।

सुराः प्रमोदस्खलितैर्वचोनिः

स्थितैव ते व्योमनि तुष्टुबुक्ष्मम् ॥ ४५ ॥

द्वारेति ॥ द्वारस्थेन सेनापतिना चोदितेन निपुक्तेन कञ्चुकिमण्डलेन वेतिसमूहेन निवारिताः रुद्रवशाः ते सुराः व्योमन्येव आकाशे एव स्थित्वा प्रमोदेन हर्षेण हेतुना स्खलितैः भ्रष्टस्थानवर्णस्वरैः वचाभिः वाग्भिः तं तथावर्णित स्वरूपं तुष्टुबुः स्तुतैः ॥

नमः परस्मै पुरुषाय तुभ्यं

गिरां धियामप्यपथि स्थिताय ।

अस्मान् पुनस्त्रातुमुदग्रमोहान्

कृपाबलात् कल्पितविग्रहाय ॥ ४६ ॥

अथ स्तुतिप्रकारमाह — नम इति ॥ गिरां वाचां धियां मनोवृत्तीनामपि अपथि स्थिताय अविषयभूताय परस्मै परमात्मने पुरुषाय तुभ्यं नमः नमस्कारोऽस्तिवति शेषः । नन्वेव निष्कलस्य कथं दर्शनसम्भव इति चेदत्राह — अस्मान् निति । उदग्रमोहान् मुहुर्मुहुः प्राप्तौचल्यान् अस्मान् त्रातुं रक्षितुं कृपाबलात् कारुण्यशक्त्या कल्पितविग्रहाय गृहीतमकलस्वरूपाय । इदानीमपि त्रातव्यकोटि-मवगाढा वयमि यांशयः ॥

भागीरथी पादकुशेशयात्ते
 विनिर्गता विश्वमिदं पुनीते ।
 कस्त्वां पुनर्भावयतो जनस्य
 शुद्धिं परिच्छेत्तुमलं मनीषी ॥ ४७ ॥

भागीरथीति ॥ भागीरथी गङ्गा ते तव पादकुशेशयात् पादाब्जात्
 विनिर्गता विगलिता सती इदं विश्वं लोकं पुनीते पवित्रयति । त्वां भावयतः
 भजतः जनस्य शुद्धिं पावनतां परिच्छेत्तुं इयदिति परिमातुं कः पुनर्मनीषी विद्वान्
 अलं पर्याप्तः । न कोऽपि शक्तो भवतीत्यर्थः ॥ ४७ ॥

अनन्तशक्तेरपविक्रियस्य
 तिस्रस्त्रिलोकीश्वर शक्तयस्ते ।
 वितन्वते स्थावरजङ्गमाना-
 मुत्पादनक्षेमविलोपनानि ॥ ४८ ॥

अनन्तेति ॥ हे त्रिलोकीश्वर त्रैलोक्यनाथ अनन्ता अनवसाना शक्तिः
 ऐश्वर्यं यस्य तस्य अपविक्रियस्य विकाररहितस्य अखण्डब्रह्मण इत्यर्थः । ते तव
 तिस्रश्शक्तयः रजस्तत्त्वतमोरूपाः करणशक्तयः स्थावराणां पर्वतादितृणपर्यन्तानां ज-
 ङ्गमानां ब्रह्मादिपिपीलिकापर्यन्तानाञ्च भावानां उत्पादनं सृष्टिः क्षेमः रक्षी विलोपनं
 संहारः तानि वितन्वते विस्तारयन्ति । तथा चोक्तं — 'रजस्तृजति भूतानि सत्त्वं तु
 परिरक्षति । तमस्तंहरतीमानि त्रीण्यपीश्वरशक्तयः' इति ॥ ४८ ॥

कटाक्षमात्रेण भवांबुराशेः
 पारं परं प्रापयितुस्त्रिलोकीम् ।

सकृन्नमस्या परमातरस्ते

यत्नानुरूपं हि फलं क्रियाणाम् ॥ ४९ ॥

कटाक्षेति ॥ त्रिलोकीं त्रैलोक्यम् । तत्रस्था जना लक्ष्यन्ते । त्रैलो-
क्यवासिन इत्यर्थः । कटाक्षमात्रेण केवलकटाक्षेणैव न त्वपरसाधनेन । भवांबुराशेः
संसाराब्धेः परं पारं अपारकूलं प्रापयितुः गमयितुः ते तव आतरः तरणकर्मणो वेत-
नम् । 'आतरस्तरपण्यस्या'दियमरः । परं केवलं सकृन् एकवारं नमस्या नम-
स्कारः । ततोऽन्यत्किमपि नेत्यर्थः । उक्तमर्थमर्थान्तरस्यासन समर्थयति — क्रियाणां
व्यापाराणां फलं यत्नानुरूपं यत्नस्य सदृशम् । हीति प्रतिद्वौ । अत्र तव प्रयासोऽत्र
एव । अतोल्पमेव दीयत इति भावः ॥ ४९ ॥

त्वं ज्योतिरापस्त्वमसि त्वमुर्वी

त्वं व्योम वैश्वानरसारथिस्त्वम् ।

त्वं जीववर्गः परमस्त्वमात्मा

यन्नासि किं नाम जगत्पते तत् ॥ ५० ॥

त्वमिति ॥ ज्योतिः अग्निः, आपः, जलं, उर्वी भूः, व्योम आकाशः,
वैश्वानरसारथिः वायुः, जीववर्गः जीवावच्छिन्नशरीरसंघः, परमः आत्मा परमात्म-
स्वरूपः, एतत्सर्वं त्वमेवासीत्यर्थः । हे जगत्पते यन्नासि यद्वस्तु त्वं न भवसि
तद्वस्तु किं नाम किमपि नास्तीत्यर्थः ॥ ५० ॥

नवाभ्रवर्णं नलिनायताक्षं

पीताम्बरं हारकिरीटिनं त्वाम् ।

वयं तु सेवेमहि वीक्षमाणाः

सायुज्यमन्विच्छति कः सुखार्थी ॥ ५१ ॥

नवेति ॥ नवाभ्रवर्णं नूतनघनच्छायम् । नलिनायताश्वं पद्माविशालनेत्रम् ।
 पीतवर्णं अम्बरं वासः यस्य तादृशम् । हारः मुक्तागुणः किरीटञ्च यस्यास्तीति हार-
 किरीटिनम् । त्वां वयं तु वीक्षमाणाः एव पश्यन्तः सन्तः सेवेमाहे । प्रार्थनायां
 लिङ् । एवमेव सर्वदा प्रत्यक्षवीक्षणभाग्यभाजः भवेमेत्यर्थः । सुखं अर्थायतुं शी-
 लमस्यास्तीति सुखार्थी । कः पुमान् सायुज्यं सहयोगः सयुक्तस्य भावः सायुज्यम् ।
 परब्रह्मण लयः । तत् अन्विच्छति मार्गयति ५ सुखेच्छुः कोऽपि न तादेच्छेदित्यर्थः ।
 ब्रह्मणि लीनस्य ईदृशं अत्यन्तमनोहरं भवद्रपुः अवलोकयितुं अशक्यत्वादिति
 भावः ॥ ॥ ५१ ॥

अलं न निर्देष्टुमियत्तया त्वा-

मशेषनाथ श्रुतिरग्निमापि ।

स एव साक्षात् क्रियसे पुनस्त्व-

महो जितं नः सुकृतैरनल्पैः ॥ ५२ ॥

अलमिति ॥ हे अशेषनाथ अग्निमा प्रधानभूता श्रुतिः उपनिषत् साऽपि
 त्वां इयत्तया ईदृग्भूत इति निर्देष्टुं निगादितुं नालं न पर्याप्ता । स एव तादृश एव
 त्व पुनः साक्षात् क्रियसे । अस्माभिरिति शेषः । अहो नः अस्माकं अनल्पैः
 अपरिमितैः सुकृतैः पुण्यैः जितं सर्वस्मादुपरि वर्तितम् ॥ ॥ ५२ ॥

तृणाय मत्वा निखिलानि शार्ङ्गिन्

पदानि वैधेयमनोहराणि ।

आवृत्तिशून्यं परमं पदं ते

वाञ्छन्ति वैराग्यधना महान्तः ॥ ५३ ॥

तृणयेति ॥ हे शार्ङ्गिन् वैराग्यं सर्वत्र विरागः । स एव धनं येषां
 ते । महान्तः महाजना । सुपुञ्जवः वैधेयमनोहराणि वैधेयानां मूर्त्तानां

मनोहराणि मनोज्ञानि । 'मूर्खवैधेयबालिशा' इत्यमरः । निखिलानि समस्तानि पदानि तृणाय तृणमिति मत्वा आवृत्तिशून्यं पुनरावृत्तिरहितम् । अत एव परमं अत्युत्कृष्टं ते पदं वैकुण्ठाख्यं स्थानं वाञ्छन्ति प्राप्तुमिच्छन्ति । तादृशं पदं प्राप्ता-
नां अस्माकं सुकृतैः जितमिति किमुच्यत इति भावः ॥ ५३ ॥

इति स्तुतो देवगणेन देवो

दयानिधिर्दानवकालरात्रिः ।

न्यषीददुत्थाय भरावभुमे

भुजङ्गतल्पे भुवनैकनाथः ॥ ५४ ॥

इतीति ॥ इति एवंप्रकारं देवगणेन स्तुतः दयानिधिः दानवानां कालरा-
त्रिः भुवनानां एकनाथः देवः उत्थाय भरेण हेतुना अवभुमे नमिते भुजङ्गमये तल्पे
पर्यङ्के न्यषीदत् निषण्णः ॥ ५४ ॥

विष्वक्स वैकुण्ठविलासिनीना

सलीलमान्दोलितचामराणाम् ।

निवारयन्नग्रकरारविन्दैः

कोलाहलं काञ्चनकङ्कणोत्थम् ॥ ५५ ॥

विष्णुमिति ॥ सः देवः विष्वक् परितः सलीलं लीलया सह आन्दोळि-
तानि धूतानि चामराणि वालव्यजनानि याभिः तादृशीनां वैकुण्ठविलासिनीनां का-
ञ्चनकङ्कणभ्यः काञ्चनकवलयेभ्यः उत्थं उद्भूतं कोलाहलं कलकलशब्दं अग्रकरारविन्दैः
करसरोजगैः निवारयन् निषेधयन् । इदं वचनं प्रस्तावद्योतकम् ॥ ५५ ॥

प्रसादवत्या कमलासनादीन्

सुरानशेषाननुगृह्य दृष्ट्वा ।

उवाच वाच दशना

समेधयन् दुग्धमयं पयोधिम् ॥ ५६ ॥

प्रसादवत्येति ॥ कमलामनादीन् ब्रह्मपुरस्सरान् अशेषान् सुरान् प्रसादव-
त्या प्रत्यक्षा दृष्ट्वा कटाक्षपातेन अनुगृह्य अनुगृह्णन् दशनांशुपूर्वः दन्तप्रवाहैः
दुग्धमयं क्षीरस्वरूपं पयोधिं समेधयन् वर्धयन् । दशनांशुदुग्धयोः सावर्ण्यादिति भावः ।
वाचं वक्ष्यमाणप्रकारां उवाच उक्तवानिति भावः ॥ ५६ ॥

अधिज्यकोदण्डधरो निषङ्गी

सन्नाहवान् पाणिधृतैकबाणः ।

अयं समाजो भवतां द्विषद्भ्यो

भयं समावेदयति स्फुटं मे ॥ ५७ ॥

अधिज्येति ॥ अधिज्यकोदण्डधरः आरोपितचापधारी निषङ्गी तूणीरवान्
पाणौ धृतः एकः बाणः शरः येन सः । सन्नाहवान् सन्नद्धः अयं दृश्यमानः भव-
तां युष्माकं समाजः समूहः द्विषद्भ्यः शत्रुभ्यः सकाशान् भयं स्फुटं यथा तथा मे
मह्यं निवेदयति विज्ञापयति । वाचं विनैव अवगमयतीत्यर्थः ॥ ५७ ॥

अलं विलम्बेन दिवौकसस्त-

न्निवेद्यतामद्य कुतो भयं वः ।

अयं करो दुष्टवधोत्सुकं मे

सुदर्शनं न क्षमते निरोद्धुम् ॥ ५८ ॥

अलमिति ॥ हे दिवौकस देवाः विलम्बेन कालशेषेण अलम् । अद्य
अस्मिन् काले वः युष्माकं कुतः कस्माज्जनात् भयं जातमिति शेषः । तत्

निवेद्यतां विज्ञाप्यताम् । निवेदनमात्रमेवात्र कालश्चेप इति भावः । अयं मे करः
दुष्टानां बधे उत्सुक उद्युक्त सुदर्शने चक्रं निराङ्गं वारयितुं न शक्नोति ।
शत्रुशब्दश्रवणात् पूर्वमेवेदं प्रवर्तते इति भावः ॥ ५८ ॥

इत्यूचिवांसं परमं पुमांसं

नत्वा शिरोभिर्बहुशस्सुरास्ते ।

आरूढहर्षातिशयास्त्वमर्थ-

मारंभिरे वक्तुमशेषमेव ॥ ५९ ॥

इतीति । ते सुराः इत्यूचिवांसं एवं उक्तवन्तं परमं पुमांसं बहुशः पुनः
पुनः शिरोभिः नत्वा आरूढहर्षातिशयाः वर्धितप्रमोदप्रकर्षास्तन्तः स्वमर्थं आत्मका-
र्यं अशेषमेव वक्तुं निवेदयितुं आरंभिरे प्रवृत्ताः ॥ ५९ ॥

निवार्य सर्वानपि वक्तुकामान्

सेनापतिस्तानमरान् करेण ।

सविभ्रमप्रेरितया पुरस्थं

दृष्ट्वा सरोजासनमाजुहाव ॥ ६० ॥

निवृथ्येति ॥ सेनापतिः विश्वक्सेनः सर्वानपि क्रमेण वक्तुकामान् विव-
क्षमाणान् तान् तत्रागतान् अमरान् करेण करसंज्ञया निवार्य निषिध्य सर्वैः सहो-
क्त्या अस्पृष्टतादोषस्स्यादित्याशयेन पुरस्थं पुरोभागवर्तिनं सरोजासनं ब्रह्माणं सवि-
भ्रमं सविलुप्तं यथा तथा प्रेरितया प्रवर्तितया दृष्ट्वा दृक्संज्ञया आजुहाव आनीत-
वान् । अस्मिन् वक्तुं प्रवृत्ते सति अपरे स्वयमेव निशमयेयुरिति भावः ॥ ६० ॥

अथागतस्तेन करे गृहीत्वा

तीतः प्रभोरन्तिकमब्जयोनिः ।

वक्तुं नियुक्तस्स कृतप्रणामः

विज्ञापयामास विनीतवेषः ॥ ६१ ॥

अथेति ॥ अथ आह्वानानन्तरं आगतः सः अञ्जयोनिः सरोजासनः तेन सेनापतिना करे गृहीत्वा प्रभोः विष्णोः अन्तिकं समीपं नीतः प्रापितः वक्तुं नियुक्तः प्रेरितश्च सन् विनीतवेषः विनयोचिताकारः कृतप्रणामः विज्ञापयामास निवेदयाञ्चकार ॥ ॥ ६१ ॥

वयं त्वया दत्तविभृतयोऽपि

मोहातिरेकादभिमन्यमानाः ।

कृच्छ्रे पुनस्त्वां शरणं ब्रजन्तः

हा निस्त्रपाणां प्रथमे भवामः ॥ ६२ ॥

विज्ञापनप्रकारमाह — वयमिति ॥ त्वया भवता दत्तविभृतयः प्रतिपादितसम्पदोऽपि वयं मोहातिरेकात् मोहस्य अतिशयाद्धेतोः अभिमन्यमानाः अहंकुर्वाणास्सन्तः पुनः कृच्छ्रे सङ्क्राम्ये-त्वां शरणं रक्षितारं ब्रजन्तः प्राप्तुवन्तः हा कष्टं निस्त्रपाणां निर्लेजानां प्रथमे पुरस्तराः भवामः । इदानीं कृच्छ्रागमदेव अयमारम्भ इति तात्पर्यम् ॥ ॥ ६२ ॥

अपारदुःखार्णवपोतपार्त्री

त्वया कृपामुद्वहताऽतिगुर्वीम ।

कृतघ्नताजन्मभुवाममीषा-

मस्माकमर्थे न किमन्वभावि ॥ ६३ ॥

अपारेति ॥ अपारस्य अनवधेः दुःखरूपस्य अर्णवस्य पोतपार्त्री नावम् । तस्य कुर्यान्नुकूलत्वात् तथारूपिणीं तादृशीं आतिगुर्वीं अतिगरीयसीं कृपां उद्वहता

त्वया कृतघ्नतायाः उपकृतेरस्मरणस्य जन्मभुवां उत्पत्तिस्थानानां अमीषां अत्र
दृश्यमानानां अस्माकं अर्थे प्रयोजने विषये किं नान्वभावि कीदृशं दुःखं नानुभूतम् ।
बह्वनुभूतमेवेत्यर्थः ॥ ६३ -

मनस्विलोकस्य विगर्हणीये

प्रतिग्रहे वर्जयता जुगुप्साम् ।

पुरा पुरस्ताद्बलिदानवस्य

प्रसारितो नाग्रकरस्त्वया किम् ॥ ६४ ॥

मनस्वीति ॥ मनस्विनः स्थिरचित्तस्य लोकस्य जनस्य विगर्हणीये नि-
न्दनीये प्रतिग्रहे दानस्वीकारे जुगुप्सां घृणां वर्जयता त्यजता त्वया पुरा पूर्वं बलि-
दानवस्य महाबलिः पुरस्तात् अग्रतः अग्रकरः कराग्रं प्रसारितः विस्तारितः न
किम् । प्रसारित एवेत्यर्थः । 'तृणाण्डधुतरस्तूलः तूलादपि च याचकः । वायुना
किं न नीतोऽसौ याचायेष्यति मामेती'त्यादिवचनात् अतिगर्हणीयं अर्थित्वामिति
भावः ॥ ३४ ॥

दैत्याधिराजेन हिरण्यनाम्ना

पर्याकुलं त्रातुमशेषलोकम् ।

इदं तु दिव्यं परिहृत्य रूपं

न त्वं किमासीर्नरतिर्यगात्मा ॥ ६५ ॥

अस्तु याच्ञालाषवं, ततोऽपि विषमः विकृतवेषस्वीकार इत्याह—दैत्ये-
ति ॥ हिरण्यनाम्ना हिरण्यकशिपुना दैत्यानामधिराजेन चक्रवर्तिना हेतुना पर्याकुलं
विवशं अशेषलोकं समस्तजगत् त्रातुं राश्वेतुं इदं एवं दृश्यमानं दिव्यं अमातुषं अ-
खिलजनमनोभिराममित्याभेप्रायः । 'तुशब्दो विशेषद्योतकः । रूपं सकलविषम-

परिहृत्य त्यक्त्वा त्वं नरतिथ्यात्मा नृसिंहरूपः किं नासीः । यद्यपि मिश्ररूपताऽ
तिदुर्महा तथाऽपि साऽङ्गीकृताऽस्माकमर्थ इति महान् प्रयासः कृत इत्याशयः ॥

स्वविक्रमाक्रान्तसुरासुरस्य

रक्षःपतेर्निग्रहणादरेण ।

भूत्वा सुतः पङ्क्तिरर्थस्य राज्ञः

तां तामवस्थां न किमन्वभूस्त्वम् ॥ ६६ ॥

स्वेति ॥ स्वविक्रमेण आत्मपराक्रमेण आक्रान्ताः अभिभूताः सुराश्चासुरा
श्च येन तस्य रक्षःपतेः रावणस्य निग्रहणे निधने आदरेण तात्पर्येण हेतुना पङ्क्ति-
रर्थस्य राज्ञः दशरथस्य नरेन्द्रस्य सुतः श्रीरामभद्रः भूत्वा त्वं तां तां सीताविरहबा-
लिवधसमुद्रबन्धादिकां अपरिमितां अवस्थां न किमन्वभूः । अन्वभूरेवेत्यर्थः ॥ ६६ ॥

अनेकधा पालयितारमेव

संप्रत्यपि त्वां शरणं प्रपन्नाः ।

सन्तापहारी ननु चातकानां

भूयोऽपि भूयोऽपि पयोद एव ॥ ६७ ॥

किं बहुनेत्याह—अनेकधेति ॥ एवं उक्तः कारणेन अनेकधा बहुधा पाल-
यितारं त्रातारं त्वां सम्प्रत्यपि इदानीमपि शरणं प्रपन्नाः रक्षितारं मृत्वागता वय-
मिति शेषः । चातकानां स्लोककपश्चिणां भूयोऽपि भूयोऽपि पुनःपुनरपि सन्तापहा-
री पिपासादुःखलोपी पयोदः मेष एव नान्यः । नन्विति प्रश्ने ० । एवमेव न किं
जानासि । अतोऽन्यः कोऽप्याश्रयणीयः नास्तीति भावः ॥ ॥ ६७ ॥

विश्वं विदन्नप्यविदन्निव त्वं

नाथानुयुङ्क्षे भयहेतुमस्मान् ।

अनुग्रहस्यैतदपि प्रभूणां

प्रायःप्रकारान्तरमाश्रितेषु ॥ ६८ ॥

विश्वमिति ॥ हे नाथ विश्वं सर्वं विदन् जानन्नपि अविदन् अजानान्निव अस्मान् भयहेतुं भीतिकारणं त्वं अनुयुङ्क्षे पृच्छसि । 'दुह्याच्' इत्यादिना पृच्छे-
रर्थग्रहणात् द्विकर्मकत्वम् ॥ कथमिव अज्ञवत् भवान् नेदमित्याह— एतदां५ एवं-
विधं प्रश्नवाक्यमपि प्रायः प्रभूणां आश्रितेषु विषये अनुग्रहस्य प्रकारान्तरं अन्यप्र-
कारः । अतोऽयमनुग्रह एवेत्यर्थः ॥ ॥ ६८ ॥

तपोभिरुग्रैर्भगवन् सुराणा-

मवध्यभावं दनुजाः प्रपन्नाः ।

पातालमुर्वीञ्च विजित्य दर्पा-

दुपक्रमन्ते दिवमद्य जेतुम् ॥ ६९ ॥

तपोभिरिति ॥ हे भगवन् दनुजाः उग्रैः घोरैः तपोभिः सुराणां देवानां
अवध्यत्वं प्रपन्नास्सन्तः पातालं उर्वीञ्च विजित्य विशेषेण जित्वा दर्पात् अवलेपाद्वे-
तोः अद्य अस्मिन् काले दिवं स्वर्गलोकं जेतुं उपक्रमन्ते प्रारभन्ते ॥ ६९ ॥

न जातु शून्यः कुलिशेन पाणि-

र्वक्षो न मुक्तं मणिकङ्कटेन ।

शक्रस्य दैत्यागतिशङ्किनोऽस्य

नासज्जितस्तिष्ठति वारणेन्द्रः ॥ ७० ॥

नेति ॥ दैत्यानां आगतिं आगमनं शङ्कितुं शीलमस्येति तथाभूतस्य श-
क्रस्य इन्द्रस्य पाणिः जातु कदाचिदपि कुलिशेन वज्रेण शून्यः विराहितः न भव-
ति । वक्षः उरस्थलं मणिप्रयेन कङ्कटेन वर्षणा न मुक्तं नोज्जितम् । वारणेन्द्रः

ऐरावतः असञ्जितः असन्नद्धीकृतः न तिष्ठति ॥ शृङ्खलाकुथादिपरिहीनो न ति-
ष्ठतीत्यर्थः ॥ ॥ ७० ॥

दण्डं यमात्पाशमपामधीशा-

द्रदां कुबेरात्कुलिशं मघोनः ।

आदातुकामः प्रहिणोति दूतान्

कंसस्वदोर्विक्रमनिर्जिताशः ॥ ७१ ॥

सामान्येनोक्त्वा विशिष्य विज्ञापयति—दण्डमिति ॥ स्वस्य दोर्विक्रमे-
ण भुजप्रतापेन निर्जिताः अतितरां अभिभूता आशा दिशः येन । तादृशः कंसः
यमात् दण्डं, अपामधीशात् वरुणात् पाशं, कुबेरात् धनदात् गदां, मघोनः इन्द्रात्
कुलिशञ्च, इत्येतानि आदातुकामः अर्हर्तुमिच्छन् दूतान् प्रहिणोति प्रचोदयति ।
मया सह योद्धुं असमर्थानां आयुधेन किं प्रयोजनमित्यभिप्रायेणेति भावः ॥ ७१ ॥

रणे विनिर्जित्य बलं सुराणां

पराक्रमेणाप्रतिमेन वीरः ।

भोजेश्वरः क्रीडति सावरोधो

मूलेषु सम्प्रत्यमरद्गुमाणाम् ॥ ७२ ॥

रण इति ॥ वीरः उत्साहशाली भोजेश्वरः कंसः रणे युद्धे सुराणां बलं
सैन्यं अप्रतिमेन अतुलेन पराक्रमेण विनिर्जित्य अभिभूय सम्प्रति इदानीं सावरोध-
स्सन् अमरद्गुमाणां परिजातादीनां मूलेषु अधोवाटिकासु क्रीडति विहरति ॥ ७२ ॥

धनुर्धराध्यासितवप्रशीर्षा

द्वाःपालनव्यग्रसमग्रयोधा ।

प्रवीरनिर्भर्त्सितकान्दिशीका

स्थातुं न जानाति पुरी सुराणाम् ॥ ७२ ॥

धनुर्धरेति ॥ सुराणां पुरी अमरावती धनुर्धरैः धातुकैः अध्यासितानि अधिष्ठितानि वप्रशीर्षाणि प्राकाराग्राणि यस्याः । द्वाःपालने द्वाररक्षणे व्यग्राः ध्या-
पृताः समस्ताः निशेषाः योधाः योद्धाः यस्याः । प्रवीरैः महावीरैः निर्भर्त्सिताः
परिहसिताः कान्दिशीकाः भयपलायिताः । 'कान्दिशीको भयद्रुत' इत्यमरः । ता-
दृशा जनाः यस्याः । तथा सत्यपि स्थातुं न जानाति नोपायं पश्यति । अस्या-
र्थस्य सिद्धये पुरीशब्देन तद्वासिनो जना लक्ष्यन्ते । धनुर्धरेत्यादिविशेषणविशिष्टायां
पुर्या स्थितः जन इति यावत् ॥ ॥ ७३ ॥

हाहेति विक्रोशदनाथमेत-

द्विश्वं जगत्पीडयतः प्रकामम् ।

त्वया विनाऽन्यस्त्रिषु विष्टपेषु

न कर्तुमीष्टे नरकस्य भङ्गम् ॥ ७४ ॥

इति । अनाथं रश्मिनुरहितं अत एव हाहेति विक्रोशत् आक्रन्दत् एतत्
द्विश्वं सर्वं जगत् लोकं प्रकामं अत्यर्थं पीडयतः व्यथयतः नरकस्य नरकासुरस्य
भङ्गं नाशं कर्तुं त्रिषु विष्टपेषु भुवनत्रये त्वया विना भवन्तं वर्जयित्वा अन्यः जनः
नेष्टे न शक्नोति ॥ ॥ ७४ ॥

प्रलंबकेशिप्रमुखास्तथाऽन्ये

परस्सहस्रं परियन्ति दैत्याः ।

निर्घातकल्पैर्निजसिंहनादै-

विदारयन्तो वियदाहवेषु ॥ ७५ ॥

प्रलम्बेति । प्रलम्बकेशिप्रमुखाः तदाद्याः परस्हस्रं सहस्राधिकसंख्याः ।
 'परश्चतादीनामुपसंख्यान'मिति सिद्धोऽयं शब्दः । तथा अन्ये तद्व्यतिरिक्ताश्च दैत्याः
 निर्घातकल्पैः स्तनितसदृशैः निजैः आत्मीयैः सिंहनादैः वियत आकाशं विदारयन्तः
 भिन्दन्तः आहवेषु युद्धेषु परियन्ति परितो गच्छन्ति । युद्धाय सर्वतस्तत्स्वरन्तीत्यर्थः ॥

षट्सूनवः सन्ति हिरण्यनाम्नो

दैत्यस्य पातालतलाधिवासैः ।

तैर्नः क्रियन्ते दुरितानि यानि

वक्तुं न शक्यानि मुकुन्द तानि ॥ ७६ ॥

षडिति ॥ हिरण्यनाम्नः दैत्यस्य दानवस्य सूनवः पुत्राः षट्सन्ति । पाता-
 लतले अधिवासः येषां तैः हिरण्यसूनुभिः नः अस्माकं सम्बन्धे यानि दुरितानि
 दुश्चेष्टितानि क्रियन्ते हे मुकुन्द, तानि वक्तुं ईदृशानीति निवेदयितुं न शक्यानि
 भवन्ति ॥ ७६ ।

तेषां महीध्रप्रतिमाकृतीनां

भारं मही सोढुमसावशक्ता ।

अस्मान् पुरस्कृत्य भवत्सकाशं

प्राप्ता निजक्लेशनिवेदनाय ॥ ७७ ॥

तेषामिति ॥ महीध्रप्रतिमाः पर्वततुल्याः आकृतयः शरीरसंस्थानानि ये-
 षां तेषां इह प्रस्तुतानां भारं सोढुं अशक्ता अस्मर्था असौ मही भूमिदेवी निजक्ले-
 शस्य आत्मदुःखस्य निवेदनाय तुभ्यं विज्ञापयितुं अस्मान् पुरस्कृत्य अग्रे कुर्वाणा
 क्लृप्तेन स्वयं आगन्तुं अशक्यत्वादिति भावः । भवत्सकाशं भवत्समीपं प्राप्ता
 आगता ॥ ७७ ॥

तदेतदावेदनमस्मदीयं

श्रुत्वा प्रमाणं प्रभुरित्युदीर्य ।

विधिव्यरंसीद्विहितप्रणामः

स चापि गंभीरमुवाच देवः ॥ ७८ ॥

तदिति ॥ तस्मात् कारणात् अस्मदीर्य अस्मत्सम्बन्धि एतत् आवेदनं
विज्ञापनं श्रुत्वा आकर्ण्य प्रभुः स्वामी प्रमाणं प्रमातृभूतः । आकर्णनस्य प्रमातृभा-
वस्य च एककर्तृत्वात् अत्र उक्तो न दोषः । इत्येवंप्रकारं उदीर्य उक्त्वा विहितप्र-
णामः कृताञ्जलिस्सन् विधिः ब्रह्मा व्यरंसीत् विरतवचनोऽभूत् । सः देवः महावि-
ष्णुरपि च गंभीरं पुष्कलार्थं यथा तथा उवाच उक्तवान् ॥ ७८ ॥

अलं विषादेन दिवौकसो वः

समीहितं हस्तगतं मनुध्वम् ।

व्रतं हि मे केवलमेतदेव

संरक्षणं यच्छरणागतानाम् ॥ ७९ ॥

अलमिति ॥ हे दिवौकसः देवा विषादेन दुःखेन अलं इतःपरं न विषा-
दः कार्य इत्यर्थः । व युष्माकं समीहितं शत्रुनिग्रहाभिलाषं हस्तगतं करस्थं सिद्ध-
मेवेत्यर्थः । मनुध्वं अवबोधत । शरणागतानां रक्षानिमित्तमागतानां जनानां संर-
क्षणं सम्यक् पालनमिति यत् केवलं एतदेव मे व्रतं दीक्षापरिग्रहः । हि यस्मादर्थे ।
तस्मात् उक्तमलं विषादेनेत्यर्थः ॥ ७९ ॥

मामर्थयन्ते वसुदेवपत्न्यौ

पत्नी च नन्दस्य स्रुतं गुणाढ्यम् ।

अंशद्वयेन व्रतकर्षिताङ्गी-

स्तिस्त्रोऽपि ताः पुत्रवतीर्विधास्ये ॥ ८० ॥

अन्यच्च प्रयोजनमस्तीत्याह — मामिति ॥ वसुदेवस्य आनकदुन्दुभे : पत्न्यौ रोहिणीदेवक्यौ नन्दस्य नन्दगोपस्य पत्नी यशोदा च मां गुणाढ्यं गुणैर्वरिष्ठं सुतं पुत्रं अर्थयन्ते याचन्ते । व्रतेन ममाराधनरूपेण तपसा कर्षिताङ्गीः विशोषित-शरीराः ताः तिस्रोऽपि अंशद्वयेन कलाद्वितयेन पुत्रवतीः सत्पुत्रयुक्ताः विधास्ये कल्पदिष्ये । विधानफलस्य कर्तृगामित्वान् आत्मनेपदम् । कर्तृगामित्वञ्च दुष्टनिग्रहकार्यस्य आत्मनिष्ठत्वम् ॥

। ८० ॥

इयञ्च लोकत्रितयस्य माता

मायाभिधाना मम शक्तिरग्रया ।

कार्याणि वः कान्यपि कर्तुंकामा

जनिष्यते जन्मविनाशशून्या ॥ ८१ ॥

इयमिति ॥ लोकत्रितयस्य माता सवित्री मायाभिधाना मम अग्रया प्रधानभूता शक्तिः इयञ्च मया सहसा दृश्यमानेत्यर्थः । जन्मविनाशाभ्यां जननमरणाभ्यां शून्या राहेताऽपीत्यर्थात् । वः युष्माकं कान्यपि इदानीं अनिर्देश्यानि फलेन ज्ञातव्यानीति भावः । कार्याणि प्रयोजनानि कर्तुं उपपादायितुं उर्वी भुवि जनिष्यते प्रादुर्भाव्यति ॥

॥ ८१ ॥

तद्गच्छत स्वर्गमपेतखेदाः

न कालहानिः परिशङ्कनीयाः ।

अनेन शार्ङ्गेण शपे शरैर्वः

सद्यो मनश्शल्यमपाकरिष्ये ॥ ८२ ॥

तदिति ॥ तत् तस्माद्धेतोः अपेतखेदाः त्यक्तशोकास्तन्तः यूयं स्वर्गं स्व-
स्थानं गच्छत । कालहानिः विलम्बः न पारशङ्कनीयः । सा न भविष्यतीत्यर्थः ।
अथ प्रतिजानीते—अनेन मत्करस्थितेन शार्ङ्गेण धनुषा शपे शपथं करांमे । वः
युष्माकं मनसि शल्यं दुःखं सद्यः क्षणादेव शरैः बाणैः अपाकारिष्ये समुद्धृत्य दूरीक-
रिष्ये । शल्योद्धरणसाधनत्वाभिप्रायेण शरैस्तिर्युक्तम् । शरैश्शत्रून्निहन्मि इति यावत् ॥

इति तममरलोकं सान्त्वयित्वा स देवः

सपदि नवघनाभः पद्मनाभस्तिरोभूत् ।

स च विहितनमस्यस्तस्य वाचं प्रशंसन्

निजपदमभिपेदे हर्षपर्याकुलात्मा ॥ ८३ ॥

इति सुकुमारकृतौ कृष्णविलासकाव्ये

प्रथमसर्गः ।

इतीति ॥ इति एवंप्रकारं तं तथा तत्रागतं अमरलोकं देवसमूहं सान्त्व-
यित्वा सामोपायेन आवर्ज्य नवघनस्य नूतनभेषस्येव आभा यस्य तादृशः पद्मनाभः
देवः सपदि तिरोभून् अन्तर्हितः । स च अमरलोकश्च हर्षेण सन्तोषेण पर्याकुला-
त्मा विवशमनश्शरीरवृत्तिः विहितनमस्यः कृतप्रणामः तस्य पद्मनाभस्य वाचं अल-
विषादेनेत्यादिशचनं प्रशंसन् स्तुवन् निजं आत्मीयं पदं स्वर्गलोकं अभिपेदे प्राप्त-
वानिति सकलं अवदातं मङ्गलम् ॥

॥ ८३ ॥

इति रामपाणिवादविरचितायां विलासिन्याख्यायां

श्रीकृष्णविलासिन्याख्यायां

॥ प्रथमसर्गः ॥



॥ श्रीरस्तु ॥

॥ द्वितीयः सर्गः ॥

अथैकदा पुत्रफलानि सम्यक्
व्रतानि बाह्योपवने चरन्तीम् ।
रथेन कंसो वसुदेवयुक्तः

स्वसारमालोकयितुं जगाम ॥ १ ॥

अथ भगवत्प्रतिज्ञातं अर्थं अवतारयितुं अस्य अधिकरणभूतं प्रकरणं उप-
न्यस्यति — अथेत्यादिना ॥ अथ अमरान् प्रति भगवत्प्रसादस्यानन्तरं एकदा एक-
स्मिन् दिने वसुदेवेन युक्तः सहितः कंसः पुत्रफलानि पुत्रजननं फलं प्रयोजनं येषां
तादृशानि व्रतानि नियमान् बाह्योपवने बाह्योद्याने सम्यक् साधु चरन्तीं समनुति-
ष्ठन्तीम् । चरतिरत्रानुष्ठाने वर्तते । स्वसारं देवकीं आलोकयितुं द्रष्टुं रथेन साध-
नेन जगाम गतवान् ॥

॥ १ ॥

स्फुरत्प्रभापल्लविताङ्गयष्टिं

कथञ्चिदूढस्तनमञ्जरीकाम् ।

तत्रालकैष्णट्पादिनीमजानात्

स तां लतामध्यगतां चिरेण ॥ २ ॥

स्फुरदिति ॥ सः कसः तत्र बाह्योपवने स्फुरन्त्या प्रकाशमानया प्रभया
कान्त्या पल्लविता मञ्जरीकामा अङ्गयाष्टः प्रशस्तशरीरं यस्याः । कथञ्चित् प्रयत्नेन
धृता ऊढा स्तनावयः । तत्रैव स्तवकां यया तदृशीम् । अलकैः चूर्णकुन्तलैः पट्ट-

दिनीं षट्पदवतीं तां देवकीं लनानां मध्यगतां मध्यवर्तिनीं अत एव चिरेण कि-
ञ्चिन् कालविलम्बेन प्रयत्नेनेत्यर्थः । अजानात् विदितवान् । पञ्चवमञ्जर्यादिलता-
धर्मीणां अत्रापि सादृश्येन सम्भावितत्वादिति भावः ॥ २ ॥

सा सन्नताङ्गी नियमावसाने

ज्येष्ठाय तस्मै विदधे नमस्याम् ।

स चाशिषा तामनुगृह्य सार्ध्वीं

भोजेश्वरो वाक्यमिदं बभाषे ॥ ३ ॥

सन्नि ॥ सन्नताङ्गी सुदती सा देवकी नियमस्य अवसाने समाप्तौ ज्येष्ठाय
अग्रजाय तस्मै कंसाय नमस्यां नमस्कृतिं विदधे कृतवती । सः कसश्च सार्ध्वीं
आचारवतीं तां आशिषाऽनुगृह्य भोजानामीश्वरः अनेन अन्यानेष्वस्वेच्छाभिधानत्वं
दर्शितम् । इदं वक्ष्यमाणं वाक्यं बभाषे भाषितवान् । ॥ ३ ॥

अद्यापि बालाऽसि सुताननेकान्

प्रसोष्यसे किं व्रतयातनाभिः ।

पश्याधुना पल्लवसूतेकाले

किं कल्पते चूतलता फलाय ॥ ४ ॥

अद्यापीति ॥ अद्यापि इदानीमपि त्वं बालाऽसि बाल्यं नातिवर्तसे । अ-
तोऽनेकान् बहून् सुतान् प्रसोष्यसे जनयिष्यसि । व्रतरूपाभः यातनाभिः वेदना-
भिः किं प्रयोजनं पश्य जानीहि । अधुना चूतलता पल्लवानां सूतेः उद्गमस्य काले
फलाय फलमुद्गावयितुं किं कल्पते किमर्हति । तत्र न समर्था भवतीत्यर्थः ॥

कृशाऽसि कामं विरम प्रयासा-

न्मनोभिरामानुपभुङ्क्ष्व भोगान् ।

अङ्गानि ते सन्नतगात्रि दुःखं

मृणालकल्पानि कथं सहेरन् ॥ ५ ॥

कृशेति ॥ त्वं कामं अत्यर्थं कृशा दुर्बलाऽसि । प्रयासात् नियमप्रयत्नात् विरम निवर्तस्व । मनोभिरामान् भोगान् सुखसाधनानि उपभुङ्क्ष्व अनुभव । हे सन्नतगात्रि दौर्बल्यात् अवनतशरीरे मृणालकल्पानि विसलतामृदूनि ते अङ्गानि अव-
यवाः दुःखं नियमकेशं कथं सहेरन् न सहिष्यन्त इत्यर्थः ॥ ५ ॥

तामेवमुक्त्वा स तु साभ्यनुज्ञां

रथं समरोप्य सहैव पत्या ।

प्रयातुकामः पुरमन्तरिक्षे

शुश्राव वाचं शतधारकल्पाम् ॥ ६ ॥

तामिति ॥ सः कंसस्तु एवंप्रकारं उक्त्वा साभ्यनुज्ञां सानुवादां तां देव-
कीं पत्या भर्ता सहैव रथं समारोप्य पुरं राजधानीं प्रति प्रयातुकामः गन्तुमिच्छन्
अन्तरिक्षे व्योम्नि शतधारकल्पां प्रायेण वज्रतुल्यां वाचं शुश्राव श्रुतवान् ॥ ६ ॥

त्वदन्तिकस्था सहजाशमीयं

प्रसोष्यते पुत्रमयं कृशानुम् ।

मरुत्समिद्धः स तु दुर्निवारः

त्वां भस्मसात्कंसं करिष्यतीति ॥ ७ ॥

तामेव वाचमाह - त्वदिति ॥ हे कंस त्वदन्तिकस्था तव समीप-
स्थितेयं सहजा सहजैव शमी वहिद्रुमः शमीवृक्षादि कृशानुत्पद्यत इति प्र-
स्थिया शपीत्वारोपणम् । पुत्रमयं पुत्रस्वरूपं कृशानुं अग्निं प्रसोष्यते

जनयिष्यति । दुर्निवारः निवारयितुमशक्यः सः कृशानुस्तु मरुता वायुना दैवेन
वा समिद्धः वद्धितस्तन् त्वां भस्मसात्कारेण्यति कात्स्न्येन भस्मसान्नेष्यतीत्येवं शु-
श्रावेति सम्बन्धः ॥ ७ ॥

निशम्य तद्भूतवचो निकामं

कंसः स रोषागमदुर्निरीक्ष्यः ।

कृपां परित्यज्य कृपाणपाणिः

स्वसुर्वधाय स्वयमुद्यतोऽभूत् ॥ ८ ॥

निशम्येति ॥ सः कंसः तद्भूतवचोऽशरीरवचनं निशम्य निकामं
अत्यर्थं रोषागमेन कोपप्राप्त्या दुर्निरीक्ष्यः दुःखदृश्यस्तन् कृपां दयां परित्यज्य
कृपाणपाणिः खड्गपाणिः स्वय आत्मनैव स्वसुः भगिन्याः वधाय निग्रहाय उद्यतः
उद्युक्तोऽभूत् ॥ ८ ॥

नृशंसकृत्ये नितरां प्रवृत्त-

मुदग्रकोपस्फुरिताधरोष्ठम् ।

प्रसादयन्नानकदुन्दुभिस्त-

मुवाच धीमानुपपत्तियुक्तम् ॥ ९ ॥

नृशंसिति ॥ धीमान् बुद्धिमान् आनकदुन्दुभिः वसुदेवः नृशंसकृत्ये पाप-
कर्मणि नितरां अधिकं प्रवृत्तं उद्युक्तं उदमेण प्रवृद्धेन कोपेन हेतुना स्फुरितौ कम्पि-
तौ अधरोष्ठौ यस्य तं कंसं प्रसादयन् प्रसादयितुं व्यवस्यन् उपपत्त्या युक्त्या युक्तं
यथा भवति तथा उवाच उक्तवान् ॥ ९ ॥

अलं तवानेन वधोद्यमेन

त्वया विधेयो नृपते विमर्शः ।

किमेष नाश्रावि विचारशून्यं

व्रजन्त्यनर्था इति साधुवादः ॥ १० ॥

अलमिति ॥ हे नृपते तव अनेन अत्र दृश्यमानेन वधोद्यमेन निग्रहो-
त्साहेन अलं कृतम् । त्वया विमर्शः विचारः विधेयः कर्तव्यः । विचारशून्यं अवि-
वेकिनं अनर्थाः आपदः व्रजन्तीति साधूनां सज्जनानां वादः । तथा च — ‘सहसा
विदधीत न क्रियामविवेकः परमापदां पदमिति । एषः नाश्रावि किं न श्रुतः किम् ॥

भयेन युद्धेषु पुरन्दरादीन्

सुरान् पराचस्त्रपया विमुञ्चन् ।

महीश्वर स्त्रीवधपातकेऽस्मिन्

कथं तवोपक्रमते कृपाणः ॥ ११ ॥

भयेनेति ॥ हे महीश्वर युद्धेषु भयेन भीत्या पराचः पराङ्मुखान् पुरन्द-
रादीन् इन्द्रादिसुरान् त्रपया ‘विमुक्तकेश विमुख निरायुध’मित्यादिवचनश्रवणात् वि-
मुखवधे लज्जया विमुञ्चन् त्यजन् तव कृपाणः स्वङ्गः अस्मिन् स्त्रीवधपातके स्त्रीहत्या-
दुरिते विषये कथं उपक्रमते आरभते ॥ ११ ॥

अनेन किं वा तव जीवितेन

यद्रक्षणं स्यात्सहजावधेन ।

गुणेन केनापि हि लब्धनाम्ना-

मपि स्वनाशादयशो गरीयः ॥ १२ ॥

अनेनेति ॥ सहजायाः स्वसु-वधेन यस्य रक्षणं स्यात् सम्भवेत् तव
अनेन एवंविधेन जीवितेन किं फलम् । केनापि गुणेन वीर्यशौर्यविद्याविनयवित्त-
वत्त्वादिषु अन्यतमेनापि लब्धनाम्नां प्राप्तिशसां अनानां स्वनाशात् आत्मनाशादपि

अयशः दुःकीर्तिः गरीयः युक्ततरम् । वरं आत्मनाशः न तु यशोनाश इत्यर्थः । हि
प्रसिद्धौ । किं पुनः समप्रगुणसम्पन्नस्य भवत इति भावः ॥ १२ ॥

प्रपद्यमानस्य सदाऽभिवृद्धिं

दिवानिशं प्रीणयतश्च लोकान् ।

भवद्यशश्चन्द्रमसोऽस्य मा भू-

न्नवः कलङ्को भगिनीवधेन ॥ १३ ॥

प्रपद्यमानस्येति ॥ सदा सर्वदा अभिवृद्धिं वर्धमानतां प्रपद्यमानस्य प्रा-
प्नुवतः । अयं अन्यः चन्द्रमसा व्यतिरेकः । तस्य सदावृध्यभावात् । एवं उत्त-
रविशेषणेष्वपि । दिवानिशं अहर्निशं लोकं प्रीणयतः प्रमोदयतश्च अस्य भवतः यश-
स एव चन्द्रमसुः चन्द्रस्य भगिनीवधेन हेतुना नवः कलङ्कोऽपवादः । 'कल-
ङ्केऽङ्गापवादयो'रित्यमरः । मा भूत् न भवतु ॥ १३ ॥

स्वसुर्वधेनास्य भवेदकीर्तिः

तेन त्यजेयुस्सुहृदोऽपि भीताः ।

इत्येव नूनं भुजनिर्जितैस्तैः

सुरैः प्रयुक्तस्सुमहानुपायः ॥ १४ ॥

स्वसुरैरिति ॥ अस्य कंसस्य स्वसुर्वधेन हेतुना अकीर्तिः अयशः भवेत् ।
सुहृदोऽपि अस्य बन्धवोऽपि भीतास्तन्तः एनं कंसं त्यजेयुः उपेक्षेरन् । इति एवं प्र-
कारं निश्चित्वेत्यर्थः । भुजनिर्जितैः त्वद्भुजबलपराजितैः तैः सुरैः प्रयुक्तः उपपा-
दितः सुमहान् अतिमहत्तरः एषः उपायः त्वन्नयोपायः नूनं भुवम् ॥ १४ ॥

कालेन तद्द्रक्ष्यसि यन्मदुक्तं

मा भूत्तव्यस्मिन् विषयेऽपि शङ्का ।

तथाऽपि चेतस्तव शङ्कते चेत

आकर्ण्यतां तर्ह्यपरः प्रकारः ॥ १५ ॥

कालेनेति ॥ मदुक्तं मयोक्त यत् तत् त्वं कालेन कैश्चिद्दिनैः द्रक्ष्यसि ।
तव अस्मिन् विषये अर्थेऽपि शङ्का एवं वा न वेति शङ्का माभूत् । एवमेवेत्यर्थः ।
तथाऽपि तव चेतः मनः शङ्कते शङ्कां न परित्यजति चेत् तर्हि अपरः अन्यः प्रकारः
आकर्ण्यतां श्रूयताम् ॥ ॥ १५ ॥

सर्वाण्यपत्यानि वशे तवाहं

जातानि जातानि समर्पयिष्ये ।

तन्निग्रहं वा तदनुग्रहं वा

विचिन्त्य कर्तासि दशानुरूपम् ॥ १६ ॥

सः कीदृश इति चेदत्राह — सर्वाणीति ॥ जानानि जातानि उद्भूतमा-
त्राणि सर्वाणि अपत्यानि पुत्रान् तव वशे तवाधीने अहं समर्पयिष्ये प्रदास्यामि ।
तन्निग्रहं तेषां वधं वा तेषां अनुग्रहं वा विचिन्त्य विचार्य दशानुरूपं अवस्थासदृशं
यथा तथा कर्तासि करिष्यसि ॥ ॥ १६ ॥

किं बुद्धिमान्द्येन निजेन तस्य

किं भागधेयेन वराङ्गनायाः ।

बलेन किं वा भवितव्यतायाः

तथेति जग्राह वचस्तदीयम् ॥ १७ ॥

किमिति ॥ सः कंसः तदीयं वसुदेवसम्बन्धि वचः वचनं तथेति एवमिति
जग्राह गृहीतवान् । अत्र कविः कारणं कल्पयति — तस्य कंसस्य निजेन
भास्मीयेन बुद्धेः मान्द्येन मन्दतया किं मन्दबुद्धिस्त्वदित्यर्थः । वराङ्गनायाः उत्तम-

स्त्रियाः तस्याः देवक्याः भागधेयेन भाग्येन किम् । भवितव्यतायाः अवश्यम्भाविनः
दैवस्य बलेन किम् । सर्वथाऽनेन गृहीतमेवेत्यर्थः ॥ १७ ॥

वधप्रवृत्तो वसुदेवमन्त्र-

प्रभावसंस्तम्भितघोरकर्मा ।

निवृत्य निस्त्रिंशमहाभुजङ्गो

महीभृतः कोशबिलं विवेश ॥ १८ ॥

वधेति ॥ निस्त्रिंशः स्वहः । स एव महासर्पः । वधे देवकीनिग्रहे प्रवृत्तः
आरब्धोऽपि वसुदेवमन्त्रस्य वचनरूपमन्त्रोच्चारणस्य प्रभावेन संस्तम्भितं निवारित
घोरं कर्म क्रूरव्यापारः यस्य तथा । स निवृत्य विमुखीभूय महीभृतः कंसस्य पर्वत-
स्येति च । कोशमेव बिलं गुहां प्रविवेश प्रविष्टवान् ॥ १८ ॥

सत्या नु सा स्यादशरीरिणी वाक्

सत्यं किमेतद्वसुदेववाक्यम् ।

वितर्कयन्नेवमुदस्तकेतुं

पुरीं प्रपेदे मणितोरणाढ्याम् ॥ १९ ॥

सत्येति ॥ सा तदानीं श्रुता अशरीरिणी वाक् आकाशवाणी सत्या पर-
मार्था स्यान्तु । एतत् वसुदेववाक्यं अपयानि समर्पायन्त्ये इत्येवं रूपं सत्यं किम् ।
एव वितर्कयन् वितर्कयन् सः उदस्ताः उच्छिन्नाः केतवो यस्यां तां मणिमयेन तोरणेन
बहिर्द्वारेण । 'तोरणोऽस्त्री बहिर्द्वार मित्यमरः । आढ्यां श्रेष्ठां पुरीं प्रपेदे प्राप्तवान् ॥

आलोकनैर्मौलिषु भूपतीनां

आसज्जयन्नञ्जलिबन्धनानि ।

स वैमनस्येन मुखस्थितेन

भयावहः स्वं भवनं जगाम ॥ २० ॥

आलोकनैरिति ॥ मुखस्थितेन मुखेन प्रकाशितेन वैमनस्येन दुःखेन भयावहः द्रष्टृणां भीतिमुत्पादयन् सः कंसः आलोकनैः भूपतीनां राज्ञां मौलिषु मकुटामेषु अञ्जलिबन्धानि आसज्जयन् आकलयन् कुर्वन्नित्यर्थः । स्वं आत्मीयं भवनं जगाम गतवान् ॥ २० ॥

विशङ्कमानः स गृहोपकण्ठे

तौ सद्मनि कापि विधाय गुप्तौ ।

पराक्रमाक्रान्तसमस्तलोकः

पुरेवं भोगानयमन्वभुङ्क्त ॥ २१ ॥

विशङ्कमान इति ॥ अयं कंसः विशङ्कमाहः शङ्कायुक्तः तौ देवकीवसुदेवौ गृहस्थ उपकण्ठे समीपे कापि सद्मनि कचिन् गृहे गुप्तौ रक्षितौ नियमितावित्यर्थः । विधाय कृत्वा पराक्रमेण अभिभूतसर्वलोकस्सन् पुरव यथापुरं भोगान् सुखसाधनानि अन्वभुङ्क्त अनुभूतवान् ॥ २१ ॥

माया हरेस्साऽथ हिरण्यपुत्रान्

यान्देवकीगर्भगतानकार्षीत् ।

भोजेश्वरः सत्वरमेत्य भीत्या

तान् जातमात्रानवधीत् क्रमेण ॥ २२ ॥

मायेति ॥ अथ तदनन्तरं हरेः विष्णोः माया योगनिद्रा सा यान् हिरण्यपुत्रान् देवकीगर्भगतान् प्रवेशितान् अकार्षीत् । जातमात्रान् परं जातानेव जननसमय एवेत्यर्थः । तान् भोजेश्वरः कंसः भीत्या हेतुना सत्वरं एव अकृण्वन् गत्वा क्रमेण अवधीत् निहतवान् ॥ २२ ॥

जगद्विभूत्यै परमस्य पुंसः

यो देवकीगर्भमविक्षदंशः ।

आकृष्य तस्मान्मुरवैरिमाया

तं रोहिणीगर्भगतं चकार ॥ २३ ॥

जगदिति ॥ परमस्य पुंसः हरेः योऽंशो भागः जगतां विभूत्यै सम्पदे
देवक्या गर्भमविक्षन् प्रपदे । मुरवैरिणः माया तस्मान् देवकीगर्भात् आकृष्य तं
अंशं रोहिण्या गर्भगतं चकार कृतवती ॥ २३ ॥

चकास सप्तच्छदपाण्डरेण

सुतेन सा गर्भतिरोहितेन ।

वलाहकान्तर्हितशीतभानोः

दिशो दंशं वृत्रजितः प्रपन्ना ॥ २४ ॥

चकासिति ॥ सा रोहिणी सप्तच्छदवत् पाण्डरेण धवलैर्न गर्भेण तिरोहितेन
आच्छादितेन सुतेन हेतुना वलाहकैः मेघैः अन्तर्हितशीतभानोः तिरोहितचन्द्रायाः
वृत्रजितः दिशः पूर्वाशायाः दंशं अवस्थां प्रपन्ना सती चकास दीप्यते स्म ॥ २४ ॥

ततः समाह्लादनमक्षिणानां

असूत पुत्रं शरदन्दिकल्पम् ।

प्रकर्षमापन्नदयेन यस्य

सद्यः समुद्रा इव सत्ववन्तः ॥ २५ ॥

तत इति ॥ ततोऽनन्तरं सा अक्षिणानां दंशं समाह्लादनं आनन्दकरं शर-
दिन्दुकल्पं शरच्चन्द्रसदृशं पुत्रं असूत प्रसूतवती । यस्य पुत्रस्य उदयेन जननेन इन्द्राग्ने

आविर्भावैर्न सत्त्वन्तः प्राणिनः । 'सत्त्वं प्राणं गुणैऽपि चे'ति वचनात् । समुद्रा
इव सद्यः तत्क्षणं सन्तोषं समुद्रपथे वृद्धिं आपन् प्राप्ताः ॥ १५ ॥

पत्युः समादिष्टमिदं विधाय

शेषं चिकीर्षुः सुरकार्यमार्या ।

चराचराणां जगतां सवित्री

सा श्रद्धये जन्मभुवं यशोदाम् ॥ २६ ॥

पत्युरिति ॥ चराचराणां स्थावरजङ्गमानां जगतां सवित्री सेयमार्या माया
पत्युः समादिष्टं समादेशं भावे क्तः । विधाय कृत्वा शेषं अवाशिष्टं सुराणां कार्यं च
कीर्षुः कर्तुमिच्छुः यशोदां जन्मभुवं आत्मनः जन्मभूमिं श्रद्धये निश्चितवती ॥ २६ ॥

अथ प्रजानामभिवृद्धिकामो

देवो दयायाः किल जन्मभूमिः ।

स्वजन्मने जन्मविनाशहेतुः

प्राप्यः सतां प्राप स देवकीं ताम् ॥ २७ ॥

अथेति ॥ अथ अनन्तरं दयायाः कृपायाः जन्मभूमिः उत्पत्तिस्थानं कि-
लेति प्रसिद्धौ । देवः 'देवु क्रीडे'त्यादिना क्रीडावार्थयुक्तः सः विष्णुः प्रजानां लो-
कवासिनां अभिवृद्धिकामः अम्युदयमिच्छन् जन्मविनाशयोः हेतुः सतां सङ्गनानां
प्राप्योऽभिगम्यः स्वजन्मने आत्मजननाय तां देवकीं प्राप प्राप्तवान् ॥ २७ ॥

कृशावलिमा कुचयोर्गारिण्या

सा देवकी सन्नतगात्रयष्टिः ।

जगत्त्रयीपुण्यकृतावलम्बा

बभार गर्भेण जगन्निवासम् ॥ २८ ॥

कृशेति ॥ कुचयोः गरिम्णा गुरुत्वेन सञ्चिता अवनता गात्रयाष्टिः शरीरं
यस्याः । कृशावलम्बा कृशमध्या । सा देवकी जगत्त्रयीपुण्येन लोकत्रयवासिनां
सुकृतेन कर्तृणा कृतावलम्बा कृताश्रया सती गर्भेण जगन्निवासं बभार धृतवती ।
तादृशोऽवलम्बो न चेत् कथमेनं विभृयादिति भावः ॥ २८ ॥

अन्तर्दधाना सरसीरुहाक्षं

स्वेनावतारेण भुवं पुनाना ।

सा देवकी सा च कवेरकन्या

मिथोऽदधातामुपमानभावम् ॥ २९ ॥

अन्तरिति ॥ सरसीरुहाक्षं विष्णुं अन्तरुदरे दधाना वहन्ती अन्यत्र रक्त-
नाथ मध्यभागे दधानेत्यर्थः । स्वेन आत्मीयेन अवतारेण भुवि जननेन भुवं पुनाना
पावयन्ती अन्यत्र प्रवाहात्मनाऽऽविर्भावेन । सा तथा प्रसिद्धा देवकी सा कवेरकन्या
कावेरी च मिथः अन्योन्यं उपमानभावं औपम्यं अदधातां धृतवत्यौ । देवक्याः
कवेर्युपमानं कावेर्या देवकी चेत्यर्थः ॥ २९ ॥

अलं निवासाय न यस्य विश्वं

वसन् स गर्भे मुमुदे मुकुन्दः ।

पणोपकारप्रभवं हि दुःखं

पुंसः सुखायैव महत्तरस्य ॥ ३० ॥

अलमिति ॥ यस्य मुकुन्दस्य निवासाय वस्तुं विश्वं ब्रह्माण्डकटाहः नालं
न पर्याप्तम् । विश्वस्य तदुदरैकदेशमात्रगोचरत्वादिति भावः । सः मुकुन्दः गर्भे
वसन् देवक्युदरे तिष्ठन्नपि मुमुदे जहर्ह । अर्थात्तरन्यासमाह— महत्तरस्य लोको-

तरस्य पुंसः पुरुषस्य परोपकारात् भवतीति तादृशं दुःखं कृच्छ्रस्थितिः सुखाय सन्तोषार्थैव भवति । हि यस्मात् तस्मात् इतीदमुपपन्नमेवेत्यर्थः ॥ ३० ॥

बहिः स्फुरन्त्या करपाञ्चजन्य-

त्विषेव विष्णोरुदरस्थितस्य ।

अधत्त तस्यास्तपनीयवर्णा

मधूकपुष्पच्छविमङ्गयष्टिः ॥ ३१ ॥

बहिरिति ॥ तस्याः देवक्याः तपनीयवर्णा सुवर्णच्छविः अङ्गयष्टिः मधू-
कपुष्पस्य मधुद्रुमकुसुमस्य 'मधूके तु गुडपुष्पमधुद्रुमा'वित्यमरः । छविं शोभां
पाण्डुच्छविमित्यर्थः । अधत्त दधात् । अत्रोत्प्रेक्षते — उदरस्थितस्य विष्णोः बहि-
र्भागे स्फुरन्त्या प्रकाशमानया करगतस्य पाञ्चजन्यस्य त्विषा प्रभयेवेति । तस्याः
पाण्डुवर्णत्वं उत्प्रेक्षावीजम् ॥ ३१ ॥

बभार हारं कुचयोर्न तन्वी

न पादयोर्नृपुरमामुमोच ।

दधौ मणिं भारभिया न मौलौ

तदेव कैवल्यमभूषयत्ताम् ॥ ३२ ॥

बभारेति ॥ तन्वी देवकी भारात् भिया भयेन हेतुना कुचयोः हारं मु-
क्तागुणं न बभार न धृत्वाती । पादयोः नृपुरं मञ्जीरं नामुमोच न बबन्ध । मौलौ
शिरसि मणिं चूडारत्नञ्च न दधौ न धारयामास । तत् कैवल्यमेव निरलङ्कारत्वमेव
तां देवकीं अभूषयत् अलङ्कार । तदुक्तं अलङ्कारनिराकरणे 'कर्पूरमञ्जरी
' दुःखायिजे सा मुहुरिजे इसङ्कारा एव' इति ॥ ३२ ॥

दृशः प्रयत्नेन दधौ तिरश्ची-

रुवाच मन्दं निभृतं जहास ।

शनैर्ययौ दत्तकरा सखीभिः

भृशं निश्श्वास च तावदेव ॥ ३३ ॥

दृश इति । सा देवकी दृशः कटाशान् प्रयत्नेन प्रयासेन तिरश्चीः दधौ
तिर्यग्वर्तिनीः प्रहितवती । वामतः दक्षिणतश्चेत्यर्थः । मन्दं उवाच उक्तवती ।
निभृतं निश्श्वासादं जहास हमितवती । सखीभिः दत्तकरा कृतहस्तावलम्बा शनैः
ययौ सञ्चचार । तावता तावन्मात्रप्रयासेनैव भृशं अत्यर्थं निश्श्वास निश्वासं कृतवती ।
गर्भावसादोऽतिमहानिति भावः ॥ ३३ ॥

सहैव हर्षेण सुधाशनानां

सहैव पुण्येन वसुन्धरायाः ।

भयेन भोजाधिपतेश्च देवः

सहैव गर्भे ववृधे मुकुन्दः ॥ ३४ ॥

सहेति ॥ सुधाशनानां देवानां हर्षेण सहैव वसुन्धरायाः भूमेः पुण्येन
तद्भासिनां सुकृतेन सहैव भोजाधिपतेः कंसस्य भयेन च सहैव देवः मुकुन्दः गर्भे
देवकीजठरे ववृधे वृद्धिमगात् । हर्षादयोऽप्यासन्नित्यर्थः ॥ ३४ ॥

शिरोभिरूढेन वनस्पतीनां

फलोपहारेण निवेदितर्द्धिः ।

प्रावृद्ध समासादितसूतिकालां

तां देवकीं द्रष्टुमिवाजगाम ॥ ३५ ॥

अथ वर्षर्तुं वर्ष-ति — शिरोभिरिति ॥ प्रावृद्ध वर्षकालः वनस्पतीनां
वृक्षाणां शिरोभिः शाखाभिः उद्धेन धृतेन फलोपहारेण फलरूपेण प्राभृतेन निवेदितर्द्धिः
जापितमम्पत सती आजगाम प्राप्त । अन्तोत्प्रेक्षते — समासादितः सम्यक् प्राप्तः

सूतिकालः प्रसवसमयः यस्याः तां देवकीं द्रष्टुमिवेति । समृद्धिवती स्त्री तावत् आसन्न-
प्रसवां स्वामिनीं प्राश्रुतेन उपजुषते । तादृशलोकव्यवहारः इह उत्प्रेक्ष्यते ॥ ३५ ॥

अथैकदेशा इव वारिराशेः

उच्चैः पुरोमारुतविप्रकीर्णाः ।

वृतास्तटीविद्रुमवल्लरीभिः

विरेजिरे व्योमनि वारिवाहाः ॥ ३६ ॥

अथेति ॥ उच्चैः ऊर्ध्वं प्रसृतैः पुरोमारुतैः पौरस्त्यवातैः विप्रकीर्णाः
विश्लिप्ता वारिवाहाः मेघाः व्योमनि अम्बरे विरेजिरे शुशुभिरे । अत्रोत्प्रेक्षते—
तटिद्भिरेव विद्रुमवल्लरीभिः प्रवाळलताभिः वृताः रेजिरे शुशुभिरे । वारिराशेः
समुद्रस्य एकदेशाः एकभागाः इवात । पुरो मारुतप्रेरण अस्याप्युपरिगमनहेतुः ॥

बलाहकव्रातभवैस्तमोभिः

दिनेषु दुर्बोधपुरःस्थितेषु ।

न कश्चिदासीदभिसारिकाणां

विद्युत्प्रकाशेन विनाऽन्तरायः ॥ ३७ ॥

बलाहकेति ॥ बलाहकव्रातभवैः मेघवृन्दोदमृतैः तमोभिः दुर्बोधं बोद्धु-
मशक्यं पुरस्थितमपि वस्तु येषु तेषु । दिनेषु दिवसेषु अभिसारिकाणां कान्त
अभिसूत्रवरीणां स्त्रीणाम् । 'कान्तार्थिनी तु या याति सङ्केतं साऽभिसारिके'त्यमरः ।
विद्युत्प्रकाशेन विना विद्युत्प्रकाशं वर्जयित्वा कश्चित् अन्तरायः विघ्नः नासीत् ।
विद्युत्प्रकाशादहते अन्यः प्रत्यूहः नेत्यर्थः ॥ ३७ ॥

पयोदभस्त्रान्तरनिर्गतेन

झात्कारिणा चण्डसमीरणेन ।

वियोगिनां चेतासि मेषकालः

सन्धुक्षयामास मनोभवाग्निम् ॥ ३८ ॥

पयोदेति ॥ मेषकालः प्रावृट्कालः वियोगिनां विरहिणां चेतासि यः
मनोभवाग्निः कामाग्निः तं पयोदानामेव भस्त्राणाम् । भस्त्रा चर्मनिर्मितमग्निसन्धु-
क्षणसाधनम् । अन्तरात् विवर्णत् निर्गतेन निस्सृतेन ज्वात्कारिणा ज्वादिति
शब्दवता चण्डसमीरणेन चण्डानिलेन सन्धुक्षयामास ज्वलयामास ॥ ३८ ॥

स्मरेण लोकत्रितयेश्वरेण

सम्भाविताज्जीवितनिर्विशेषम् ।

ऋतोर्वसन्ताज्जलदागमस्य

जहार जातिर्निखिलं निकर्षम् ॥ ३९ ॥

स्मरेणेति ॥ जलदागमस्य मेषकालस्य लोकत्रितयस्य ईश्वरेण ।
तस्य तदधीनत्वात् । स्मरेण जीवितनिर्विशेषं जीवितसदृशं सम्भावितात् सम्यक्
बहुमतात् वसन्तात् सुरभिसमयात् सकाशात् निकर्षं निर्गमभावम् । वसन्तात्
अर्वाच्चः तदितरर्तव इति न्यक्तरस्य विषयभूतत्वात् जात अवमानं सर्वं जातिः
माळतीलता जहार शमयाच्चकार । निखिलसुराभिपुष्पोत्तंसभृता जातिः
तत्कालजन्ये अतिप्रावृट्काले अधिकं बहुमानपात्रं अभूदित्यर्थः । जातिमहत्त्वमेव
इतरगुणैः गरीयस्तरमिति च ध्वन्यते ॥ ३९ ॥

बलाद् गृहीता इव वैतसीभिः

शाखाभिरारूढमदा इवोच्चैः ।

परिस्खलन्त्यो निखिलास्तटिन्यः

जग्मुर्जवाद्गुह्यफेनहासाः ॥ ४० ॥

बलादिति ॥ निखिलाः तटिन्यः नद्य वैतसीभिः वेतससम्बन्धिनीभिः
शाखाभिः विटपैः बलात् दृढात् गृहीता अपि आरुढमदा इव आतगन्धा इव
उर्ध्वैः मृशं स्तलन्त्यः ग्रहणसम्भ्रमात् भूमिषु स्तलितपादचारं गच्छन्त्य इषेत्यर्थः ।
उद्भटः उद्विक्तः केन एव हासः यासां ताः । तथा सद्यः जवान् शीघ्रं जग्मुः
प्रसृताः । अत्र अनभिमतैः भटैः बलात् गृहीतानां तान् अवधूय पलायमानानां
समाधिः ॥ ४० ॥

उदारसौरभ्यवशीकृतानां

अन्वीयमानः पटलैरलीनाम् ।

अकल्पयत् केतकमातरिश्वा

मनोभवस्यापि मनोविकारम् ॥ ४१ ॥

उदारेति ॥ उदारेण उत्कृष्टेन सौरभ्येण वशीकृतानां अधीरतां
नीतानां अलीनां भृङ्गाणां पटलैः समूहैः अन्वीयमानः अनुगम्यमानः केतकस-
म्बन्धी मातरिश्वा पवनः मनोभवस्य मन्मथस्यापि मनसः विकारं अकल्पयन्
चकार । किं पुनः अन्येषामिति भावः ॥ ४१ ॥

अत्यम्बुपानप्रभवस्य कर्तु-

मन्तर्जडिम्नः प्रतिसंविधानम् ।

पपुस्तिरस्कारपदेन मेघाः

मयूखमालामरविन्दबन्धोः ॥ ४२ ॥

अतीति ॥ मेघाः अत्यम्बुपानप्रभवस्य अतिशयेन जलपानात् उद्भू-
तस्य अन्तर्जडिम्नः अन्तर्जाड्यस्य प्रतिसंविधानं प्रतिक्रियां कर्तुं अरविन्दबन्धो-
सूर्यस्य मयूखमालां राश्मिमालां तिरस्कारपदेन विरस्कार इति व्याजेन पपुः पिबा
स्म । तिरस्कारः निह्वं तद्वाचकशब्देन पानमेवोच्यत इत्यर्थः । तदानीं सूर्यकि-
णाः कापि नादृश्यन्त इति तात्पर्यम् ॥

रराज खर्जूरफलप्रकांक्षं

नवं पयः काननपल्वलेषु ।

पयोदवृन्दैः परिपीय मुक्तं

प्रभाकरस्येव मरीचिजालम् ॥ ४३ ॥

रराजंति ॥ कानने यानि पल्वलानि अल्पसंरांति । 'वेशन्तः पल्व-
लञ्चाल्पसर' इत्यमरः । तेषु खर्जूरस्य फलमिव प्रकाशः यस्य । पाटलवर्ण-
मित्वर्थः । तादृशं नूतनं पयः जलं रराज शुशुभे । अन्तःप्रेक्षते — पयोदानं
वृन्दैः परिपीय पीत्वा पुनः मुक्तं प्रभाकरस्य अर्कस्य । अर्थात् नालार्कस्य ।
मरीचिजालं रश्मिकदम्बमिवेति ॥ ४३ ॥

महीभृतां मूर्द्धसु दत्तपादं

विलोक्य नमित्रं विहतप्रतापम् ।

मग्ने जले मर्तुमिवारविन्दे

मधुव्रताश्चक्रुशुरन्तरिक्षे ॥ ४४ ॥

महीभृतामिति ॥ महीभृतां पर्वतानां राज्ञामिति च स्फुरति । मूर्द्धसु
दत्तपादं निहितकिरणं निश्चितचरणञ्च मितं सूर्यं बृहदक्षं विहतप्रतापं विगतोष्माणं
विगतपसक्रमञ्च विलोक्य मर्तुमिव शरीरं त्यक्तुमिव अरविन्दे पद्मे जले पयसि
पद्मे अन्तर्हिते सति मधुव्रताः भृङ्गाः अन्तरिक्षे वियति स्थित्वेति शेषः । चुक्रुशुः
झङ्कारं चक्रुः । अत्र राज्ञः विपनिमालोक्य मर्तुकामं तदुपजीविनि कस्मिंश्चित्
तदुपजीविनामाक्रन्दः समासेनोच्यत इति समासोक्तिः ॥ ४४ ॥

निषेव्य हंसा मधुरैर्वचोभिः

पद्माकरं लब्धसमीहितार्थाः

सद्यो ययुस्तस्य विपत्तिकाले

जलाशयानां प्रकृतिः किलैषा ॥ ४५ ॥

निषेव्येति ॥ हंसाः मधुरैः मनोहरैः वचोभिः नादैः पद्माकरं निषेव्य
आहत्य लब्धसमीहितार्थाः प्राप्तवान्छितकार्यार्थाः । विसांकुरभोजनादिनेत्यर्थः ।
तस्य पद्माकरस्य विपत्तिकाले सलिलावमञ्जनसमये सद्यः तत्क्षणमेव ययुः मानसं
सरः प्रति गताः । जलाशयानां मन्दबुद्धीनां प्रकृतिः स्वभावो ह्येषा किल ईदृशीति
प्रसिद्धम् । दुर्जना एव स्वार्थसाधकं जनं आपदि त्यजन्तीत्यर्थः । वस्तुतस्तु
जलमाश्रयमाश्रयो येषां इति जलपश्विणां प्रकृतिः एषा । स्वानुभवभ्रमे ततो
यान्तीति भावः ॥ ४५ ॥

प्ररूढसस्याः फलमूलशकैः

निरन्तराः स्वादुनवोदकाढ्याः ।

पल्लीजुषां चेतसि पामराणां

धृतिं परामादधिरे वनान्ताः ॥ ४६ ॥

प्ररूढेति ॥ प्ररूढानि कर्षणबीजावापाद्यनपेक्षं स्वयमेव संरूढानि
सस्यानि ग्रीहिष्यामाकादीनि येषु । फलैः मूलैः शिमुपकृवादिपतव्यञ्जनपदार्थैश्च
निरन्तराः पूर्णाः । स्वादुभिः नवोदकैः नूतनजलैः आढ्याः समृद्धाः वनान्ताः
वनप्रदेशाः पल्लीजुषां कृटीवासिनां पामराणां किरातनीचजातीनां परां अत्यर्थं धृतिं
आदधिरे चक्रुः ॥ ४६ ॥

समुन्मिषन्ती गिरिमल्लिकानां

प्रसूनराजिः सुतरां विरेजे ।

मुक्त्वा नभो मेघविमर्दभीत्या

नक्षत्रमालैव गता धरित्रीम् ॥ ४७ ॥

समुन्मिषन्तीति । गिरिमल्लिकानां कुटजानाम् । 'कुटजो गिरिमल्लिके'त्य-
मरः । समुन्मिषन्ती सम्यग्विकसन्ती प्रसूनराजिः कुसुमपङ्क्तिः सुतरां भृशं विरजे
शुशुभे । अत्रोत्प्रेक्षा—मेघानां विमर्दात् सम्बन्धात् भीत्या भयेन नभः आकाशं
मुक्त्वा त्यक्त्वा धरित्रीं गता भुवं प्राप्ता नक्षत्राणां माला राजिरिवेति ॥ ४७ ॥

धारालजीमूतकृतान्धकारे

तस्मिन्नपर्यन्तजाडिम्नि काले ।

अलक्ष्यमाणः कचिदंशुमाली

दिवाऽप्युवासेव तनूनपाति ॥ ४८ ॥

धारुलेति । धारालैः धारावद्भिः जीमूतैः मेघैः कृतोऽन्धकारो यस्मिन्
तस्मिन् अपर्यन्तोऽनवाधिः जाडिमा जाड्यं यस्मिन् तादृशे काले कचिद् कुत्रापि अ-
लक्ष्यमाणः न लक्ष्यमाणः हेतुगर्भविशेषणम् । अलक्ष्यमाणत्वादित्यर्थः । अंशुमाली
सूर्यः दिवाऽपि दिवसेऽपि तनूनपात्यग्नौ उवास स्थितवानिव । रात्रौ अग्नौ अवस्था-
नं प्रसिद्धमेव । तथा च रघुवंशे—'दिनान्ते निहितं तेजस्सार्वत्रेयं हुताशन' इति ।
अत्र तु न केवलं तेजोनिधानं अपि तु स्वयमेव सूर्यः दिवानिशं अग्नौ तिष्ठतीवे-
त्युत्प्रेक्षा ॥ ४८ ॥

इति प्रवृत्ते समये घनानां

मासे नभस्ये निशि मध्यमायाम् ।

गणे शुभाख्यायिनि च ग्रहाणां

देवक्युवाह प्रसवाभिमुख्यम् ॥ ४९ ॥

इतीति ॥ इत्युक्तप्रकारेण घनानां समये प्रावृषि प्रवृत्ते प्राप्ते सति नभस्ये
प्रौष्ठमदे मासे मध्यमायां निशि अर्धरात्रे ग्रहाणां गणे सूर्यादीनां समूहे शुभं आख्या-

तु आविष्कर्तुं शीलं येषां इति तथाभूते च देवकी प्रसवे आभिमुख्यं आसन्नकालत्वं
उताह धृतवती ॥ ४९ ॥

हरत्सु बाह्यं भुवनस्य तापं

प्रावृट्प्रसूतेषु वलाहकेषु ।

असूत तस्यान्तरतापशान्त्यै

कृष्णांबुवाहं कृपयेव देवी ॥ ५० ॥

हरत्स्विति ॥ प्रावृषा प्रसूतेषु जानतेषु वलाहकेषु मेघेषु भुवनस्य बाह्यं
बहिर्गतं तापं सन्तापं हरत्सु अपनयत्सु सत्सु देवी देवकी कृष्णमेवांबुवाहं असूत
अजनयत् । अत्रोपेक्षा—तस्य भुवनस्य अन्तरे अन्तर्भागे मनसि उद्भूतस्य
तापस्य दुःखस्य शान्त्यै शमनार्थं कृपया कारुण्येन हेतुना असूतेवाति ॥ ५० ॥

दिशः प्रसेदुःसह निम्नगाभिः

जहर्ष लोकेन सहाम्बुराशिः ।

जाते मुकुन्दे मुमुचुश्च सद्यः

भयेन देवाः सह पुष्पवृष्टिम् ॥ ५१ ॥

दिश इति ॥ मुकुन्दे जाते प्रादुर्भूते सति दिशः निम्नगाभिः नदीभिस्सह
प्रसेदुः प्रसन्नाः । निम्नगानां प्रसन्नत्वं शुचिजलत्वम् । लोकेन जनेन सहांबुराशिः
जहर्ष हृष्टः । अम्बुराशेः हर्षः वृष्टिः । देवाः सद्यः तत्क्षणं भयेन भीत्या कंसादि-
म्यस्त्रासेन सह पुष्पवृष्टिं मुमुचुः मुक्तवन्तः । भयमपि त्यक्तवन्त इत्यर्थः ॥ ५१ ॥

मनोभिरामेण मधुव्रतानां

नादेन शंसन्निव दिष्टवृद्धिम् ।

चचार वायुः सुमनोऽशुकानि

सम्प्राप्य सम्प्राप्य महीरुहेभ्यः ॥ ५२ ॥

मन इति ॥ वायुः मनोभिरामेण मनोहरेण मधुव्रतानां शृङ्गाणां नादेन
झङ्कारवेण दिष्टवृद्धिं देवक्याः पुत्रसम्भवेन दिष्ट्वा वर्द्धस्वेति । शंसन्ति हेतौ
शत्रुप्रत्ययः । शसनाद्धेतोरिवेत्यर्थः । महीरुहेभ्यः वृक्षेभ्यः सकाशात् सुमनसः पु-
ष्पाण्येव अंशुकानि सम्प्राप्य सम्प्राप्य लब्ध्वा वृक्षेभ्यः पूर्णपत्रमाहृत्येवेत्यर्थः । च-
चार मन्दमवीजयत् ॥ ॥ ५२ ॥

व्यजृम्भत प्रस्फुटशङ्खनादः

तारेण गीतध्वनिना विमिश्रः ।

सप्तशुवानः ककुभां मुखानि

दिवौकसां मङ्गलतूर्यघोषः ॥ ५३ ॥

व्यजृम्भतेति । दिवौकसां देवानां मङ्गलार्थः यः तूर्याणां दुन्दुभीनां घोषः
रवः सः प्रस्फुटशङ्खनादः प्रव्यक्तशङ्खध्वनिः तारेण उच्चेन गीतध्वनिना गानर-
वेण विमिश्रः संकुलः ककुभां दिशां मुखानि सम्यगशुवानः प्राप्नुवन् सन् व्यजृम्भत
व्यवृधत् ॥ ॥ ५३ ॥

त्रपामपास्यन् विनयं विलुम्पन्

नीतिं निगृह्णन् भयमाशु भञ्जन् ।

शरीरिणाम्च्युतजन्मजन्मा

मोदो जजृम्भे मदनिर्विशेषः ॥ ५४ ॥

त्रपेति । शरीरिणां सुरनरादिप्राणिनां अच्युतस्य जन्मनः जननात् जन्म
समुद्भवः यस्य तादृशः भगवदवतारहेतोः उद्भूत इत्यर्थः । मोदः हर्षः मदेन म-
दपानमदेन निर्विशेषः सदृशः जजृम्भे जृम्भितः । तत्तादृश्यमेव चतुर्भिः विशे-

षणैः उपपादयति—त्रयां लज्जां अपास्यन् त्यजन् विनयं अन्तश्शमं विलुम्पन् वि-
च्छिन्दन् नीतिं नयं निगूढणन् निर्मूलयन् भयं भीतिं आशु भञ्जन् निराकुर्वन्ति ।
सर्वत्र हेतौ शता । त्रयात्यागात् । उभयत्र समानः ॥ ५४ ॥

आषाढिनं पाणिमुदस्य दूरं

ब्रह्मर्षिलोकः पतदुत्तरीयः ।

ननर्त पर्याकुलपादचारः

प्रहस्यमानः सुरसुन्दरीभिः ॥ ५५ ॥

तदेव प्रपञ्चयति—आषाढिनामिति ॥ ब्रह्मर्षीणां वसिष्ठादीनां लोकः
समूहः आषाढः दण्डः तद्वन्तं 'पालाशो दण्ड आषाढ' इत्यमरः । 'पाणिं दूरं उच्चैः
उदस्य उत्क्षिप्य पतदुत्तरीयः प्रभ्रश्यदुपरिवस्त्रः पर्याकुलपादचारः परिस्त्वलितपदवि-
न्यासः तालादिविकृतत्वान् अक्रमनिक्षिप्तपादः अत एव सुरसुन्दरीभिः अभस्रोभिः
प्रहस्यमानः तथा सन् ननर्त नृत्यं चकार ॥ ५५ ॥

शृङ्गोज्झितैः कुंकुमवारिपूरैः

अन्योन्यमभ्युक्षणतत्पराणाम् ।

प्रमोदजन्मा दिवि सम्बभूव

कोलाहलः कोऽपि सुधाशनानाम् ॥

शृङ्गेति ॥ शृङ्गैः उज्झितैः उत्क्षिप्तैः कुंकुममिश्रितैः वारिपूरैः जलसमूहैः
अन्योन्यं इतरेतरं अभ्युक्षणे मार्जने तत्पराणां प्रवृत्तानां सुधाशनानां इन्द्रादिदेवानां
दिवि स्वर्गे प्रमोदात् हर्षात् जन्म उद्भवः यस्य तादृशः कोऽयानूर्वचनीयः कोला-
हलः उत्सव इति यावत् । सम्बभूव सम्भूतः ॥ ५६ ॥

पितृंश्च पुत्राः पितरश्च पुत्रान्

गुरुंश्च शिष्या गुरुवश्च शिष्यान् ।

पतींश्च दाराः पतयश्च दारान्

प्रमोदमत्ताः सिषिचुः पयोभिः ॥ ५७ ॥

पितृनिति ॥ अस्मिन् श्लोके तु पुत्रादयः पित्रादीन् प्रमोदेन मत्ताः मदं प्रापिताः सन्तः पयोभिः सिषिचुः सेचितवन्तः ॥ ५७ ॥

असिञ्चदम्भोरुहयोनिरिन्द्रं

तं पङ्कजावासमसिञ्चदिन्द्रः ।

असिञ्चतां द्वौ विबुधानशेषान्

सर्वे सुरास्तौ च बलादसिञ्चन् ॥ ५८ ॥

असिञ्चदिति ॥ अम्भोरुहयोनिः ब्रह्मा इन्द्रं असिञ्चत् जलेनाभ्युक्षितवान् । स च एनमिति वृत्तव्यमित्यादि प्रपञ्चार्थम् । पङ्कजावासं तं पङ्कजे स्थितमेव । अतोऽभ्युक्षणेऽवस्थितेऽपि ब्रह्मणः दुस्थितत्वं सूचितम् । तौ ब्रह्मेन्द्रौ अशेषान् सर्वान् विबुधान् असिञ्चतां सित्तवन्तौ । ते चैतावेति सिद्धे सर्वत्र प्रपञ्चार्थम् । अस्मिन् पूर्वश्लोके हर्षातिशयादेव गुरुशिष्यत्वत्वामिभृत्यत्वादि सर्वं विस्मृतमिति व्यञ्ज्यते ॥ ५८ ॥

मिथः पयोभिस्सिषिचुर्विनेदुः

ववल्गुरुच्चिक्षिपुरम्बराणि ।

अन्योन्यमंसेन सुदूरमूहुः

सत्ता इव स्वर्गसदो बभूवुः ॥ ५९ ॥

मिथ इति ॥ स्वर्गे सन्तीति स्वर्गसदः देवाः मत्ताः श्वीवा इव बभूवुः ॥ मदभावमेवाह—पयोभिः मिथः अन्योन्यं सिषिचुः सित्तवन्तः । विनेदुः नादं चक्रुः । ववल्गुः जहर्षुः । हृष्टाः अम्बराणि वसनानि उच्चिक्षिपुः ऊर्ध्वं अत्यर्थं शि- सवन्तः । अन्योन्यं अंसेन स्कन्धेन सुदूरमूहुः दीर्घमध्वानं धृत्वा संचेरत्यर्थः ॥

त्रिलोकनाथोदयसम्भवेन

मोदेन पर्याकुलमानसानाम् ।

गीते च नृत्ते च सुराङ्गनानां

बभूव ताळस्खलितं न दोषः ॥ ६० ॥

त्रिलोकनाथेति ॥ त्रिलोकनाथस्य विष्णोः उदयात् उद्भवात् सम्भवः
उत्पत्तिः यस्य तादृशेन मोदेन हर्षेण हेतुना पर्याकुलं परवशं मानसं यासां सुराङ्ग-
नानां गीते गाने नृत्ते नर्तने च तालस्य स्खलितं भ्रंशः दोषः न बभूव दोषत्वेन
नाभूत् ॥ ॥ ६० ॥

शृङ्गोदकास्फालनरक्तनेत्राः

विच्छिन्नहाराश्च्युतकर्णभूषाः ।

प्रहाससीदध्वानिभिर्वचोभिः

समालपन्तो विबुधा विजहुः ॥ ६१ ॥

शृङ्गंति ॥ शृङ्गोदकैः यदास्फालनं प्रहारः तेन हेतुना रक्ते नेत्रे येषां ते ।
विच्छिन्नाः हाराः मौक्तिकस्रजः येषाम् । च्युतकर्णभूषाः गलितकर्णाभरणाः विबुधाः
देवाः प्रहासेन उच्चहासेन सीदन्तः क्षीणशक्तित्वात् अस्पृष्टाः ध्वनयः येषां तैः व-
चोभिः समालपन्तः सम्भाषणाणास्सन्तः विजहुः क्रीडितवन्तः ॥ ॥ ६१ ॥

जाते हरौ दैत्यविमर्दनेन

विश्वम्भराभारमपाचिकीर्षौ ।

मुनेः प्रहर्षः कलहप्रियस्य

जगत्प्रहर्षश्च समाकभृताम् ॥ ६२ ॥

जात इति ॥ दैत्यानां अमराणां विमर्दनेन विमथनेन कारणेन विश्वम्भ-
रायाः भूमेः भारं अपाचिकीर्षौ निराकर्तुमिच्छौ हरौ विष्णौ जाते अवतीर्णे सति
कलहप्रियस्य मुनेः नारदस्य प्रहर्षः प्रमोदः जगतां जगत्त्रयवासिनां प्रहर्षश्च समौ
तुल्यावभूताम् । अत्र कारणदृष्ट्या नारदस्य कार्यदृष्ट्या जगतश्च प्रहर्ष इति द्रष्टव्यम् ॥

इति प्रहर्षाकुलितैर्मनोभिः

विश्रुङ्खलं क्रीडति देहिवर्गे ।

कंसः सभृत्यः प्रतिपद्य मूर्च्छां

निद्राभिधानां न किमप्यबोधि ॥ ६३ ॥

इतीति ॥ इति एवंप्रकारेण देहिनां वर्गे गणे प्रहर्षेण आकुलितैः परवशी-
कृतैः मनोभिः विश्रुङ्खलं अविभ्रं यथा तथा क्रीडति सति सभृत्यः भृत्यैस्सहितः
कंसः निद्रेत्यभिधानं यस्यास्तां तां मूर्च्छां मोहं प्रतिपद्य प्राप्य किमपि नाबोधि
न बोधितवान् ॥

॥ ६३ ॥

श्यामं चतुर्बाहुमुदारहारं

किरीटिनं कुण्डलदीप्तगण्डम् ।

पिताऽपि माता च विलोक्य पुत्रं

आनन्दममौ विवशावभूताम् ॥ ६४ ॥

श्याममिते ॥ पिता वसुदेवश्च माता देवकी च श्यामं श्यामलवर्णं चतु-
र्बाहुं चतुर्भुजं उदारहारं उत्कृष्टमुक्तायुणालंकृतं किरीटिनं कुण्डलाभ्यां मकरकुण्ड-
लाभ्यां दीप्तौ गण्डौ कपोलौ यस्य तादृशं पुत्रं कुमारं विलोक्य आनन्दे हर्षाम्बुधौ
ममौ विवशौ अस्वस्थावभूताम् । मगवद्दर्शनेन आनन्दपरवशौ बभूवतुः ॥ ६४ ॥

नियम्य हर्षोदयपारवश्यं

तं देवकीजानिरुवाच वाचम् ।

प्रसीद भीतोऽहमतीव कंसात्

इदं तु रूपं प्रतिसंहरेति ॥ ६५ ॥

नियम्येति । देवकी जाया यस्य देवकीजानि. वसुदेवः हर्षोदयेन प्रमो-
दोद्भवेन यत् पारवश्यं परवशता तत् नियम्य निगृह्य भगवन्तं प्रति हे भगवन् प्र-
सीद प्रसादं कुरु । अहं कसात् सकाशात् अतीव अत्यर्थं भीतः त्रस्तः भवामीति
शेषः । इदं दृश्यमानं रूपं विष्णुस्वरूपं प्रतिसंहर परित्यज । इति एवंप्रकारं वाचं
उवाच उक्तवान् । ॥ ६५ ॥

तत्प्रेरितस्तल्पगतं कराभ्यां

तमाददे कल्पितबालभावम् ।

तयोः शयानः करयोः स तस्य

प्रकाममप्रीयत पद्मनाभः ॥ ६६ ॥

तदिति ॥ कल्पितबालभावं प्राप्ताकिशोरभावं तल्पगतं पर्यङ्कशायिनं विष्णुं
तत्प्रेरितः तेन विष्णुना प्रेरितः नियुक्तः सः वसुदेवः कराभ्यां आददे, गृहीतवान् ।
पद्मनाभः वैकुण्ठः तस्य वसुदेवस्य तयोः तादृगुच्चावकाशयोः करयोः करतलयोः
शयानः प्रकाम अधिकं अप्रीयत प्रीतो बभूव । पूर्वं अतिविशालशेषशयने शयानस्य
विश्वम्भरस्य तथा संकुचितस्थानशयनमपि प्रीतिकरमित्याश्चर्यमेतदिति ॥ ६६ ॥

अशेत यः प्राग्वटपत्नमध्ये

लोकानशेषानुदरे दधानः ।

विना तपोभिः किमु तस्य सिध्येत्

तत्पाणियुग्मे शयनं मुरारेः ॥ ६७ ॥

अथ वसुदेवस्य भाग्यातिशयं प्रशंसन्नाह — अशेतेति ॥ यः मुरारिः प्राक्
पूर्वं प्रलयकाले अशेषान् लोकान् सर्वभुवंनानि उदरे दधानं धारयन् वटपत्रस्य
न्यग्रोधपत्रस्य मये अशेत शयितवान् । तस्य मुरारेः तत्पाणियुग्मे तस्य वसुदेवस्य
शयनं कर्म तपोभिः विना जन्मान्तरकृतैः बहुभिः तपोभिः विना सिध्येत् किमु
कथं सिध्यति । तपसा विना न सिध्येदित्यर्थः ॥ ६७ ॥

तमालनीलेन तमोभरेण

निपीडिताशावलये निशीथे ।

आंदाय पङ्केरुहलोचनं तं

सद्यः स० निर्गत्य गृहात् प्रतस्थे ॥ ६८ ॥

तमालेति ॥ सः वसुदेवः तमालवन् तापिच्छवन् नीलेन तमोभरेण
तमस्तमूहेन निपीडितः निरुद्धः आशावलयः दिक्चक्रं यस्मिन् तस्मिन् निशीथे
अर्द्धरात्रे पङ्केरुहलोचनं विशाललोचनत्वात् मनोभिरामं तं कृष्णं आदाय गृहीत्वा
सद्यः तत्क्षणं गृहात् निर्गत्य भवनाद्बहिः अवतीर्य प्रतस्थे प्रस्थितवान् ॥ ६८ ॥

निवार्य वर्षोदकमात्मनैव

प्रकाश्य मार्गं फणरत्नभासा ।

उपायमुक्त्वा वसुदेवकर्णे

शेषंस्तिषेये बहुधैव विष्णुम् ॥ ६९ ॥

निवार्येति ॥ शेषः अनन्तः वर्षोदकं वर्षजलं आत्मना स्वशरीरेणैव निवार्य निरुध्य फणरत्नानां भासा दीप्त्या मार्गं प्रकाश्य वसुदेवस्य कर्णे उपायं एवं कर्तव्यमिति कार्यशरीरमुक्त्वा । अतिरहस्यत्वात् कर्णे कथनमिति द्रष्टव्यम् । बहुधा बहुप्रकारेण विष्णुं सिषेवे सेवितवान् वर्षवारणमार्गप्रदर्शनोपायकथनादि सर्वे विष्णुसेवनमित्याशयः ॥ ६९ ॥

पुरात् स निर्गत्य पुमांसमाद्यं

वहन् वहन्तीं यमुनामपश्यत् ।

कूलङ्कषौघाऽपि कलिन्दकन्या

तदीयगुल्फद्वयसोदकाऽभूत् ॥ ७० ॥

पुरादिति ॥ आद्यं पुमांसं वहन् धारयन् सः वसुदेवः पुरात् निर्गत्य निर्याय वहन्तीं प्रवहन्तीं यमुनां कालिन्दीं अपश्यत् दृष्टवान् । कालिन्दकन्या कूलङ्कषौघाऽपि तीरातिकान्तप्रवाहाऽपि तदीयगुल्फद्वयसोदका वसुदेवगुल्फप्रमाणमुदकं यस्याः तथाऽभूत् ॥ ७० ॥

उत्तीर्य तां तत्तटसंश्रितानां

दातुं करं वार्षिकमागतानाम् ।

ब्रजौकसां नन्दपुरोगमानां

प्रीतो निवेशं सहसा विवेश ॥ ७१ ॥

उत्तीर्येति ॥ तां यमुनां उत्तीर्य उल्लङ्घ्य सः वसुदेवः वार्षिकं वर्षे भवं करं बालिं दातुं कंसायार्पयितुं आगतानां मधुरापुरं प्रत्यागच्छतां तस्याः यमुनायाः तटं आश्रितानां सम्यक् पटकुटीबन्धेन आस्थितानां नन्दः पुरोगमः प्रधानभूतः येषां तेषां ब्रजौकसां घोषवासिनां निवेशं स्कन्धावारं प्रीतः सन्तुष्टस्तन् सहसा विवेश प्रविष्टवान् ॥ ७१ ॥

प्रविश्य जानन्निव नन्दगोप-

निवेशनं सुप्तशरीरिवर्गम् ।

सुतां प्रसूय प्रतिपन्ननिद्रां

ददर्श तद्धर्मवधूं यशोदाम् ॥ ७२ ॥

प्रविश्येति ॥ सः वसुदेवः सुप्तः निद्रां प्राप्ताः शरीरिवर्गः देहिसमूहः
यस्मिन् तत् । नन्दगोपस्य निवेशनं निलयं जानन्निव तत्र परिचित इव प्रविश्य
दैवात् अन्वेषणं विनैवासाद्येत्यर्थः । सुतां प्रसूय प्रतिपन्ननिद्रां प्राप्तानिद्रां तस्य
नन्दगोपस्य धर्मवधूं धर्मपत्नीं यशोदां ददर्श दृष्टवान् ॥ ७२ ॥

तं शाययित्वा शयने तदीये

कन्यां समादाय निपत्य गच्छन् ।

शुश्राव पुत्रोदयहर्षमूलं

कोलाहलं गोपवधूजनानाम् ॥ ७३ ॥

तामिति ॥ सः वसुदेवः तदीये तस्याः यशोदायाः सम्बन्धिनि शयने
तल्पे तं बालं शाययित्वा शयितं कृत्वा कन्यां यशोदापुत्रीं आदाय गृहीत्वा निपत्य
गच्छन् सन् पुत्रोदयेन पुत्रजननेन यः हर्षः तन्मूलं तद्धेतुकं गोपवधूजनानां कोला-
हलं आनन्दकलकलं शुश्राव श्रुतवान् ॥ ७३ ॥

करेण कन्यां मनसा च पुत्रं

वंहन् मुहूर्तेन विलङ्घ्य मार्गम् ।

विशङ्कमाविश्य गृहं गृहिण्याः

निधाय बालां शयने स तस्थौ ॥ ७४ ॥

करेणेति ॥ स- वसुदेवः करेण कन्यां पुत्री मनसा पुत्रञ्च वहन् पुत्रमेव चिन्तयन्नित्यर्थः । मुहूर्तेन वेगेन मार्गे विलङ्घ्य अतिक्रम्य गृहिण्याः देवक्याः गृहं विशङ्कं आविश्य प्राविश्य रात्रावेव तत्रागमनं शङ्काभावहेतुः । बालां कन्यां शयने पत्नीतल्पे निधाय स्थापयित्वा तस्थौ स्थितवान् ॥ ७४ ॥

सा चञ्चरीकस्वनसन्निभेन

नादेन लोकस्य मनो हरन्ती ।

रुरोद किञ्चिद्विवृतेन बाला

स्फुटत्पयोजाकृतिना मुखेन ॥ ७५ ॥

संति ॥ बाला कन्या चञ्चरीकस्य भृङ्गस्य स्वनेन नादेन सन्निभेन सदृशेन नादेन करणेन लोकस्य जनस्य मनो हरन्ती हृदयमाकर्षन्ती सती किञ्चिद्विवृतेन अत एव स्फुटत्पयोजाकृतिना विकसत्पङ्कजाकारेण मुखेन रुरोद रुदितवती ॥

आकर्ण्य बालध्वनिमस्तनिद्राः

प्रधाव्य रक्षापुरुषा जवेन ।

प्रबोध्य यत्नेन पतिं पृथिव्याः

शशंसुरस्मै भगिनीं प्रसूताम् ॥ ७६ ॥

आकर्ण्येति ॥ बालध्वनिं शिशुकन्दितं आकर्ण्य अस्तनिद्राः विगतनिद्राः रक्षापुरुषाः रक्षार्थनियुक्ताः भटा जवेन क्षिप्रं प्रधाव्य पृथिव्याः पतिं कंसं यत्नेन कथञ्चित् प्रबोध्य प्रबोधं गमयित्वा अस्मै कंसाय भगिनीं देवकीं प्रसूतां प्राप्तप्रसवां शशंसुः न्यवेदयत् ॥ ७६ ॥

सद्यः समागत्य स तत्र दृष्ट्वा

बालाममर्षेण विमर्शशून्यः ।

स्वस्त्रा निषिद्धोऽपि वधाभिलाषी

जग्राह तस्याश्चरणौ कराभ्याम् ॥ ७७ ॥

सद्य इति ॥ सः कंसः सद्यः तत्क्षण समागत्य तत्र सृतिकागृहे बालां
कन्यां दृष्ट्वा अमर्षेण कोपेन हेतुना विमर्शशून्यः निर्विचारस्सम् स्वस्त्रा भागिन्या
निषिद्धोऽपि कन्यवेष्टनं मा वर्धयति वारितोऽपि वधाभिलाषी निग्रहेच्छुस्सन्
कराभ्यां तस्याः बालायाः चरणौ जग्राह गृहीतवान् ॥ ७७ ॥

उदस्य दूरं तरसा करेण

चिक्षेप तां दुर्मतिरश्मपृष्ठे ।

महीमयातैव दिवि स्थिता सा

जज्वाल धाम्ना जगतां सवित्री ॥ ७८ ॥

उदस्येति ॥ दुर्मतिः दुर्बुद्धिः सः कंसः तां कन्यां करेण दूरं अत्यर्थं
उदस्य उत्क्षिप्य अश्मपृष्ठे शिलोपरि चिक्षेप श्लिष्टवान् । जगतां सवित्री लोकमाता
सा माया महीं भूमिं अगतैव अप्राप्तैव दिवि व्याप्ति स्थिता सती धाम्ना स्वरूपेण
जज्वाल दीप्ता बभूव । ॥ ७८ ॥

ततः करैस्तामरसप्रकाशैः

सा मन्दमान्दोलितशस्त्रजाला ।

विलोक्य तं विह्वलचित्तवृत्तिं

जगाद वाचं जगदेकमाता ॥ ७९ ॥

तत इति ॥ ततः अनन्तरं जगतां एकमाता मुख्यजननी सा माया
तामरसप्रकाशैः पद्मसदृशैः करैः मन्दं यथा तथा आन्दोलितं आधूतं शस्त्रजालं

शूलासिशरचापाद्यायुधसमूहः यथा सा तथा सती विह्वलचित्तवृत्तिं विवशहृदयं तं
कंसं विलोक्य वाचं वक्ष्यमाणप्रकारां जगाद उक्तवती ॥ ७९ ॥

त्वमग्रहीर्मच्चरणौ रुषाऽपि

प्रायः फलं तस्य न हन्मि यत्त्वाम् ।

जातः पृथिव्यां तव जाल्म हन्ता

सद्यो हितं चिन्तय साधयामि ॥ ८० ॥

त्वमिति ॥ हे जाल्म असमीक्ष्यकारिन् । 'जाल्मोऽसमीक्ष्यकारी स्या'-
दित्यमरः । अविवेकीत्यर्थः । रुषा रोषेण हेतुनाऽपि त्वं मच्चरणौ मम पादौ अग्रहीः
गृहीतवानसि । त्वं मत्पादग्रहणस्य फलं प्राप्तः प्राप्तवान्नु किं फलमिति चेच्छृणु ।
यद्यस्मात् मत्पादावलम्बनाद्धेतोः त्वां न हन्मि न हनिष्यामि । वर्तमानसामीप्यात्
वर्तमानवन्निर्देशः । तत्फलमिति भावः । तत्तर्ह्यश्वतोऽहमिति नाश्वसकाल इत्याह—
तव हन्ता हिंसकः पृथिव्यां भूमौ क्वचित् जातः ददभृतः । सद्यः इदानीमेव पथ्यं
यत् तत् चिन्तय विचारय । अहं साधयामि गच्छामि ॥ ८० ॥

इति नृपमभिधाय ज्योतिषा कुर्वती सा

तटिदिव नयनानि प्राणिनामाकुलानि ।

सुरयुवतिभिरुच्चैर्गीयमानापदाना

सुरपदमभिपेदे पाटिताभ्रा जवेन ॥ ८१ ॥

इतीति ॥ इति एवंप्रकारं नृपं कंसं अभिधाय उक्त्वा सा कार्त्तव्यानी
ज्योतिषा तेजसा तटिदिवं विद्युदिव प्राणिनां देहिनां नयनानि लोचनानि आकुला-
नि अस्वस्थानि कुर्वती सुरयुवतीभिः अप्सरोभिः उच्चैः तारनादैः गीयमानं अपदानं
पराक्रमः यस्याः तादृशी जवेन पाटिताभ्रा विगलितमेघपंक्तिस्तती सुरपदं स्वर्गलोके
अभिपेदे आभिमुख्येन गतवतीत्यर्थः ॥ ८१ ॥

श्रुत्वा तस्याः श्रवणपरुषां वाचमन्तर्विषण्णः
 पुत्रापायव्यथितमनसं सान्त्वयित्वा स्वसारम् ।
 पद्भ्यामेव स्वभवनमथ प्राप्य कृच्छ्रादनैषीत्
 कंसश्चिन्ताकुलितहृदयो जाग्रदेव त्रियामाम् ॥

इति सुकुमारकृतौ कृष्णविलासकाव्ये

द्वितीयः सर्गः ॥

श्रुत्वेति ॥ तस्याः कार्त्तव्याः श्रवणयोः परुषां असत्यां वाचं 'जातः
 पृथिव्यां तव जाल्म हन्ते'त्येवंरूपां वाचं श्रुत्वा अन्तः मनसि विषण्णः विषादयुक्तः
 कंसः पुत्राणां अपायेन विनाशेन व्यथितं पीडितं मनः यस्याः तां भागेनीं सान्त्व-
 यित्वा सामगिरा आश्रास्य अथ अनन्तरं पद्भ्यामेव पादसङ्घारेणैव न तु वाहना-
 दिना स्वभवनं आत्मीयभवनं प्राप्य चिन्तया आत्मनि विचारेण आकुलितं अवशी-
 कृतं हृदयं यस्य तथाभूतस्सन् जाग्रदेव जाग्रदवस्थ एव त्रियामां रात्रिं कृच्छ्रात्
 प्रयत्नेन अनैषीत् नीतवान् ॥

॥ ७२ ॥

इति श्रीरामपाणिवादाविरचितायां विलासिन्याख्यायां

कृष्णविलासव्याख्यायां

॥ द्वितीयः सर्गः ॥



॥ श्रीरस्तु ॥

॥ अथ तृतीयः सर्गः ॥

प्रातः प्रलम्बप्रमुखानमात्यान्
सर्वान् समाहूय स भोजराजः ।
सविभ्रमप्रेरितदृष्टिदत्ते
स्थाने निषण्णानवदद्विनीतः ॥ १ ॥

अथ अङ्गावतारन्यायेन कंसोपक्रममेव कविरूपन्यस्यति प्रातरित्यादिना —
प्रातः प्रभातसमय एव । अनेन प्रस्तुतस्य त्वरोक्ता । सः तथा विषण्णहृदयः
भोजराजः कंसः प्रलम्बप्रमुखान् प्रलम्बारिष्टकेशिर्धनुकादीन् अमात्यान् सचिवान्
सर्वान् समस्तान् । न तु द्वितान् अनेन कार्यगुरुत्वं दर्शितम् । समाहूय सम्यक्
बहुमानपूर्वकमाहूय सविभ्रमं सविलासं यथा तथा प्रेरितया प्रवर्तितया दृष्ट्वा दत्ते
कल्पिते स्थाने प्रदेशे निषण्णान् प्राधान्यानुरूपमुपविष्टान् । तानिति शेषः । वि-
नीतः विनयसम्पन्नस्त्वं अवदत् उक्तवान् ॥ १ ॥

सन्दिह्य मोहाद्वसुदेववाक्यं
मया प्रमाणीकृतभूतवाचा ।
हता नृशंसेन सुता भगिन्याः
तेनाविलं मे हृदयं यशोऽपि ॥ २ ॥

तमेवोक्तिप्रकारमाह — सन्दिह्येति ॥ प्रमाणीकृता कारणत्वेनाङ्गीकृत-
भूतवाक् अशरीरवाणी यन् तेन नृशंसेन पापेन लोकापवादविषयभूतेनेति यावत् ।

मया वसुदेवस्य वाक्यं 'अलं तवानेन वधोदमेने'ति, 'सर्वाण्यपत्यानी'
त्यन्तर्भूतां वार्ष्णीं मोहात् अज्ञानात् सन्दिग्ध भगिन्यास्तुताः षट् हताः क्षिप्ति-
ताः । तेन हेतुना अविश्वस्य मे हृदयं मनः यशः कीर्तिरापि आविलं कलुषम् ।
उभयमपि अप्रकाशमभूदित्यर्थः ॥ २ ॥

जातां पुनः काञ्चन काञ्चनाभां

सुतां गतायुर्निशि हन्तुमैच्छम् ।

उत्प्लुत्य सा व्योम्नि जवादतिष्ठत्

शस्त्रोत्कटा दर्शितदिव्यरूपा ॥ ३ ॥

जातामिति ॥ पुनः जातां षट्पुत्रनिधनादुत्पन्नां काञ्चनाभां काञ्चनप्रभां
काञ्चन ईदृशीति वक्तुमशक्यां महाप्रभावामिति यावत् । सुतां स्वसुः पुत्रीं गतायु-
रहं आसन्नमृत्युत्वादित्यर्थः । गतायामिति पाठे गतायां अतीतायां निशि रात्रौ ह-
न्तुमैच्छं प्रारब्धवानभूवमित्यर्थः । सा दर्शितदिव्यरूपा प्रकाशितदिव्याकृतिः उत्प्लु-
त्य मत्करात् अंशित्वा उद्गम्य शस्त्रैः नानारूपैः आयुधैः उत्कटा भीषणा जवात् श्वि-
प्रं व्योम्नि गगने अतिष्ठत् स्थितवती ॥ ३ ॥

नियम्य सा मातुल इत्यमर्षं

प्रसेदुषी मामवदच्च बाला ।

अरिर्महीयानजनिष्ट भूमौ

त्वोचितं सम्प्रति चिन्तयेति ॥ ४ ॥

नियम्येति ॥ सा अत्र प्रस्तुता बाला मातुल इति मातृसहोदर इति कृ-
त्वा अमर्षं कोपं नियम्य निगूह्य प्रसेदुषी प्रसन्ना सती मां अवदच्च उक्तवती च ।
भूमौ तव महीयान्-उत्कृष्टः अरिः शत्रुः अजनिष्ट जातः । सम्प्रति इदानीं उचितं
योग्यं यत् तत् चिन्तय विचारयेत्यवददिति सम्बन्धः ॥ ४ ॥

व्याहृत्य मां द्यां प्रति देवनारी-

गणैर्गतायामिति सेवितायाम् ।

देव्यामहं दुश्चरितं स्वमेव

स्मरन् विनिद्रो रजनीमनैषम् ॥ ५ ॥

व्याहृत्येति ॥ इति एवंप्रकारं मां प्रति व्याहृत्य उक्त्वा देवनारीगणैः
अप्सरोगणैः सेवितायां तस्यां देव्यां द्यां स्वर्गं प्रति गतायां सत्यां अहं स्वं मत्सम्ब-
न्धि दुश्चरितं दुर्व्यापारं भगिनीपुत्रवधरूपमकृत्यामित्यर्थः । स्मरन् चिन्तयन्नेव वि-
निद्रः निद्रारहितः रजनीं रात्रिशेषं अनैषं अनयम् ॥ ५ ॥

युद्धेषु देवाः पुरुहूतमुख्याः

भग्ना मया स्थातुमशक्नुवन्तः ।

अश्वान् परित्यज्य विमुच्य नागान्

मुक्त्वा च शस्त्राणि दिशो द्रवन्ति ॥

युद्धेष्विति ॥ युद्धेषु सङ्ग्रामेषु मया भग्नाः पराजिताः पुरुहूतमुख्या इन्द्रा-
दयः देवाः स्थातुं स्वस्थाने वर्तितुं अशक्नुवन्तः असमर्थास्सन्तः अश्वान् परित्यज्य
उपेक्ष्य नागान् गजान् विमुच्य त्यक्त्वा शस्त्राणि आयुधानि च मुक्त्वा उज्जित्वा
दिशः देशान्तराणि प्रति द्रवन्ति धावन्ति । इदानीमपि तथा दृश्यन्त इति वर्त-
माननिर्देशः ॥ ६ ॥

तदेषु नैकोऽपि भुवं गतो मे

शक्नोति कर्तुं प्रतिकूलभावम् ।

महीयसः किं घटते परागः

समीरणस्याभिमुखं प्रसक्तुम् ॥ ७ ॥

तदिति ॥ तत् तस्माद्धेतोः एषु देवेषु मध्ये एकोऽपि भुवं गतः भूलोकं प्राप्तः मे प्रतिकूलभावं प्रतिपक्षत्वं कर्तुं न शक्नोति न समर्थो भवति । परागः भूरेणुः महीयसोऽतिमहत्तः समीरणस्य वायोः अभिमुखं यथा भवति तथा प्रसक्तुं प्राप्तुं किं घटते किं चेष्टते । न शक्तो भवेदित्यर्थः । अतः देवपरागयोश्च प्राकरणि-काप्राकरणिकयोः बिम्बप्रतिबिम्बभावात् दृष्टान्तोऽलङ्कारः । तदुक्तम्—‘चेद्विम्बप्रतिबिम्बत्वं दृष्टान्तस्तदलङ्कृतिरिति ॥ ७ ॥

किमन्यदार्ताभ्यवपत्तिकामः

सुरेषु सन्दर्शितपक्षपातः ।

अजायतोर्व्यामसुरान्निहन्तुं

स एव मन्ये सरसीरुहाक्षः ॥ ८ ॥

किमिति ॥ सः तादृक्प्रभावः सरसीरुहाक्षः विष्णुरेव आर्तानां दुःखितानां अभ्यवपत्तौ अनग्रहे कामः अभिलाषः यस्य सः । ‘अभ्यवपत्तिरनुग्रहः’ इत्यमरः । सुरेषु देवेषु सन्दर्शितः प्रकाशितः पक्षपातः स्नेहः येन तथाभूतस्सन् असुरान् निहन्तुं असुरानिग्रहार्थं उर्व्या अजायत जात इति मन्ये । किमन्यत् अन्यत् किमपि तदेवेत्यर्थः । अयमेव हि देवीवचनेऽभिप्राय इति भावः ॥ ८ ॥

सर्वे वयं दैत्यकुलप्रसूताः

केनापि जाता भुवि कारणेन ।

स तेन सन्नह्यति जेतुमस्मान्

उक्तोऽयमर्थः किल नारदेन ॥ ९ ॥

अस्तु स तावत् असुरान् निहन्तुं किमस्माकं ततो हानिरिति चेत् अत्राह—सर्वे इति ॥ वयं अस्मदादयः सर्वे दैत्यकुले असुरकुले प्रसूताः उदभूताः असुरा एवेत्यर्थः । केनापि अपरिज्ञेयेन कारणेन निर्मितेन भुवि जाताः

मानुषत्वेन वर्तामहे । तेन हेतुना सः विष्णुः अस्मान् जेतुं परिभवितुं सन्नद्यति
उद्युक्तः । कुतः भवतेदमधिगतमिति चेत् अत्राह — अयं अर्थः । वयं असुरा-
शस-भवा इत्येष वृत्तान्तः नारदेनोक्तः । किलेति प्रसिद्धौ । युष्माभः अवि-
दितपूर्वं इति भावः ॥ १९ ॥

भतस्तदुच्छेदविधौ विनिद्राः

यतध्वमद्यैव बलानुरूपम् ।

नखाग्रलाव्यस्तरुङ्कुरात्मा

परश्वधस्यापि ततोऽतिभूमिः ॥ १० ॥

तत् किं अस्माभिः कर्तव्यमिति चेदत्राह — अतः इति । अतः अस्मात्
कारणात् यूयं विनिद्राः जाग्रदुद्युक्तयः तस्य विष्णोः उच्छेदविधौ उन्मूलनकर्मणि ब-
लानुरूप शक्तिसदृशं अद्यैव इदानीमेव यतध्वं प्रयत्नं कुरुत ॥ प्रगतिष्यामहे क्रमण
किं त्वरयेति चेत् अत्र दृष्टान्तेन त्वरयाते — नृवंति । तरु वृक्ष अंकुरात्मा
अंकुरावस्थः नखाग्रेण लाव्यः छेतुं शक्यः । अथवा अवश्यं लाव्यः छेदनीय
एवेत्यर्थः । ततः उपरि अंकुरावस्थायां उपोश्नितस्मन् परश्वधस्य निश्चितवृहत्कुठा-
रस्यापि अतिभूमिः अतिक्रान्तविषयः स्यादीति शेषः ॥ १० ॥

यस्मिन् भवत्याश्रितवत्सलत्वं

विप्रेषु यस्यास्ति विशेषसङ्गः ।

मनोहरं यश्च बिभर्ति रूपं

वधं स बालोऽर्हति मत्सकाशात् ॥ ११ ॥

सः कुत्रास्ते । कथं वा ज्ञायत इति चेदत्राह — यास्मिन्निति ॥ यस्मिन्
बाले आश्रितेषु जनेषु वत्सलत्वं वात्सल्यं भवति । यस्य विप्रेषु विशेषेण अतिशयेन
सङ्गः सक्तिः अस्ति । असाधारणी भक्तिरिति यावत् । यश्च मनोहरं द्रष्टृणां आन-

न्दकरं रूपं विभर्ति तयो ह्येने विष्णुवंशसम्भवा इति भावः । तदुक्तम् — 'विप्रेषु भक्तो विधुरो दयालुः विद्याविशुद्धो विमलहृत्कान्तिः । विवेकशाली च विभाव्यते यः स एव विष्णुर्भुवं मर्त्यरूप' इति । सः तादृशः बालः मत्सकाशात् वधं अर्हति । भवाद्विः सः हन्तव्य इत्यर्थः ॥ ११ ॥

मखाश्च तत्प्रीतिकृतो निवार्याः
निवारणीयां श्रुतिरग्रिमाऽपि ।
तृणीकृताशेषजनप्रभावा

संस्तौति या तन्महिमानमेव ॥ १२ ॥

मखा इति ॥ भवाद्विः तस्य विष्णोः प्रीतिकृतः प्रियङ्कराः मखाः यागाश्च निवार्याः निहन्तव्याः । आप्रमा श्रुतिः उपनिषत् सा च निवारणीया निराद्वया । किं अनया वार्तयति चेदन्ताह — या श्रुतः तृणीकृतः तृणवत् अनाहतः अशेषस्य विष्णुव्यतिरिक्तस्य जनस्य प्रभावैः उत्कर्षः यया तादृशी सतां तस्य विष्णोः महिमानं महत्त्वमेव संस्तौति तस्यैव प्रशंसति । तस्यां अनिवारितायां तद्वर्द्धिता विष्णुभक्तिः लोकस्य न विरमेदिति भावः ॥ १२ ॥

गते विरामं गरुडध्वजेऽस्मिन्
मखेषु सर्वत्र निवारितेषु ।
सुरेषु सर्वेष्वपि दुर्बलेषु

हस्ते भविष्यत्यमरावती नः । १३ ॥

गत इति ॥ अस्मिन् अस्मान् द्रष्टुं अवतीर्णे गरुडध्वजे विष्णौ विरामं अवसानं गते सति सर्वत्र सर्वप्रदेशेषु मखेषु यज्ञेषु अथवा सर्वेषु नित्यनैमित्तिकेषु कर्मसु निवारितेषु प्रतिषेद्धेषु सत्सु सर्वेषु सुरेषु देवेष्वपि दुर्बलेषु क्षीणबलेषु । 'अत्र मेव हि शरीरिणां बल'मिति वचनात् मखप्रणाशात् मखाशिनः पुनः न जीवेद्व्यति

भावः । अतः तेष्वपि बलहीनेषु सत्सु अमरावती नः अस्माकं हस्ते भविष्यति
अधीना भविष्यतीत्यर्थः ॥ १३ ॥

इत्यूचुषस्तस्य पदोपकण्ठं

नीराजयन्तो मकुटप्रभाभिः ।

अवादिषुर्विक्रमदर्पितास्ते

कृताट्टहासध्वनिकम्पिताशाः ॥ १४ ॥

इतीति ॥ ते प्रलम्बप्रमुखाः इत्यूचुषः एवं उक्तवतः तस्य कंसस्य पदो-
पकण्ठं चरणसमीपं मकुटानां किरीटानां प्रभाभिः नीराजयन्तः नीराजनविधिमिव कु-
र्वन्तः । पदान्तिके प्रणमन्त इत्यर्थः । विक्रमेण स्वपराक्रमेण दर्पिताः संजाताहङ्काराः
अत एव कृतेन अट्टहासध्वनिना सिंहनादेन कम्पिताशाः चलितदिगन्तास्सन्तः अवा-
दिषुः उक्तवन्तः ॥ १४ ॥

किं चिन्तया पार्थिव भुङ्क्ष्व भोगान्

अस्मासु जीवत्सु कुतो रिपुस्ते ।

कथं मयूखेषु परिस्फुरत्सु

सरोजबन्धोस्तमसाऽभिभूतिः ॥ १५ ॥

उक्तिप्रकारमाह—किमिति ॥ हे पार्थिव राजन् चिन्तया किं प्रयोज-
नम् । 'विचिन्तयन्दुश्चरितं मदीय'मित्यादि यदुक्तं भवता तथाविधदुश्चिन्ता न कर्त-
व्येत्यर्थः । भोगान् इच्छानुरूपसुखसाधनानि भुङ्क्ष्व । कामचारानुज्ञायां लोट् ।
अस्मासु मन्त्रिप्रवरेषु सत्सु ते तव रिपुः शत्रुः कुतः कुत्र सम्भवति । अत्र दृष्टान्त-
माह—मयूखेषु राक्षसेषु परितः सर्वतः स्फुरत्सु प्रदीप्यमानेषु सत्सु सरोजबन्धोः सू-
र्यस्य तमसा अन्धकारेण अभिभूतिः अभिभवः कथं भवति । तमः कर्तृकात्माप-
जयः कथं स्यादित्यर्थः ॥ १५ ॥

अमातरिश्वानमहव्यवाहं
असूर्यशीतांशुमवज्रपाणिम् ।

अनच्युतेशानपितामहं च
द्रष्टासि राजन्नचिरेण लोकम् ॥ १६ ॥

अमातरिश्वानमिति ॥ हे राजन् त्वं लोकं भुवनं अचिरेण श्विप्रमेव मात-
रिश्वा वायुः न विद्यते यत्रेति तादृशं द्रष्टासि द्रक्ष्यसि । एवं उत्तरत्रापि । अवि-
द्यमानः हव्यवाहः अग्निः यत् । अविद्यमानौ सूर्यशीतांशू यत्र । आविद्यमानः वज्र-
पाणिः इन्द्रः यत्र । अविद्यमानः अच्युतः विष्णुः ईशानः शिवः पितामहः ब्रह्मा
यत्र, तथाविधं द्रष्टासि ॥ ॥ १३ ॥

इत्यूचुषस्तानुचितोपचारैः
सम्भाव्य कृत्येषु समादिदेश ।

स देवकीमानकदुन्दुभिं च
विमोचयामास च बन्धनस्थौ ॥ १७ ॥

इतीति ॥ सः कंसः इत्यूचुषः एवं उक्तवतः तान् प्रलम्बादीन् उचितैः
योग्यैः उपचारैः अन्नपानाभरणादिसम्मानैः सम्भाव्य पूजयित्वा कृत्येषु जगध्वंसन-
रूपकार्येषु समादिदेश सम्यक् नियुक्तवान् । बन्धनस्थौ बन्धने स्थितौ देवकीं
आनकदुन्दुभिश्च विमोचयामास विगतबन्धौ कृतवांश्च ॥ ॥ १७ ॥

लब्ध्वा निधानं न तथा दरिद्रो
गतिं समासाद्य तथा न पङ्गुः
तथा न चान्धो दृशमाप्य हृष्येत्
यथाऽऽसपुत्रस्स जहर्ष नन्दः ॥ १८ ॥

लब्ध्वेति ॥ आसपुत्रः प्राप्ततनयोत्पत्तिः सः नन्दः नन्दगोपः यथा येन प्रकारेण जहर्ष हृष्टवान् तथा तादृशप्रकारं दरिद्रः निर्द्धनः निधानं निक्षेपकुम्भं लब्ध्वाऽपि न हृष्यत् हृष्टो न भवत् । तथा पंगुः पदा खञ्जः गतिं स्वच्छन्द-गमनं समासाद्य प्राप्य न हृष्येत् । तथा अन्धः नष्टलोचनः दृशं दर्शनं अवाप्य लब्ध्वा न च हृष्येदिति । एषां यः हर्षः भवेत् ततोऽधिको नन्दस्य हर्षः अभूदित्यर्थः ॥

॥ १८ ॥

तपने चरमाचलं प्रपन्ने

तमसा च स्थगितेषु दिङ्मुखेषु ।

यमुनातटवासिनं तमूचे

वसुदेवः प्रतिपद्य नन्दगोपम् ॥ १९ ॥

तपन इति । तपने सूर्ये चरमाचलं अस्ताचलं प्रपन्ने प्राप्ते सति तमसा अन्धकारेण दिङ्मुखेषु दिगन्तरेषु च स्थगितेषु आच्छादितेषु सत्सु वसुदेव यमुनातटे वस्तुं शीलमस्येति तथाभूतं तनयोत्पत्तिप्रहृष्टं नन्दगोपं प्रतिपद्य प्राप्य बहु-मान्यं च । 'प्रतिपत्तिस्तु गौरवे । प्राप्ता'विति वचनात् । उवाच उक्तवान् । व-सन्तमालिकावृत्तमिदम् । 'विषमे ससजा गुरु समे चेत् सभरा गौ च वसन्तमा-लिका स्यादिति लक्षणात् ॥

॥ १९ ॥

तपसा तव नन्दगोप मन्ये

फलितं जन्मसहस्रसञ्चितेन ।

ऋणमन्यमपोहितुं त्वदीयं

यदयं पुत्रनिधिः समाविरासीत् ॥ २० ॥

तपसेति ॥ हे नन्दगोप तव जन्मसहस्रेषु बहुषु जन्मान्तरेषु सञ्चितेन समूहीकृतेन तपसा फलितं फलं दर्शितमिति अहं मन्ये कल्पयामि । यत् यस्मात् कारणात् पुत्र एव निधिः निक्षेपः अन्त्यं ऋणं पितृविषय

सन्तत्या निष्केतव्यं त्वदीयं तव ऋणं अपोहितुं निराकर्तुं सम्यक् आविरासीत्
आविर्भूतः । लब्धनिश्चयेन किं दुर्लभं ऋणमोचनमिति द्योत्यते ॥ १० ॥

इह खेलति पूतनेति कृत्या

शिशुहत्यानिरता पुरोपकण्ठे ।

तदहर्निशमत्र रक्षणीयो

नयनानन्दकरः सुतस्त्वयाऽयम् ॥ २१ ॥

इहोति ॥ इह अस्मिन् प्रदेशे पुरस्य उपकण्ठे समीपे शिशुहत्यायां
बालवधे निरता तत्परा पूतनेति पूतनाख्या कृत्या पिशाची खेलति सलीलं सखर-
ति । शिशुमारणमेव अस्याः क्रीडति भावः । तत् तस्माद्धेतोः अत्र अस्मिन् समये
त्वया नयनयोः आनन्दकरः अयं सुतः पुत्रः अहर्निशं अहानि निशायाश्च रक्षणीयः
रक्षितुमर्हः ॥ २१ ॥

अथवा किमिवास्यते त्वयाऽस्मिन्

निजमुत्सृज्य पदं पुरोपकण्ठे ।

सविधे न वसन्ति बुद्धिमन्तः

फणिनो वायुसखस्य भूपतेश्च ॥ २२ ॥

अन्यच्च । राजकुलसञ्चारोऽप्यनुचित इत्याह

अथवेति ॥ अथवेति पश्चान्तरद्योतकमव्ययम् । त्वया निजं आत्मीयं
पदं स्थानं गोकुलं उत्सृज्य उपेक्ष्य अस्मिन् पुरस्य उपकण्ठे राजधान्याः समीपे
किमिव किमर्थम् । किमिवेत्येकमव्ययम् । आस्यते रक्षीयते तत् असांप्रतमित्याह—
बुद्धिमन्तः मतिमन्तः विवेकिन इत्यर्थः । फणिनः सर्पस्य, वायुसखस्य अग्नेः भूपते-
राज्ञश्च सविधे सन्निधौ न वसन्ति न वासं कुर्वन्ति । अपायस्य अतिमुलभत्वा-
दिति भावः ॥ २२ ॥

प्रतिवेदि निविष्टपूर्णकुम्भं
 विलसत्तोरणमुज्ज्वलप्रदीपम् ।
 ब्रज गोकुलमाकुलं प्रजाभिः
 भवदीयागमनप्रहर्षिणीभिः ॥ २३ ॥

अस्मिन् समये तु विशेषतो न परित्याज्यं गोकुलमित्याह—

प्रतिवेदीति ॥ त्वं गोकुलं गोष्ठं ब्रज गच्छ । प्राप्तकाले लोढ ।
 तदागमने तत्र सम्भाव्यमानविशेषमाह विशेषणचतुष्टयेन— प्रतिवेदि वेदिषु निविष्ट-
 पूर्णकुम्भं निहितकनकादिपूर्णकलशं विलसत्तोरणं उच्छ्रितध्वजादिना शोभमानबहि-
 द्वारम् । 'तोरणोऽस्त्री बहिर्द्वार'मित्यमरः । उज्ज्वलन्तः प्रज्वलन्तः प्रदीपाः यस्मिन्
 तथाभूतम् । भवदीयेन आगमनेन हेतुना प्रहर्षिणीभिः प्राप्तहर्षशीलाभिः प्रजाभिः
 गोपगोपीजनैः आकुलं सङ्कीर्णम् । भवत्प्राप्तावेवं भविष्यतीत्यर्थः ॥ २३ ॥

शिशुरस्ति ममापि रौहिणेयः
 भवदीये विषये विवर्द्धमानः ।
 स च साधु निरीक्ष्य राक्षितव्यः
 वपुषा केवलमावयोर्हि भेदः ॥ २४ ॥

शिशुरिति ॥ ममापि शिशुः बालः रौहिणेयः रोहिणीसुतः भवदीये विषये
 देशे विवर्द्धमानोऽस्ति विद्यते । स च साधु सम्यक् निरीक्ष्य निरीक्षणं इष्टदानेन
 लालनम् । तन् कृत्वा राक्षितव्यः तातव्यः । त्वयेति शेषः । ननु त्वदीयः मया कथं
 राक्षितव्यः इति चेत् अत्राह— आवयोः मम च तव च वपुषा शरीरेण केवलं परं
 भेदः । मनस्तु एकमेवेत्यर्थः ॥ २४ ॥

इत्युक्त्वा गतवति देवकीसहाये
 सन्त्रस्तः कथमपि नीतरात्रिशेषः ।

आरोहत्युदयमहीधरस्य शृङ्गं

तिग्मांशौ निजवसतिं प्रति प्रतस्थे । २५ ॥

इतीति ॥ इति एवंप्रकारं उक्त्वा देवकीसहाये वसुदेवे गतवति सन्वस्तः
पूतनापतनशङ्कया भीतः कथमापि यत्नेन नीतः यापितः रात्रेः शेषः येन तादृशः सः
नन्दगोपः तिग्मांशौ सूर्ये उदयमहीधरस्य उदयाद्रेः शृङ्गं आरोहति सति दिनारम्भ
एवेत्यर्थः । निजवसतिं गोष्ठं प्रति प्रतस्थे प्रस्थितवान् । प्रहर्षिणी नाम वृत्तमिदम् ।
'मौञ्जीगस्त्रिदशयतिः प्रहर्षणीय'मिति लक्षणात् ॥ २५ ॥

सचकितमृगमण्डलानि कुर्वन्

शकटशतध्वनिभिर्वनान्तराणि ।

प्रमुदितमथ गोकुलं प्रपेदे

दिशिदिशि मारुतधूतकेतुमालम् ॥ २६ ॥

सचकितेति ॥ शकटानां वाहनविशेषाणां शतस्य समूहस्य । अनेन बहुगो-
पसंघसहितत्वं दर्शितम् । ध्वनिभिः शब्दैः वनान्तराणि विपिनावकाशान् सचकि-
तानि चकितेन भयेन सहितानि मृगमण्डलानि वन्यसमूहाः येषु तादृशानि कुर्वन् ।
अथ अनन्तरं सः नन्दगोपः प्रमुदितं सन्तुष्टजनं दिशिदिशि सर्वास्तु दिक्षु मारुतेन
मारुता धूतकेतुमालं कम्पितध्वजकदम्बं गोकुलं प्रपेदे प्राप्तवान् । पुष्पिताम्रा नाम
वृत्तमिदम् । 'अयुजि न युगरेफतो यकारे युजि च नजौ जरगश्च पुष्पिताम्रा' इति
लक्षणम् ॥ २६ ॥

निजवसतिमभिप्रपद्य तुष्टः

किमपि न कर्म करोति गोपः ।

नवनलिनपलाशचारुनेत्रं

वदनमर्निशमात्मजस्य पश्यन् ॥ २७ ॥

निजेति ॥ नन्दगोपः निजवसतिं आत्मभवनं अभिप्रपद्य अभिगम्य
आत्मजस्य पुत्रस्य नवनीलनस्य नूतनदिकसितांबुजस्य पलाशे पत्रे इव चारुणी
सुन्दरे नेत्रे यस्मिन् तत् तादृशं वदनं मुखं अहर्निशं दिवारात्रं पश्यन् तुष्टः दर्शना-
द्धेतो आतप्रदृष्टस्सन् किमपि कर्म स्नानभोजनादिकमपि न करोति कर्तुं न शक्तो
भवति । तादृशानन्दसागरमग्नत्वादिति भावः । अत्र कवेरपि भक्त्यतिशयेन
आत्मनः तदानीन्तनत्वभावनया करोतीति वर्तमाननिर्देशः ॥ २७ ॥

मुग्धभावमधुरेण रञ्जयन्

शैशवेन हृदयं व्रजौकसाम् ।

गाकुले स विजहार केशवः

श्रीरवारिनिधिमप्यचिन्तयन् ॥ २८ ॥

मुग्धेति ॥ स. केशवः हरिः मुग्धभावेन मोहनत्वभावेन हेतुना मधु-
रेण मनोहरेण शैशवेन बालभावेन व्रजौकसां गोष्ठवासिनां हृदयं रञ्जयन् रागयुक्तं
कुर्वन् गाकुले विजहार क्रीडितवान् । श्रीरवारिनिधिं दुग्धाब्धिमपि अचिन्तयन्
अस्मरन् सन्नित्यनेन निजास्पदादपि गोकुले रमणीयत्वं द्योत्यते । रथोद्धता नाम
वृत्तिमिदम् । 'रात्रराविह रथोद्धता लगा'विति लक्षणात् ॥ २८ ॥

वदनं मधुसूदनः कराभ्यां

चरणांगुष्ठमुपानयत् पिपासुः ।

गलितेव ततः सुरसवन्ती

नखमुक्तामणिदीधितिच्छलेन ॥ २९ ॥

वदनमिति ॥ मधुसूदनः बालकृष्णः कराभ्यां चरणस्य अंगुष्ठं पिपासुः
पातुमिच्छस्सन् वदनं उपानयत् प्रापयामास । अयं हि उत्तानशयनस्य शिशोः

स्वभावः । ततः चरणांगुष्ठतस्वस्यैव मुक्तामणेः दीधितिच्छलेन रश्मिव्याजेन सुरस-
वन्ती गङ्गा गलिता निपतितेवेत्युत्प्रेक्षा * । नत्त्वपह्नुतिः । इवशब्दस्यापि
श्रवणात् ॥ २९ ॥

अमृतांशुरिवापरः प्रमोदं

नयनानां जनयन् स पद्मनाभः ।

भवनं भवनात् करौ कराभ्यां

व्रजयोषिद्भिरनीयताङ्गमङ्गात् ॥ ३० ॥

अमृतांशुरिति ॥ अपरः अमृतांशुरिव चन्द्र इव नयनानां द्रष्टृजनलोच-
नानां प्रमोदं जनयन् उत्पादयन् सः पद्मनाभः बालकृष्णः व्रजयोषिद्भिः गोकुलस्त्री-
भिः भवनात् भवनं अन्यगृहं कराभ्यां सकाशात् करौ अन्यकरौ अङ्गात् उत्सङ्गात्
अङ्गं अन्यस्य उत्सङ्गं अनीयत प्रापितः ॥ ३० ॥

अधः कदाञ्चिच्छकटस्य शायितः

स्वकार्यपर्याकुलया यशोदया ।

स लीलया पादसरोरुहं शनैः

उदञ्चयामास सरोजलोचनः ॥ ३१ ॥

अधः इति ॥ कदाचित् करिषाश्चिदेव स्वकार्ये गृहकृत्यादौ पर्याकुलया
तत्परया यशोदया शकटस्य वाहनावशेषस्य अधःशायितः सरोजलोचनः कृष्णः
पादसरोरुहं एकपादाब्जं लीलया क्रीडया शनैः मन्दं उदञ्चयामास । उद्गमया-
मास । वंशस्थं नाम वृत्तामिदम् । 'जनौ तु वंशस्थमुदीरितं जरा'विति
लक्षणात् ॥ ३१ ॥

मधुभिदश्वरणांभुजताडितं

शकटमाशु समुत्थितमम्बरे ।

विपरिवृत्य पपात महीतले

पटुतरध्वनिपूरितदिङ्मुखम् ॥ ३२ ॥

मधुभिद इति ॥ मधुभिदः कृष्णस्य चरणांबुजेन ताडितं प्रहतं शकटं
आशु क्षिप्रं अम्बरे गगने समुत्थितं समुत्पतितं सृत् विपरिवृत्य ततोऽधोमुखं विनि-
वृत्य महीतले भूतलपृष्ठे पटुतरेण उच्चतरेण ध्वनिना शब्देन पूरितं दिङ्मुखं यथा
भवति तथा पपात पतितम् । द्रुतविलम्बितं नाम वृत्ताभिदम् । 'द्रुतविलम्बितमाह
नमौ भरा'विति लक्षणात् ॥ ॥ ३२ ॥

शकटपतनजन्म नन्दमुख्याः

स्तनितमिव ध्वनितं निशम्य गोपाः ।

किमिदमिति भयेन तत्र जग्मुः

त्वरितगतिच्यवमानकेशबन्धाः ॥ ३३ ॥

शकटेति ॥ नन्दमुख्याः नन्दप्रधानाः गोपाः स्तनितं गर्जितमिव शक-
टस्य पतनात् जन्म जननं यस्य तथाविधं ध्वनितं शब्दं निशम्य श्रुत्वा किमिदमिति
एतत् किं भवेदिति भयेन भीत्या त्वरितया सञ्जातत्वरया गत्या गमनेन च्यवमानाः
अश्रयन्तः केशबन्धाः चिकुरबन्धनानि येषां तथा सन्तः तत्र तस्मिन् प्रदेशे जग्मुः
प्रापुः । यतः श्रुतशब्दः तं देशं प्राप्ता इत्यर्थः ॥ ॥ ३३ ॥

कुचकलशविलग्नपाणिपद्मा

विगलितबन्धमनोज्ञकेशपाशा ।

सपदि सह सखीभिरन्वधावत

कलमणिनूपुराशिक्षिता यशोदा ॥ ३४ ॥

कुचेति ॥ यशोदा कुचकलशयोः स्तनकुम्भयोः विलम्बे विषत्ते निहिते
इत्यर्थः । पाणिपद्मे करांबुजे यस्याः विगलितबन्धः श्लथबन्धनः अतः मुनोज्ञः
अतिरमणीयः केशपाशः प्रशस्तकेशः यस्याः । कलं मधुरं मणिमययोः नूपुरयोः
पादकटकयोः शिञ्जितं रणितं यस्याः तथा सती । सखीभिः सह सपदि नन्दादीन्
अन्वधावत् अन्वाद्रौत् ॥ ३४ ॥

कृतस्मितं कचिदपरिक्षतं सुतं

विलोक्य तं प्रमुदितमानसं परम् ।

ब्रजौकसां सविधनिवासिनां मुखात्

विसिस्मिये विदिततदीयविक्रमा ॥ ३५ ॥

कृतेति ॥ सेत्यतानुवर्तते । सा यशोदा कचिन् प्रदेशे अपरिक्षतं अक्षत-
शरीरं कृतस्मितं तं तादृशं सुतं पुत्रं विलोक्य परं अत्यर्थं प्रमुदितमानसं सन्तुष्टह-
दयं सविधनिवासिनां अन्तिकवर्तिनां ब्रजौकसां गोपानां मुखात् विदितः ज्ञातः
तदीयः तस्य सुतस्य विक्रमः चरणेन शकटपाटवरूपा प्रवृत्तिः यथा तथा सती
विसिस्मिये विस्मिताऽभूत् । ‘पिङ् ईषद्भसने’ इत्यस्माद्धिद् । आत्मनेपदम् ।
रुचिरा नाम वृत्तमिदम् । ‘चतुर्ग्रहेरिह रुचिरा जभस्मगा’ इति लक्षणात् ॥ ३५ ॥

सुतशोणितमेव मन्यमाना

चरणं तस्य निसर्गपाटलं तत् ।

उदमार्जयदंशुकाञ्चलेन

द्रुतमागत्य पुनः पुनर्यशोदा ॥ ३६ ॥

सुतेति ॥ यशोदा तस्य सुतस्य निसर्गेण स्वभावेन पाटलं अरुणं
तच्चरणं पादतलमेव सतशोणितं गलितरक्तमिति मन्यमाना अवबुध्यमाना सती द्रुतं
आगत्य सत्वरं उपेत्य अंशुकाञ्चलेन वस्त्राग्रेण पुनः पुनः भूयोभूयोऽपि उदमार्जयत्
मार्जनं कृतवती ॥ ३६ ॥

तिलकं मधुविद्विघ्नो ललाटे

रजसा गोमयजन्मना विधाय ।

उरसा परिरभ्य नन्दगोपः

सुचिरं तस्य सुमङ्गलानि दध्यौ ॥ ३७ ॥

तिलकपिति ॥ नन्दगोपः मधुविद्विषः कृष्णस्य ललाटे फालं गोम-
यात् जन्म यस्य तादृशेन रजसा गोमयपरागेण तिलकं विशेषकं विधाय कृत्वा इदं
अमङ्गलानिवृत्त्यर्थम् । यदाहुः — ‘गोमयो लनं कुर्यात् अशुभस्य प्रशान्तय’ इति ।
उरसा निजवशसा परिरभ्य तं आश्लिष्य तस्य सुमङ्गलानि शोभनकल्याणानि चिरं
दीर्घकालं दध्यौ ध्यातवान् । शकटपातभीतः सन्निहितः परं एवंविधानर्था मा भूव-
न्निति कुलदैवतानि प्रार्थितवानित्यर्थः ॥ ३७ ॥

शकटं मधुसूदनस्य दृष्ट्वा

चरणोदञ्चनविभ्रमेण भग्नम् ।

अथ वारिनिधेर्विवेश गर्भं

स्वरथस्यापि विशङ्क्य भङ्गमर्कः । ३८

अथ अस्तमनवर्णनमारभते —

शकटमिति ॥ अथ अनन्तरं अर्कः सूर्यः मधुसूदनस्य चरणोदञ्चनेन
पादोत्क्षेपरूपेण विभ्रमेण विलासेन भग्नं शकलितं शकटं दृष्ट्वा स्वरथस्य आत्मरथ-
स्यापि भङ्गं विशङ्क्य वाहनभङ्गे प्रवृत्तोऽयं कृष्णः मद्रथमपि कदाचित् भङ्क्ष्यतीति
जातशङ्क इव वारिनिधेः गर्भं विवेश प्रविष्टवान् । अत्र इवादिशब्दाभावात्
गम्योत्प्रेक्षा ॥ ३८ ॥

परितः स्फुरता नवेन सन्ध्या-

महसा पल्लवपाटलेन लिप्ताः ।

पतिता इव पावके विरेजुः

ककुभो दुस्सहभानुविप्रयोगात् ॥ ३९ ॥

परित इति ॥ परितः समन्तात् स्फुरता प्रकाशमानेन नवेन पङ्कवं तरु-
किसलयमिव पाटलेन अरुणेन सन्ध्यायाः महसा तेजसा लिप्ताः स्पृष्टाः कुङ्कुमादि-
चर्चिता इवेत्यर्थः । ककुभः दिशः विरेजुः शुशुभिरे । अतोत्प्रेक्षते—दुस्सहः
सोढुं अशक्यः भानोः विप्रयोगः यासां तथाभूतत्वात् पावके पतिताः शरीरत्यागार्थं
अग्निं प्रविष्टा इवेति । प्रियतमाविरहे पतिव्रतानां इदं उचितमेवेति भावः ॥ ३९ ॥

क्षुभितश्चिरमम्बरांबुराशिः

तपनस्यन्दनवाहनावगाहात् ।

स्फुरदुद्भटतारकापदेशात्

सहसाऽऽकीर्यत फेनमण्डलेन ॥ ४० ॥

क्षुभित इति ॥ तपनस्यन्दनस्य सूर्यरथस्यैव वाहनस्य प्रवहणस्य अव-
गाहात् मञ्जनाद्धेतोः अम्बरमेव अम्बुराशिः चिरं अत्यर्थं क्षुभितः चलितः सहस्र-
तत्क्षणमेव स्फुरन्तीनां शोभमानानां उद्भटानां प्रकाशानां तारकाणां नक्षत्राणां अपदे-
शात् व्याजात् । तादृशं अपदेशं आश्रित्येति ल्यब्लोपे पञ्चमी । फेनानां मण्ड-
लेन समूहेन आकीर्यत आकीर्णः व्याप्त इत्यर्थः । अब्धौ हि महतो यानपात्रस्य
मञ्जने फेनोद्गमः सम्पद्यते ॥ ४० ॥

अहिमरुचि रसातलं प्रविष्टे

भयचकितः स्वविनाशमाकलय्य ।

तत इव तरसोत्पतन्नसीमा

तिमिरभरः पृथिवीतलं प्रपेदे ॥ ४१ ॥

सरसिरुहवने गतेऽपि निद्रां

कथमिव ते नयनांबुजे विनिद्रे ।

श्रुतिपरिचयशालिनो हि कर्म

स्वजननिषेवितमेव संश्रयन्ते ॥ ४६ ॥

सरसिरुहान्तं ॥ हे सुत सरसिरुहाणां पद्मानां वने समूहे निद्रां गतेऽपि प्रकुलिते सत्यां ते नयने एव अम्बुजे कथमिव कुतः हेतोः विनिद्रे निद्रारहिते वि-
कसिते एव वर्तेत इति शेषः । श्रुतिपरिचयेन शास्त्रशीलनेन । कर्णाम्यर्णवि-
स्तीर्णतयेत्यपि च स्फुरति । शालिनः श्लाघ्याः । 'शल श्लाघाया'मिति धातुः ।
स्वजननिषेवितं स्वीयजनानुष्ठितं कर्मैव आश्रयन्ते अङ्गीकुर्वन्ते । हि यस्मात् तस्मात्
स्वजातिषु पदमेषु सुष्ठेषु तव नेताम्बुजाभ्यामपि स्वप्नुमुचितमिति भावः ॥ ४६ ॥

तद्भवनिश्रवणजातकौतुका

बालजीवितविलोपविश्रुता ।

आजगाम गगनेन पूतना

यातना तनुमतीव देहिनाम् ॥ ४७ ॥

तदिति ॥ बालजीवितानां शिशुप्राणानां विलोपेन विनाशनेन विश्रुता
प्रीतिर्या पूतना देहिनां प्राणभृतां यातना तीव्रवेदनैव तनुमती शरीरिणीव वर्तमाना
तद्भवनिश्रवणेन तस्याः यशोदायाः बालस्वापनगानस्य श्रवणेन जातकौतुका । अत्र
केनचित् बालेन भाव्यं तदेन हनिष्यामिति कुतूहलवतीत्यर्थः । आजगाम आजगामाशमर्णेण
आजगाम प्राप्ता ॥

॥ ४७ ॥

साऽवतीर्य नभसो निशाचरी

गूढमेव निषसाद कुत्रचित् ।

सा च सुप्त इव वीक्षिते सुत

स्वापमाप सरसीरुहेक्षणा

॥ ४८ ॥

सेति ॥ सा निशाचरी रात्रिसञ्चारशीला पूतना नभसः अवतीर्थ गग-
नात् अवतीर्णा कुत्रचित् कापि प्रदेशे गूढमेव प्रच्छन्नैव यशोदायाः निद्रां प्रतीक्षमाणा
निषसाद् निषण्णा । सा यशोदा च सुप्ते सुप्त इव वीक्षिते निद्रां प्राप्तः स्यादित्यवगते
सति स्वापमाप निद्रां प्राप्तवती । सुतस्य स्वापस्तु पूतनावधप्रस्तावनारूप इत्यजानती
सेयमिति कविः सान्तर्हासमाह सरसीरुहेक्षणेति । केवलमुन्दरीत्येवेति भावः ॥

कृष्णमङ्गमधिरोप्य निर्दया

दातुमारभत पूतना स्तनम् ।

यत्पयोधरमुखे मुखार्पणात्

आयुषा शिशुजनो वियुज्यते ॥ ४९ ॥

कृष्णमिति ॥ यत्पयोधरमुखे यस्याः पूतनायाः स्तनचूचुके मुखस्य अर्प-
णात् निवेशाद्धेतोः शिशुजनः आयुषा प्राणैः वियुज्यते वियुक्तो भवति । सा तादृशी
निर्दया निष्कृपा पूतना कृष्णं अङ्गं उत्सङ्गं अधिरोप्य स्तनं दातुं स्तन्यं पाययितुं
आरभत आरब्धा ॥

॥ ४९ ॥

पाञ्चजन्यमिव पूतनास्तनं

पाणिपल्लवयुगेन पीडयन् ।

आननेन मधुशत्ररान्तरा-

नाददे स तु ततः समीरणान् ॥ ५० ॥

पाञ्चजन्यमिति ॥ स तु कृष्णस्तु पाणिपल्लवयोः पल्लवतुल्ययोः पाण्योः
युगेन पूतनायाः स्तनं पाञ्चजन्यं आत्मनः शङ्खमिव पीडयन् । गृहणन् । मधुश -

रिति शत्रुषु निर्देयत्वं द्योत्यते *। आननन आस्येन ततः तस्याः शरीरात् आन्तरान् समीरणान् प्राणवायून् आददे आकृष्टवान् ॥ ५० ॥

विप्रकीर्णकचबालपल्लवा

भग्नबाहुविटपा निशाचरी ।

सा पपात भुवि घोरनिस्खना

मारुताहतमहीरुहोपमा ॥ ५१ ॥

विप्रकीर्णैति ॥ विप्रकीर्णा. विप्रश्चमाः कचाः शिरोरुहा एव बालपल्लवाः यस्याः । कचानां कपिलवर्णत्वात् पल्लवत्वेन रूपणम् । भग्नो बाहु एव विटपौ यस्यास्ता । निशाचरी पूतना घोरनिस्खना भीषणनादा सती भुवि मारुतेन आहतः भञ्जितः महीरुहः वृक्षः उपमा सादृश्यं यस्यास्ता पपात पतिता ॥ ५१ ॥

झटिति व्यपनीतगाढनिद्रो

महता तेन रवेण पूतनायाः ।

प्रतिपत्तुमियाय तां प्रवृत्तिं

सह गोपालगणेन नन्दगोपः ॥ ५२ ॥

झटिति ॥ पूतनायाः महता उच्चैस्तेरेण तेन रवेण व्यपनीता व्यपगता गाढनिद्रा यस्य सः नन्दगोपः सहगोपालगणेन गोपालसमूहेन सह तां प्रसिद्धां प्रवृत्तिं वृत्तान्तं प्रतिपत्तुं ज्ञातुं झटिति शीघ्रं इयाय गतवान् ॥ ५२ ॥

तस्याः शरीरमधिरुह्य विचेतनायाः

क्रीडन्तमम्बुरुहलोचनमीक्षमाणाः ।

तस्थुः समुन्मिषितविस्मयनिर्विकाराः

नासाधिरोपितकरांगुलयोऽमुहूर्तम् ॥ ५३ ॥

तस्या इति ॥ पूर्वश्लोके गोपालगणेन सह नन्दगोप इत्युक्तमेव समग्रम-
नुवर्तते । अतस्त इत्यध्याहार्यम् । ते नन्दगोपादयः विचेतनायाः परेतायाः
तस्याः पूतनायाः शरीरं शवकलवरं आधिरूढ्य उपरि शयित्वा क्रीडन्त करचरणचल-
नक्रीडां कुर्वन्तं अम्बुरुहलोचनं कृष्णं ईक्षमाणाः पश्यन्तः समुन्मिषितन सम्याक्-
सितेन विस्मयेन आश्चर्यरसेन निर्विकाराः निश्चलाः । नासां नासाम्रं अधिरोपेताः
तत्र निवेशिताः करांगुलयः तर्जन्यः प्रैः तथा सन्तः मुहूर्तं श्रणं तस्थुः स्थितवन्तः ।
वसन्ततिलकं नाम वृत्तमिदम् । 'उक्तं वसन्ततिलकं नभजाजगौग' इति
लक्षणात् ।

॥ ५३ ॥

नन्दः प्रमृज्य नयने मुहुरश्रपूर्णे

पुत्रं कृतान्तमुखनिर्गलितं निदध्यौ ।

दध्यौ च तस्य नितरामभिवृद्धिकामः

तत्त्वं परं त्स हृदयेन समाहितेन ॥ ५४ ॥

नन्द इति ॥ नन्दगोपः मुहुः पुनःपुनः अश्रुपूर्णे प्रमोदबाष्पावृते नयने
प्रमृज्य पुत्रं कृतान्तस्य अन्तकस्य मुखतः वक्त्रात् निर्गलितं निपातितमिव निदध्यौ
दृष्टवान् । मृतं जीवितं यावता ग्रहर्षेण पश्यति तथा निध्यातवानित्यर्थः । तस्य
सुतस्य नितरां भृशं अभिवृद्धिकामः अम्बुदयं वाञ्छन् सः नन्दः समाहितेन समाधि-
स्थेन हृदयेन तत्त्वं परं ब्रह्मस्वरूपं दध्यौ ध्यातवांश्च ॥

॥ ५४ ॥

श्यामलः कमलपत्रलोचनो

नीलकुन्तलभरः शुचिसितः ।

ध्यायतो मनसि तस्य सन्निधिं

पुत्र एव विदधे पुनःपुनः ॥ ५५ ॥

श्यामल इति ॥ ध्यायतः निष्कलं ब्रह्मध्यानं कुर्वतः तस्य नन्दस्य मनसि श्यामलः मेषश्यामवर्णः कमलपत्रलोचनः पद्मपत्रविशालेश्वणः नीलकुन्तल-
भरः स्निग्धमेषकचभारः शुचिस्मितः शुभ्रमन्दहासः पुत्र एव स्वतनूजः श्रीकृष्ण एव सकलविग्रह एव पुनःपुनः सन्निधिं सन्निधानं प्रत्यक्षवीक्षणविषयं विदधे कृतवान् ॥

न क्षमं भवति पुत्रवासना-

निस्तरं हृदयमच्युतस्मृतौ ।

इत्यशेषदुरितापहारिणीः

अग्रजन्मभिरकारयत् क्रियाः ॥ ५६ ॥

न क्षममिति ॥ पुत्रवासनया पुत्रचिन्ताभ्याससंस्कारेण निस्तरं दृढतरं हृदयं अच्युतस्य परमात्मनः स्मृतौ स्मरणविषये न क्षमं भवति न शक्नोति । किं करोमीति भावः । किन्त्वन्यैः कारयाम्येवेति निश्चित्येत्यर्थः । अग्रजन्मभिः ब्राह्मणैः प्रयोज्यकर्तृभिः अशेषदुरितापहारिणीः निखिलपापानि अपहर्तुं शीलमाप्तामिति तादृशीः क्रियाः शान्तिकपौष्टिकादिसत्कर्माणि कारयामास कर्तुं प्रयुक्तवान् ॥ ५६ ॥

पूतनाचरितभावनाभवं

दारुणं हृदयदारणं पितुः ।

श्रीपतिः शमयति स्म वैशसं

क्रीडितैरखिललोकमोहनैः ॥ ५७ ॥

पूतनेति ॥ श्रीपतिः श्रीकृष्णः पूतनायाः चरितस्य दुश्चेष्टितस्य भावनायाः पुनःपुनरनुसन्धानात् भवः उद्भवः यस्य । अतः दारुणं हृदयदारणं हृदयभेदनं पितुः नन्दस्य वैशसं दुःखं अखिललोकस्य सर्वजनस्य मोहनैः मनोहरैः क्रीडितैः लीलाभिः शमयति स्म शमं प्रापितवान् ॥ ५७ ॥

स लोचने किञ्चिदुपान्तघूर्णिते

निधाय मातुर्वदने शुचिस्मितः ।

पयोधरं पाणियुगावलम्बितं

मनश्च तस्या मधुसूदनः पपौ ॥ ५८ ॥

स इति ॥ सः तथाविधक्रीडाशाली मधुसूदनः किञ्चित् ईषत् उपान्तयोः
अंचलयोः घूर्णिते सङ्कोचिते लोचने मातुः यशोदायाः वदने निधाय निश्चिप्य कृत-
स्मितः विहितमन्दहासस्सन् पाणियुगेन अवलम्बितं धृतं पयोधरं स्तनं तस्याः मातुः
मनश्च हृदयं च पपौ पीतवान् । तद्दर्शने मनोऽपि तदायत्तमासीदित्यर्थः ॥ ५८ ॥

पाणिजानुपरिचक्रमश्रम-

स्वेदबिन्दुमधुरं मुखं वहन् ।

धूसरेण वपुषा जनार्दनः

गोकुलं निखिलमन्वरञ्जयत् ॥ ५९ ॥

पाणीति ॥ जनार्दनः पाणिभ्यां जानुभ्यां च परितश्चक्रमः सञ्चारः
तद्धेतुकात् श्रमात् आयासात् सञ्जातैः स्वेदबिन्दुभिः घर्मजकणैः मधुरं सुन्दरं मुखं
वहन् धूसरेण भूरजशबलवर्णेन वपुषा उपलक्षितः निखिलं निश्शेषं गोकुलं गोष्ठ-
वासिजनं अन्वरञ्जयत् अनुरक्तमकरोत् । सर्वेषां आनन्दं कृतवानिति यावत् ॥ ५९ ॥

परिभ्रमन्तं मुवि पाणिजानुना

गवामधस्तात् प्रविशन्तमेकदा ।

सुतं यशोदा गृहकृत्यतत्परा

बबन्ध पाशेन बलादुलूखले ॥ ६० ॥

परीति ॥ गृहकुल्ये देवाराधनदधिमन्थनादिव्यापारे तत्परा निरता
यशोदा एकदा कदाचित् भुवि पाणिजानुना पाणिभ्यां जानुभ्यां च । प्राण्यङ्गत्वात्
एकवद्भावः । परिभ्रमन्तं परितस्सञ्चरन्तं गवां पशूनां अधस्तात् अधोभागं प्रवि-
शन्तं मृतं कृष्णं बलात् मैत्रं गावः क्षुरपातेन कदाचित् परिभवेयुरिति तं अनिच्छन्त-
मप्यादायेत्यर्थः । पाशेन उलूखले बन्ध नियमितवती ॥ ६० ॥

जनो हि यः कर्म करोति यादृशं

स सर्वथा तादृशमश्नुते फलम् ।

बलिः पुराऽबध्यत येन दानवः

स लोकनाथोऽपि तदाप बन्धनम् । ६१ ॥

जन इति ॥ यः जनः यादृशं कर्म करोति सः जनः सर्वथा सर्वप्रका-
रेणापि तादृशं तदनु रूपं फलं अश्नुते लभते हि । प्रसिद्धमिदम् । तथा हि—
पुरा पूर्वं येन भगवता बलिः महाबलिर्नाम दानवः असुरः अबध्यत बद्धोऽभूत् ।
सः लोकनाथः विश्वनाथस्सन्नपि बन्धनं आप प्राप्तवान् । यत् यस्मात् पूर्वकृतबलि-
बन्धनस्य फलमेव इदानीं उलूखले बन्धनं अनुभूतमित्यर्थः । सामान्येन विशेष-
समर्थनरूपोऽर्थान्तरन्यासः ॥ ६१ ॥

निखिलभुवनमुक्तिदे मुरारौ

भगवति गाढमुलूखले निबद्धे ।

परिशिथिलसमाधिराविरासीत्

मनसि महामुनिमण्डलस्य हासः ॥ ६२ ॥

निखिलेति ॥ निखिलेभ्यः सर्वेभ्यः भुवनवासिभ्यः मुक्तिदे मोक्षप्रदे
भगवति मुरारौ विष्णौ गाढं मृशं उलूखले निबद्धे नियमिते सति महामुनिमण्डलस्य

महतः महर्षिसमूहस्य मनसि परिशिथिलसमाधिर्गलितसमाधिबन्धः हासः स्मितं
आविरासीत् आविर्भूतः । बन्धमोचनबन्धोर्तप बन्धनापात्तिः विस्मयनीयेति कारणम् ॥

निषीद लोलेति निबध्य सस्मितं

चकार कार्याणि चकोरलोचना ।

अनादरेण भ्रमयन्नुलूखलं

विनिर्ययौ विश्वपतिः स्वमन्दिरात् ॥ ६३ ॥

निषीदेति ॥ चकोरलोचना सुन्दरी । किञ्चित्कोपारुणलोचनेति भावः ।
लोल चपलस्वभाव निषीद एवं बद्धस्तिष्ठेति सस्मितं यथा तथा निबध्य तं नियम्य
कार्याणि गृहप्रयोजनानि चकार कृतवती । स विश्वपतिः विष्णुः अनादरेण अना-
स्थया । प्रयासं विनेत्यर्थः । उलूखलं भ्रमयन् तिर्यक् सञ्चारयन् स्वमन्दिरात्
गृहोदरात् विनिर्ययौ बहिर्निर्जगाम ॥ ६३ ॥

उपेयिवांसौ ककुभद्भुमात्मतां

महीयसा नारदशापतेजसा ।

अतिष्ठतामध्वनि कैटभद्विषः

कुबेरपुत्रौ तरसैव रिङ्खतः ॥ ६४ ॥

उपेयिवांसाविति ॥ महीयसा गुरुतरेण नारदशापस्य नारदप्रयुक्तस्य
निग्रहवचनस्य तेजसा प्रभावेन ककुभद्भुमोऽर्जुनतरुः । 'ककुभोऽर्जुन' इत्यमरः ।
तदात्मतां तत्स्वरूपतां उपेयिवांसौ प्राप्तौ । 'उपेयिवाननाश्वाननूचानश्चे'ति निपाति-
तः । कुबेरपुत्रौ कलकूबरमाणेऽप्रीवनामानौ धनदात्मजौ तरसा बलात्कारेणैव रिङ्खतः
संश्लिप्तपदं गच्छतः कैटभद्विषः कृष्णस्य अध्वनि मार्गे अतिष्ठतां स्थितौ ॥ ६४ ॥

स सन्निकृष्य स्थितयोः परस्परं

महीरुहोर्मध्यपथेन निःसरन् ।

गतेन तिर्यक्त्वमुलूखलेन तौ

बभञ्ज दामोदरगन्धवारणः ॥ ६५ ॥

स इति ॥ सः तथा गच्छन् दामोदरः एव गन्धवारणः मत्तगजः । तद्-
भञ्जनौचित्याद्वारणत्वेन निरूपणम् । परस्परं अन्योन्यं सन्निकृष्य सम्मिलितौ भूत्वा
स्थितयोः महीरुहोः ककुभद्रमयोः मध्यपथेन मध्यमार्गेण निस्सरन् निर्गच्छन् तिर्यक्त्वं
तिरश्चीनतां गतेन प्राप्तं उलूखलेन करणन तौ द्रुमौ बभञ्ज भगवान् ॥ ६५ ॥

प्रपद्य दिव्यं वपुरम्बरस्थितौ

विमुक्तशापौ धनदात्मजावुभौ ।

प्रणम्य भक्त्या पुरुषं पुरातनं

मुदाऽन्वितौ जग्मतुरन्तिकं पितुः ॥ ६६ ॥

प्रपद्येति ॥ धनदात्मजौ उभौ नलकूबरमणिम्रीचौ दिव्यं वपुः आत्मरूपं
प्राप्य लब्ध्वा । अत्र हेतुमाह -- विमुक्तशापौ शापादिमुक्तौ सन्तौ अम्बरस्थितौ
गगनमुत्पत्य तत्र वर्तमानौ पुरातनं पुरुषं कृष्णं भक्त्या प्रणम्य मुदाऽन्वितौ सन्तौ-
षयुक्तौ पितुः धनदस्य अन्तिकं समीपं जग्मतुः गतवन्तौ ॥ ६६ ॥

नन्दादयः सपदि गोकुलवासिनस्ते

तद्भङ्गजन्म सुमहदध्वनितं निशम्य ।

अभ्येत्य भग्नपतितौ ककुभद्रमौ तौ

तत्राक्षतं च ददृशुः सरसीरुहाक्षम् ॥ ६७ ॥

नन्दादय इति ॥ नन्दादयः नन्दगोपप्रभृतयः ते गोकुलवासिनः तयोः
ककुभद्रमयोः भङ्गात् जन्म यस्य त्रादृशं सुमहत् अतिप्रबृद्धं ध्वनितं निशम्य आक-

पुन्यं सपीदि शीघ्रं अम्येत्य पूर्वं भूमौ पश्चात् पतितौ तौ ककुभद्रुमौ तत्र तत्समीपे
अश्वतं अव्रणशरीरं सरसीरुहाक्षं कृष्णं च ददृशुः दृष्टवन्तः ॥ ६७ ॥

नन्दः समीक्ष्य दुरितानि बहूनि सद्भ्यः

दत्त्वा गवामयुतमात्मसुताभिवृद्धयै ।

संमन्त्र्य बन्धुभिरपास्य पदं तदाशु

वृन्दावनं प्रति ययौ शकटैरसंख्यैः ॥ ६८ ॥

नन्द इति ॥ नन्दः बहूनि वृक्षपतनपूतनापातादीनि दुरितानि अमङ्गला-
नि समीक्ष्य सम्यग्विचार्य आत्मसुतस्य स्वपुत्रस्य अभिवृद्धयै अभ्युदयार्थं सद्भ्यः
ब्राह्मणेभ्यः गवां अयुतं दशसहस्रं दत्त्वा बन्धुभिः इष्टजनैः सह संमन्त्र्य सम्यग्विमृश्य
तत्पदं तावदवाधिस्थितं गोष्ठस्थानं अपास्य त्यक्त्वा आशु शीघ्रं असंख्यैः अपरि-
मितैः शकटैः वाहनावशेषैः वृन्दावनं प्रति ययौ यातः ॥ ६८ ॥

गत्वा स गोकुलपतिर्मनसोऽनुकूले

कूले कलिन्ददुहितुर्निदधे पदानि ।

रेमे च तत्र पुरुहूतपदाभिरामे

लीलायितानि तनयस्य निरीक्षमाणः ॥ ६९ ॥

गच्छेति ॥ अथ अनन्तरं गोकुलपतिः नन्दः गत्वा मनसोऽनुकूले मनो-
रथसदृशे कलिन्ददुहितुः कालिन्द्याः कूले तीरस्थले पदानि वासस्थानानि विदधे
विरचितवान् । पुरुहूतपदं इन्द्रलोकः तद्वत् अभिरामे मनोहरे तत्र तस्मिन् प्रदेशे
तनयस्य आत्मजस्य लीलायितानि क्रीडितानि निरीक्षमाणः पश्यन् रेमे च
विजहार च ॥ ६९ ॥

दधिनिर्मथने निरुद्यमा सा

नवनीतश्रपणे गवां च दोहे ।

सुतकेलिहतेक्षणा यशोदा

क्षणकरूपानि निनाय वासराणि ॥ ७० ॥

दधीति ॥ सुतस्य केलिभिः लीलाभिः हते समाकृते ईक्षणे चक्षुषी
यस्याः तादृशी सती यशोदा दध्नः निर्मथने विलोडने नवनीतस्य नवोद्धृतस्य घृतस्य
श्रपणे पाके । 'भै पाक' इति धातुः । श्रपः 'मिच्चे'ति मित्वान् 'मितां ह्रस्व' इति
ह्रस्वः । श्रपणमत्र पाकः । गवां दोहे श्रीरदोहने च निरुद्यमा निरुद्योगा । अत्र
सर्वत्र उदासीनेति यावत् । वासराणि दिनानि क्षणकरूपानि प्रायशः क्षणसदृशानि
निनाय गमयामास ॥ ७० ॥

अनुयाति जिघृक्षयेव नन्दे

तरसा रिङ्खणतत्परस्य विष्णोः ।

ललितालकवेलितानि रेजुः

मुखमात्रेण मुहुर्निवर्तितानि ॥ ७१ ॥

अन्विति ॥ नन्दे जिघृक्षयेव गृहीतुमिच्छयेव अनुयाति अनुधावति
सति तरसा द्रुततरं रिङ्खणतत्परस्य गमनप्रवृत्तस्य विष्णोः बालकृष्णस्य ललितं
सुन्दरं अलकानां चूर्णकुन्तलानां वेष्टनं चलनं येषु तादृशानि मुखमात्रेण केवलं
मुखेनैव न तु शेषावयवेन । मुहुः भूयः निवर्तनानि पश्चात् चलनानि रेजुः शुशु-
भिरे । गृहीतुं कियदन्तरमासन्न इति द्रष्टुकामस्य शिशोः मुखपरिवर्तनं अति-
र्यः ॥ ७१ ॥

अन्तरा विहतिमद्भिरुत्थितैः

अस्फुटाक्षरपदाभिरुक्तिभिः ।

भंगुरैश्च परिरम्भणोद्यमैः

गोकुलं निखिलमन्वरञ्जयत् ॥ ७२ ॥

अन्तरेति ॥ सः बालकृष्णः अन्तरा मध्ये विहतिमद्भिः सजातविघ्नैः
उत्थितैः उत्थानव्यापारैः । उत्थातुमुद्युक्तस्य तत्र अशक्या निपतनैः विरमणैर्वैति
यावत् । अस्फुटानि अव्यक्तानि अक्षराणि पदानि च यासु । यद्वा अस्फुटाक्षराणि
पदानि यासु ताभिः उक्तिभिः वाग्भिः भंगुरैः भङ्गशीलैः परिरम्भणमाश्लेषः तदर्थं
उद्यमैः उत्साहैश्च निखिलं निश्शेषं गोकुलं तद्भासिजनं अन्वरञ्जयत् अनुरक्तं
अकरोत् । ॥ ७२ ॥

पश्य मातुलमिति प्रदर्शितं

यामिनीषु गगने यशोदया ।

आजुहाव ललितेन पाणिना

शीतभानुमरविन्दलोचनः ॥ ७३ ॥

पश्येति ॥ यामिनीषु रात्रिषु यशोदया अयि सुत गगने मातुलं पश्येति
प्रदर्शितं द्रष्टुं प्रयुक्तं शीतभातुं चन्द्रं अरविन्दलोचनः कृष्णः ललितेन विलासवता ।
विलासश्चात्र आह्वानसंज्ञा । तद्वता पाणिना आजुहाव आह्वानं कृतवान् । शिशून्
प्रति चन्द्रो ममूल इति व्यपादिश्यत इत्ययं लोकसंव्यवहार इति द्रष्टव्यम् ॥ ७३ ॥

आत्मनः प्रतिकृतिं विलोकयन्

मातृहस्तमणिदर्पणोदरे ।

एहि मित्र किमिहेति कौतुकात्

व्याजहार शतपत्रलोचनः ॥ ७४ ॥

आत्मन इति ॥ शतपत्रलोचनः कृष्णः मातुः हस्ते विद्यमानस्य मणिद-
णस्य नलमुकुरस्य उदरेऽन्तर्भागे आत्मनः स्वस्य प्रतिकृतिं प्रतिबिम्बं विलोकयन्
श्यन् हे मित सखे एहि अत्र आगच्छ । किं इह अस्मिन् मुकुरोदरे किमर्थं वर्तसे
ति एवं कौतुकात् स्वसदृशरूपदर्शनकुतूहलात् व्यजहार अवदत् ॥ ७४ ॥

गौरवं कथमियं सहेत मे

मेदिनीति कृपयेव चिन्तयन् ।

माधवः पतनभीतिमुद्ग्रहन्

मन्दमेव निदधे पदावलिम् ॥ ७५ ॥

गौरवमिति ॥ माधवः पतनभीतिं द्रुतसञ्चारे स्खलनं भवेदिति भयं
उद्ग्रहन् पदावालं पादविन्यासपङ्क्तिं मन्दमेव शनैश्शनैरेव निदधे निहितवान् ।
अत्रोत्प्रेक्षते — इयं मेदिनी भूमिः मे गौरवं गुरुत्वं भारमित्यर्थः । कथं सहेत इति
कृपया सहेतुना चिन्तयन्निवेति ॥ ७५ ॥

देवो निशासु हरिरङ्कगतो जनन्याः

शृण्वन् कथा मधुमुचो महताऽऽदरेण ।

मन्दं तदीयकरपल्लवताडितोरुः

सुष्वाप कुङ्मलितलोचनपुण्डरीकः । ७६ ॥

देव इति ॥ निशासु रात्रिषु जनन्याः अङ्कगतः मातुः उत्सङ्गशायी
देवः हरिः मधुमुचः माध्वीं भुञ्चन्तीः । मधुरा इति यावत् । कथाः रामा-
यणादिचरितानि महताऽऽदरेण आस्तिक्येन शृण्वन् जननीमुख्यादित्यर्थः । तथा
च प्रयुज्यते — 'रामो नाम बभूव हुं तदबला सीतेति हुं त्रौ पितुः वाचा
पञ्चवटीवने विहरतस्तामाहरद्रावणः । निद्रार्थं जननीकथामिति हरेः हुंका-
तश्शृण्वतः सौमित्रे क धनुर्धनुर्धनुरिति व्यग्रां गिरः पान्तु वः' इति ।

मन्दं शनैः तदीयेन जननीसम्बन्धिना करपङ्कवेन ताडितौ ऊरू यस्य तथा कुङ्कुम-
लिते मुकुलिते लोचने एव पुण्डरीके यस्य तथा च सुष्वाप सुप्तवान् ॥ ७३ ॥

कौतुकेन पितुरग्रतो हरेः

धावतः स्खलनमीक्षमाणया ।

मोदनिघ्नमनसा सलज्जया

न स्थितं न चलितं यशोदया ॥ ७७ ॥

कौतुकेनेति ॥ कौतुकेन क्रीडारसेन पितुः नन्दस्य अग्रे पुरोभागे धावतः
द्रुतपदं गच्छतः हरेः स्खलनं अमार्गे पतनं ईक्षमाणया पश्यन्त्या यशोदया मोदनि-
घ्नमनसा प्रमोदायुक्तचेतसा झटिति तद्ग्रहणसुखातुभवाभिलाषिष्येति यावत् । अतः
न स्थितं स्थातुं न पारितम् । सलज्जया भर्तृसन्निधानात् जातलज्जया ततः न चलि-
तं उत्थातुमपि न पारितामित्यर्थः ॥ ७७ ॥

मुखडिण्डिमवादिना परीतो

मधुजित् कौतुकिना सुहृद्गणेन ।

अधिरोपितवारणेन्द्रभावः

ललिताभिर्गतिभिर्गृहेषु रेमे ॥ ७८ ॥

सुखेति । मुखमेव डिण्डिमं जर्झरवाद्यं वादयितुं ध्वनयितुं शीलमस्येति
तादृशेन कौतुकिना कुतूहलवता सुहृद्गणेन सवयस्कवालवृन्देन परीतः परिवृतः म-
धुजित् कृष्णः अधिरोपितः अङ्गीकृतः वारणेन्द्रस्य गजेन्द्रस्य भावः स्वभावः येन
तथा सन् ललिताभिः विलासयुक्ताभिः गतिभिः सञ्चारभेदैः गृहेषु गोमन्दिरेषु रेमे
क्रीडितवान् ॥ ७८ ॥

अथाभिवृद्धिं प्रतिपद्यमानो

दध्यादिषु प्रीतिमुवाह शौरिः ।

तत्तत्प्रदानेन वशे विधातुं

आरेभिरे गोकुलयोषितस्तम् ॥ ७९ ॥

अथेति ॥ अथ अनन्तरं अभिवृद्धिं क्रमेण पुष्टिं प्रपद्यमानः गच्छन्
शौरिः कृष्णः दध्यादिषु दधिशीरनवनीतादिगव्यद्रव्येषु प्रीतिं उवाह सतृष्णोऽभूत् ।
गोकुलयोषितः गोप्यः तत्तत्प्रदानेन तत्तदिष्टवस्तुप्रतिपादनेन तं बालं वशे विधातुं
आत्माधीनं कर्तुं आरेभिरे प्रवृत्ताः ॥ ७९ ॥

कुरुष्व नृत्तं नवनीतमूल्यं

कृष्णेति साम्बर्थनमूचिषीणाम् ।

ब्रजाङ्गनानां स पुरः सलीलं

उदञ्चयामास पदारविन्दम् ॥ ८० ॥

कुरुष्वेति ॥ हे कृष्ण नवनीतं मूल्यं वेतनं यस्य तादृशं नृत्तं कुरुष्व ।
तदेव नृत्तक्रियाफलमित्यात्मनेपदेन द्योत्यते । इति एवंप्रकारं साम्बर्थनं याच्नापूर्वं
ऊचिषीणां ब्रजाङ्गनानां गोपीनां पुरतः सः कृष्णः सलीलं पदमरविन्दमिव पदार-
विन्दं उदञ्चयामास उत्क्षिप्तवान् ॥ ८० ॥

तासां मनःप्रीतिविधानदक्षे

तथा क्षणं तस्थुषि शार्ङ्गपाणौ ।

एकाग्रिसंस्पर्शवियोगमात्रात्

अधन्यमात्मानममन्यतोर्वी ॥ ८१ ॥

तासामिति ॥ तासां गोपीनां प्रीतिविधाने सन्तोषोपपादने दक्षे विदग्धे
शार्ङ्गपाणौ कृष्णे क्षणं अल्पकालं तथा तस्थुषि उत्थितैकपाद एव स्थिते सति उर्वी
भूमिः एकस्य अंग्रेः संस्पर्शेन यः वियोगः सञ्जातः तन्मात्रादेव आत्मानं अधन्यं
पुण्यरहितं अमन्यत अवबुद्धवती ॥ ८१ ॥

उदञ्चितं तस्य विलोक्य पादं
वेधाः पुनर्विक्रमशङ्किचेताः ।
कमण्डलुं पाणितलेन गृह्णन्
अभ्युद्यतोऽभूदवनेजनाय ॥ ८२ ॥

उदञ्चितमिति ॥ वेधाः ब्रह्मा तस्य पादं उदञ्चितं उत्थितं विलोक्य पुन-
रपि विक्रमं त्रिविक्रमप्रस्तावं विशङ्कितुं शीलं अरयेति तादृशचेतास्सन् पाणितलेन
कमण्डलुं कुण्डिकां गृह्णन् धारयन् अवनेजनाय चरणश्चालनाय । 'विष्णोः पदा-
म्बुजं दिव्यं विक्रमाय समुत्थितम् । शालयामास विधिवत् कुण्डीतोयेन पद्मभूरिति-
वत् तदानीमपि तत्कालागमनशङ्कया तत्पदधावनाय अभ्युद्यतः उद्युक्तोऽभूदित्यर्थः ॥

नृत्तामृतं गोकुलयोषितस्तत्
कृष्णस्य नेत्राञ्जलिभिः पिबन्त्यः ।
प्रीतिप्रकर्षस्तिमितैर्मनोभिः
आलेख्ययोषित्प्रतिमा बभूवुः ॥ ८३ ॥

नृत्तेति ॥ कृष्णस्य तत् तादृशं नृत्तमेव अमृतं नेत्रैरेव अञ्जलिभिः पिब-
न्त्यः गोप्यः प्रीतिप्रकर्षेण प्रमोदातिशयेन स्तिमितैः निश्चलैः मनोभिः उपलक्षिता-
स्तस्यः आलेख्ययोषित्प्रतिमां चित्रलिखितस्त्रीरूपतुल्याः बभूवुः ॥ ८३ ॥

विदुर्न तद्दर्शनपारवश्यात्
दातुं कस्थं नवनीतमेकाः ।

विस्रस्य भूमौ पतितं तदन्याः

न मेनिरे पाणिपयोरुहेभ्यः ॥ ८४ ॥

विदुरिति ॥ एकाः काश्चन गोप्यः तस्य कृष्णस्य दर्शने यत् पारवश्यं तस्माद्धेतोः करस्थं नवनीतं तदर्पणाय करोद्धृतं नवोद्धृतं घृतं दातुं तस्मै प्रतिपादयितुं न विदुः नाजानन् । अन्याः गोप्यः पाणिसरोरुहेभ्यः कोरभ्यः सकाशात् विस्रस्य विदलनं कृत्वा भूमौ पतितं नवनीतं न मेनिरे नावाबुध्यन्त । अत्रापि दर्शनपारवश्यमेव हेतुः ॥ ८४ ॥

अजस्रमेवं भवनेषु तासां

बभ्राम कृष्णो नवनीतभिक्षाम् ।

पुरा किलान्यैरनिवर्तनीया

निवर्तिता येन हरस्य भिक्षा ॥ ८५ ॥

अजस्रमिति ॥ पुरा पूर्वं अन्यैः विरिञ्चपुरन्दरादिभिः अनिवर्तनीया निवर्तयितुं विरमयितुं अशक्या हरस्य परमेश्वरस्य भिक्षा भिक्षाटनं येन विष्णुना निवर्तिता विरमिता तेनैव उपसंहारिता किलेति प्रसिद्धिः । 'पूरयित्वा हरिश्शंभोः क्षतस्वांगुलिशोणितैः । कपालं त्याजयामास तेनैव स कपालिने'ति श्रूयते । तादृशः सः कृष्णः एवं उक्तप्रकारेण अजस्रं अनवरतं तासां गोपिकानां भवनेषु नवनीतभिक्षां नवनीतरूपां भिक्षाम् । आदायेति शेषः । बभ्राम सञ्चचार । अहो आश्चर्यमिति भावः ॥ ८५ ॥

धिग्याचनां चौर्यभवस्य भूया-

नस्यंहसो निर्हरणाभ्युपायः ।

मत्वेति नूनं नवनीतचौर्ये

मधोर्निहन्ता मतिमाबबन्ध ॥ ८६ ॥

धिगिति ॥ याचनां याच्नां धिक् । अतिदैर्ग्यास्पदमिति भावः । यदा-
हुः—‘देहीत्युक्तेर्जीवनाशो वरीया’निति । चौर्यभवस्य चौर्यात् जायमानस्य, अं-
हसः दुरितस्य निर्हरणाय प्रशमनाय अभ्युपायः भूयान् बहुतरः अस्ति विद्यते ।
तथाचोक्तम्— ‘अज्यागेनां धनं मुष्णन् ये ददाति तदर्थिने । तस्य मोषणजो दो-
षो दानधर्मेण शाम्यती’ति । इति एवं मत्वा मधोः निहन्ता कृष्णः नवनीतस्य
चौर्ये मोषणे विषये मतिं आबबन्ध ब्रुद्धिं दृढीकृतवान् । नूनं ध्रुवम् । लुब्धाभ्यः
गोपिकाभ्यः नवनीतं मुषित्वा तद्दोषनिर्हरणाय मार्जारैर्म्योऽपि तत् प्रदास्यामीति
निश्चित्य एवं आरब्धवानयमिति अभिप्रायः । ॥ ८६ ॥

निर्वाप्य दीपं मुखमारुतेन

हैयङ्गवीनं निशि हर्तुमिच्छन् ।

कृष्णः कटीभूषणरत्नभासा

विहन्यमानो विषसाद भूयः ॥ ८७ ॥

निर्वाप्येति । निशि रात्रौ दीपं मुखमारुतेन मुखानिलेन निर्वाप्य प्रशम-
य्य हैयङ्गवीनं पूर्वेंदुः दुग्धे पयसि संभृतं घृतम् । तत्तु ‘हैयङ्गवीनं यद्भूयो गोदोहोद्भवं
घृत’मित्यमरसिंहः । हर्तुं चोरायितुं इच्छन् कृष्णः कटीभूषणस्य काञ्च्याः संबन्धि-
नः रत्नस्य भासा दीप्त्या विहन्यमानः विभ्रं प्राप्तः भूयः पुनः विषसाद निरुद्योगः
स्थितः । दीपे निर्वापितेऽपि रत्नद्युतेः प्रकाशः दुर्निवार इति किंकर्तव्यतामूढः
स्थितवानित्यर्थः ॥ ॥ ८७ ॥

निपीडयन्नग्रपदेन पृथ्वीं

उन्नम्य देहं भृशमूर्ध्वबाहुः ।

पयोघटस्पर्शमनश्नुवानः

त्रिविक्रमोऽभूत्पारिहासपात्रम् ॥ ८८ ॥

निपीडयन्निति ॥ त्रिविक्रमः विष्णुः अग्रपदेन पादाग्रेण पृथ्वीं निपीड-
यन् नितरां अवष्टम्भयन् देहं भृशं अत्यर्थं उन्नम्य उत्तानीकृत्य ऊर्ध्वबाहुः प्रतिश्वस-
बाहुः एवं कृतप्रयासः पयोघटस्य दुग्धकलशस्य स्पर्शं अनश्नुवानः अलभमानस्सन्
परिहासस्य पात्रं स्ववयस्यानां अपहासास्पदं अभूत् । त्रिविक्रम इति लोकत्रयव्या-
सशरीरोऽपि अत्र कुण्ठाऽभूदित्याश्चर्यमिति भावः ॥ ८८ ॥

नियमितश्चसितो निभृतैः पदैः

निशि कथञ्चन गर्भगृहं गतः ।

स तु भयादसमाप्तमनोरथः

निववृते नवनीतहरो हरिः ॥ ८९ ॥

नियमितेति ॥ सः हरिः निशि रात्रौ नियमितश्चसितः * निरुद्धश्चासवातः
निभृतैः निश्शब्दैः पदैः पादविन्यासैः कथञ्चन यत्नेन गर्भगृहं अन्तर्भवन् गतः
प्राप्तः नवनीतहरः नवनीतं मुष्णन् भयात् गोप्यः आयास्यन्तीति भीत्या असमाप्तः
असंपूर्णः मनोरथः नवनीतभक्षणाभिलाषः यस्य तथा सन्नेव निववृते गर्भगृहात्
बहिः निर्गतः ॥ ८९ ॥

हर्तुं हरेर्व्यवसितस्य घने निशीथे

भूषारवश्रुतिभयात् व्रजतोऽतिमन्दम् ।

अन्तर्गृहस्य नवनीतवतः प्रवेशात्

प्रागेव हन्त पथि सा रजनी विभाता ॥ ९० ॥

हर्तुमिति ॥ घने निबिडे निशीथे अर्द्धरात्रे हर्तुम् । नवनीतमिति शेषः ।
व्यवसितस्य उद्युक्तस्य भूषारवस्य भूषणशिक्षितस्य श्रुतेः श्रवणात् यत् भयं गोप्यः
श्रोष्यन्तीति भीतिः तस्माद्धेतोः अतिमन्दं शनैश्शनैः व्रजतः गच्छतः । पदे पद-
शतं विन्यस्य सञ्चरत इत्यर्थः । हरेः कृष्णस्य । नवनीतं अस्त्यस्मिन्निति नवनीत-

वतः गृहस्य अन्तः प्रवेशात् अन्तः प्राप्तेः प्राक् पूर्वं पथेव मार्गे एव सा रजनी
यस्यामनेनेदं व्यवसितं सा रात्रिः विभाता प्रभातत्वं प्राप्ता । हन्तेति खेदे ।
'हन्त खेदानुकम्पाया'मित्यमरः । कष्टं वृथा प्रयतितं भगवतेति कवेरनुकम्पा-
यां वा ॥ ॥ ९० ॥

गोपीसमागमभिया च तृषा च गुर्व्या

पातुं च हातुमपि गोपगृहेष्वजानन् ।

आद्वारमादधिघटं च गतागतानि

कुर्वन् सरोजनयनः श्रममेव लेभे ॥ ९१ ॥

गोपीति ॥ गोपीनां समागमात् आगमात् सकाशात् भिया भीत्या च
गुर्व्या तृषा तृष्ण्या च पातुं दधि विहातुं त्यक्तुमपि अजानन् अशक्नुवन् सरोज-
नयनः कृष्णः गोपगृहेषु आद्वारं द्वावाधि आदधिघटं दधिघटावधि च गतागतानि
गमनागमनं च कुर्वन् सन् श्रममेव आलस्यमेव लेभे । न तु दधि लब्धवान् ॥

भित्तिषु प्रतिशरीरदर्शनात्

शङ्कितः स नवनीतनिःस्पृहः ।

किञ्चिदन्यदिव तत्र मार्गयन्

निर्जगाम मणिमन्दिरोदरात् । ॥ ९२ ॥

भित्तिष्विति ॥ सः कृष्णः भित्तिषु कुण्डेषु । मणिमन्दिरस्य मणिम-
येषु कुण्डेष्वित्यर्थः । प्रतिशरीरस्य आत्मप्रतिबिम्बस्य दर्शनाद्धेतोः शङ्कितः कश्चि-
दिहास्तीति शङ्कावान् नवनीते निस्पृहः निराकाङ्क्षः अन्यत् किञ्चिद्वस्तु तत्र मार्गयन्
अन्विच्छन्निव मन्दिरस्य उदरात् निर्जगाम निष्क्रान्तः ॥ ॥ ९२ ॥

जिहीर्षुरन्तर्भवनेषु गोरसं

दिनान्यनैषीत्तदुपायचिन्तया ।

स जागरूकश्च निनाय यामिनीं

मनोहराभिर्हरणप्रवृत्तिभिः ॥ ९३ ॥

जिहीर्षुरिति ॥ सः कृष्णः अन्तर्भवनेषु भवनोदरेषु गोरसं गव्यं जिहीर्षुः
हर्तुमिच्छुः तस्य गोरसहरणस्य उपायचिन्तया । उपायो नाम प्राप्तिसाधनम् । त-
द्विषयविचारेणेत्यर्थः । दिनानि दिवसानि अनैषीत् गमयामास । जागरूकः विनि-
द्रस्तन् मनोहराभिः मनसोऽनुकूलाभिः हरणप्रवृत्तिभिश्चोरणव्यापारैः यामिनीं रात्रिं
तां निनाय नीतवान् । दिवा मनसा रात्रौ क्रियया चेति गव्यचोरणैकतानत्वं दर्शितम् ॥

दृष्टेऽपि तत्सविधसञ्चरणे स तत्र

वक्तुं निमित्तमुचितं कृतनिश्चयः सन् ।

अभ्यर्ण एव निदधे दधिभाजनस्य

लीलायितोपकरणानि निजानि शौरिः । ९४

दृष्ट इति ॥ सः शौरिः दधिभाजनस्य दधिकुम्भस्य अभ्यर्णे समीप एव
निजानि अस्मीयानि लीलायितस्य क्रीडायाः उपकरणानि लोष्टाश्मस्तण्डदारुपुत्रिका-
प्रभृतीनि साधनानि निदधे निहितवान् । तत्र निधानस्य प्रयोजनमाह—दृष्टेऽपि-
त्यादिना । तत्सविधे समीपे यत् सञ्चरणं सञ्चारः तस्मिन् दृष्टे येन केनापि अव-
लोकिते सत्यपि तत्र उचितं युक्तं निमित्तं कारणं लोष्टादिकं आदातुं आगतोऽस्मी-
त्येवमादिप्रयोजनामित्यर्थः । वक्तुं कृतनिश्चयः कृतव्यवसायस्तन् एवं कृतवानित्यर्थः ।

वहन् गृहीतो नवनीतमच्युतो

भयेन पारिप्लवनेत्रपङ्कजः ।

पदा लिखन् भूमिमवाङ्मुखस्थितो

जहार चेतोऽपि च गोपयोषिताम् ॥ ९५ ॥

वह्निति ॥ नवनीतं वहन् करे धारयन् । मुषितं नवनीतं हस्ते निधाय गच्छन्नित्यर्थः । गृहीतः गोपयोषिद्भिः क गच्छसि चोर? इति बलात् हस्ते गृहीतः अच्युतः कृष्णः भयेन हेतुना पारिप्लवे चञ्चले नेत्रे पङ्कजे इव यस्य तादृशः अवाङ्मुखः अधोमुखः अवचनमुखः इति वा । पदा पदाम्रेण भूमिं विलिखन् स्थितस्सन् गोपयोषितां गोपीनां चेतोऽपि हृदयमपि जहार हतवान् । न केवलं नवनीतमेवेत्यर्थः ॥ ९५ ॥

शपे पितृभ्यामित ऊर्ध्वमेवं

नाहं विधास्ये नवनीतचौर्यम् ।

विनिश्चसन्नित्यभिधाय कृष्णो

जहार मातुश्च पितुश्च चेतः ॥ ९६ ॥

शप इति ॥ पितृभ्यां शपे पितरावुद्दिश्य शपथं करोमि । किं तदिति चेत् अत्राह— इत ऊर्ध्वं अस्माद्दिनादुपरि अहं एवं यथेतः पूर्वं तद्रहत् नवनीतस्य चौर्यं मोषणं न विधास्ये न करिष्यामि इति एवंप्रकारं अभिधाय उक्त्वा विनिश्चसन् दीर्घनिश्वासं कुर्वन् कृष्णः मातुश्च पितुश्च चेतः जहार हृदयं आहतवान् ॥ ९६ ॥

एहि सद्म तनयेति सादरं

याचितोऽपि स मुहुर्यशोदया ।

आननेन नवनीतगान्धिना

नाजगाम विहरन्निवाच्युतः ॥ ९७ ॥

एहीति ॥ सः अच्युतः हे तनय सच्च एहि गृहं आगच्छ इति एवं-
प्रकारं यशोदया सादरं आदरसहितं यथा तथा मुहुः बहुशः याचितः अर्थितोऽपि
नवनीतगान्धिना नवनीतसुगन्धः अस्मिन्नस्तीति तादृशेन आननेन मुखेन उपल-
ब्धितः नाजगाम नागतवान् । नवनीतगन्धेन एषा मां नवनीतचौरमनुमास्यतीति
मत्वेति यावत् । विहरन् क्रीडन्निव । हेत्वर्थकशता । विहरणरूपं हेतुमाविश्येत्यर्थः ॥

हतं नवं मे नवनीतमालयात्

हतं घृतं मे दधि मे हतं निशि ।

इति प्रभाते वचनानि योषितां

उवाह शृण्वन् न मुखे स विक्रियाम् ॥

हतमिति ॥ निशि रात्रौ मे आलयात् नवनीतं नवोदधृतं सर्पिः ।
'सर्पिर्नवनीतं नवोदधृतं'मित्यमरः । नवमिति विशेषणं तु गोबलीवर्दन्यायेन द्रष्ट-
व्यम् । हतं चोरितम् । मे घृतं मे दधि हतम् । इति एवंप्रकारं प्रभाते प्रातः
योषितां गोपीनां वचनानि शृण्वन् सः कृष्णः मुखे विक्रियां विकारं न उवाह न
धृतवान् । अन्येन कृते किं ममेत्यभिनीय तूष्णीं स्थितवानित्यर्थः ॥ ९८ ॥

पुत्रं कुलस्य भुवनस्य च रक्षितारं

अभ्यर्थितोऽपि भगवानरविन्दनाभः ।

त्वां मे ददौ विधिवशात् भुवनैकचोर-

मित्याह कोपमभिनीय सुतं यशोदा ॥९९॥

पुत्रमिति ॥ कुलस्य प्रदंशस्य भुवनस्य लोकस्य च रक्षितारं त्रातारं
पुत्रं अभ्यर्थितः याचितस्तन् भगवानरविन्दनाभः महाविष्णुः विधिबलात् विधि-
शक्त्या भुवने एकचोरं प्रधानतस्करं त्वां मे ददौ दत्तवान् । भुवनस्य रक्षितारं
अभ्यर्थितः भुवनस्य मोक्षारं दत्तवान् । ददावित्तं दानक्रियायाः स्वस्य परोक्षतयो-

हेत्वः । इति एवंप्रकारं यशोदा कोपं अभिनीय नाटयित्वा । न तु वास्तवकोपेन ।
सुतं आह उक्तवती । आहेत्यव्ययम् ॥ • ॥ ११ ॥

स सान्त्वनेन प्रतिपादनेन

भेदेन तीव्रेण च तर्जनेन ।

निबद्धय पृष्ठोऽपि मुहुर्जनन्या

नाङ्गीकरोति स्म हरिः स्वचौर्यम् ॥ १०० ॥

स इति ॥ सः हरिः जनन्या यशोदया सान्त्वनेन साक्षा प्रतिपादनेन
दानेन भेदेन भेदोपायेन तीव्रेण क्रूरेण तर्जनेन भर्त्सनरूपेण दण्डेन च । चतुर्भिः
उपायैरित्यर्थः । मुहुः बहुशः निबद्धय निष्कृत्य पृष्ठः अनुयुक्तोऽपि स्वस्य आत्मनः
चौर्यं स्वकर्तृकं मोषणं नाङ्गीकरोति स्म नाङ्गीकृतवान् ॥ ॥ १०० ॥

संरक्षणाय जगतामवतीर्य पृथ्व्यां

गोपालसद्वसु हरत्यखिलं मुकुन्दः ।

इत्थं निशम्य परिहासवचः सुराणां

अन्तर्जहास भगवानरविन्दनाभः ॥ १०१ ॥

संरक्षणायेति ॥ जगतां लोकानां संरक्षणं त्वाणं कर्तुं पृथ्व्यां भूमौ
अवतीर्य अवतीर्णस्सन् मुकुन्दः गोपालानां सद्वासु भवनेषु अखिलं समस्तं वस्तु
हरति मुष्णाति । इत्थं एवंविधं सुराणां परिहासवचः प्रहसनवचनं निशम्य श्रुत्वा
भगवान् अस्मदीन्दनाभः अन्तर्मनसि जहास स्मितवान् । युक्तमिदम् मदंशोद्भवस्य
यतः संहारोपि मत्कीडितमेवेति सम्भावनं हासहेतुः ॥ ॥ १०१ ॥

कृष्णस्य केलिसमरेक्षणकौतुकेन

गोपीषु मुक्तं भवनासु बहिः स्थितासु ।

मितैः पराजित इव द्रुतमेत्य गोहं

बध्वा कवाटमहरन्नवनीतमन्तः ॥ १०२ ॥

कृष्णस्येति ॥ कृष्णस्य केलिसमरं बालकैः सह क्रीडायुद्धम् । तस्य ईक्षणे कौतुकेन औत्सुक्येन हेतुना गोपीषु मुक्तभवनासु त्यक्तगृहासु बहिः बाह्या-
ङ्गणे स्थितासु सतीषु कृष्णः मितैः सुहृद्भिः पराजित इव भङ्गं प्रापित इव द्रुतं शीघ्रं
गोहं गृहोदरं एव प्रविश्य कवाटं बध्वा । अन्यथा अमी इह आगत्य मां प्रहरिष्य-
न्तीति भयेनेति भावः । नवनीतं अहरत् । हत्वा भक्षितवानिति यावत् ॥ १०२ ॥

त्रिभुवनमहनीयैरभ्युपायैरसङ्ख्यैः

निखिलमिति स मुष्णन् गोकुलं नन्दसूनुः ।

अरमत सवयोभिस्तत्र गोपालपुत्रैः

अपर इव शशाङ्गः प्राणिनां प्रीतिहेतुः ॥ १०३ ॥

इति सुकुमारकृतौ कृष्णविलासकाव्ये

॥ तृतीयः सर्गः ॥

त्रिभुवनेति ॥ त्रिभुवनेन भुवनत्रयवासिजनेन महनीयैः पूजनीयैः
असङ्ख्यैः अपरिमेयैः अभ्युपायैः इति एवंप्रकारं गोकुलं गोष्ठं निखिलं वस्तु
मुष्णन् । 'अकथितञ्चे'ति मुष्णातेः द्विकर्मकत्वम् । गोकुलादित्यर्थः । सः
नन्दसूनुः तत्र गोकुले सवयोभिः तुल्यवयस्कैः गोपालपुत्रैः सहेत्यर्थः । अरमत
क्रीडितवान् । अपरः अन्यः शशाङ्गः चन्द्रः इव प्राणिनां शरीराणां प्रीतिहेतुः
प्रमोदकारणमिति सकलं अविकलं मङ्गलम् । मालिनी नाम वृत्तमिदम् ।
'नोनामो यश्च यश्चेति मालिनी गजवाजिभि'रिति ॥ १०३ ॥

इति श्रीरामपाणिवादाविरचितायां विलासिन्याख्यायां

श्रीकृष्णविलासव्याख्यायां

॥ तृतीयः सर्गः ॥

॥ श्रीरस्तु ॥

॥ अथ चतुर्थः सर्गः ॥

स रोहिणीसूनुनिबद्धरागः

सतां शरण्यस्तमसोऽपहर्ता ।

मनोहरो बाल इवौषधीशो

दिनेदिने पोषमियाय शौरिः ॥ १ ॥

स इति ॥ तादृशक्रीडापरशौरिः वासुदेवः रोहिणीसूनौ बलभद्रे बुधे
च निबद्धरागः नितरामारूढः स्नेहो यस्य । सतां सञ्जनानां शरण्यः शरणार्हः ।
तमसः अज्ञानस्य तिमिरस्य च अपहर्ता निरासकः मनोहरः बालः औषधीशः
चन्द्र इव दिनेदिने प्रतिदिनं पोषमियाय वृद्धिं प्राप्तवान् । श्लेषानुगृहीत उपमा-
लङ्कारः ॥ ॥ १ ॥

त्यक्त्वा हरिः स्तैन्यकृतापवादं

तच्छैशवं प्राप्य दशान्तरं सः ।

मन्ये तदंहःपरिमार्जनाय

गवां परित्राणसमुद्यतोऽभूत् ॥ २ ॥

त्यक्त्विति ॥ सः हरिः स्तैन्येन चौर्येण कृतं उत्पादितमपवादं अकीर्तिं त्य-
क्त्वा तत्तादृशं शैशवं दशान्तरं अवस्थाविशेषं प्राप्य गवां परित्राणे पालने समुद्यतः
उद्युक्तः अभूत् । तदंह इत्यत्र तच्छब्देन स्तैन्यं परमृश्यते । स्तैन्येन यदंहो दुरितं
सञ्जातं तस्य परिमार्जनाय तत् प्रमार्ष्टुमिति मन्ये अहं समर्थयामि । यदाहुः—
'गवां शुश्रूषणात् पापं सर्वमपि विनश्यतीति' ॥ ॥ २ ॥

पुत्रे तथोद्योगिनि नन्दगोपो
 गोपालपुत्राननुनीय सर्वान् ।
 त्रातुस्त्रयाणामपि विष्टपानां
 संरक्षणे तस्य समदिदेश ॥ ३ ॥

पुत्र इति ॥ पुत्रे तथोद्योगिनि तथा गोत्राणकृतोत्साहे सति नन्दगोपः
 विष्टपानां भुवनानां त्रयाणामपि त्रातुः रक्षितुः तस्य पुत्रस्य संरक्षणे सम्यक्पालने
 विषये सर्वान् गोपालपुत्रान् अनुनीय अनुसरणपूर्वकं समादिदेश नियुक्तवान् ॥ ३ ॥

मात्रा कृतस्वस्त्ययनः प्रभाते
 पित्रा परिष्वज्य चिरं विसृष्टः ।
 सहैव रामेण समग्रहर्षः
 विनिर्ययौ विश्वपतिर्वनाय ॥ ४ ॥

मात्रेति ॥ विश्वपतिः कृष्णः प्रभाते प्रातःकाले मात्रा जनन्या कृत-
 स्वस्त्ययनः कृताशीर्वादः पित्रा जनकेन चिरं परिष्वज्य दीर्घकालमालिङ्ग्य विसृष्टः
 अनुमतगमनः समग्रहर्षः सम्पूर्णमोदस्तन् रामेण सहैव वनाय वनं गन्तुं विनिर्ययौ
 प्रस्थितवान् ॥ ४ ॥

स प्रातराशी व्यतिषक्तपाणिः
 यष्टिं वहन्नंसविषक्तशृङ्गः !
 विमुच्यतां गौरिति सम्भ्रमेण
 गच्छन् प्रतिद्वारमवोचदुच्चैः ॥ ५ ॥

स इति ॥ सः कृष्णः प्रातराशितुं शीलमस्येति तथा । व्यतिषक्तपाणिः
क्षालितकरतलः यष्टिं वहन् वेत्रदण्डमुद्रहन् अंसाविषक्तशृङ्गः स्कन्धदेशार्पितवाद्य-
विशेषः द्वारं प्रति गच्छन् सम्भ्रमेण त्वरया गौर्विमुच्यताम् । जातविकचनम् ।
गावो विमुक्तबन्धाः क्रियन्तामित्यर्थः । इति एवंप्रकारं उच्चैरवोच्च उत्तवान् ॥ ५ ॥

निशम्य तस्य ध्वनिमूर्ध्वकर्णाः

विलूनपाशा भृशमुत्सुकिन्यः ।

वत्सानपि स्वाननपेक्ष्य गावः

ससंभ्रमं निर्ययुरालयेभ्यः ॥ ६ ॥

निशम्येति ॥ गावः तस्य विश्वपतेः ध्वनिं शब्दं निशम्य आकर्ण्य
ऊर्ध्वकर्णाः विलूनपाशाः छिन्नपाशाः भृशं अत्यर्थं उत्सुकिन्यः औत्सुक्यशालिन्यः
स्वात्मीयान् वत्सान् तर्णकानपि अनपेक्ष्य अविचार्य ससंभ्रमं सत्वरं आलयेभ्यः
निवासस्थानेभ्यः निर्ययुः निर्गताः ॥ ६ ॥

गत्वा पुरस्ताद्रजराजगामी

गोष्ठं गरिष्ठो गुणमण्डलेन ।

अपूरयन्मित्रगणागमार्थं

पित्रोरभीष्टेन सहैव शृङ्गम् ॥ ७ ॥

गन्तेति ॥ गजराजः गजश्रेष्ठ इव गन्तुं शीलमस्येति तथा गुणानां
वीर्यविनयगाम्भीर्यादीनां मण्डलेन समूहेन गरिष्ठः गरीयान् पुरस्तात् पूर्वमेव गोष्ठं
गोस्थानं गत्वा भित्तगणानां सुहृत्संधानां आगमार्थं आगमप्रयोजनं पित्रोः जननी-
जनकयोः अभीष्टेन अभीमतेन सहैव शृङ्गं अपूरयत् । शब्दितवान् । अभीष्टपञ्चे
वीक्षितवान् ॥ ७ ॥

नभस्स्पृशा कर्णपथं गतेन

तेनैव संज्ञागवलस्वनेन ।

आदाय तत्तत्परिबर्हजातं

सद्यो गृहेभ्यः सुहृदो निरीयुः ॥ ८ ॥

नभ इति ॥ सुहृदः वयस्याः नभः आकाशं स्पृशतीति तादृशेन कर्णपथं
श्रोत्रमार्गं गतेन प्राप्तेन तेन संज्ञागवलस्य संज्ञार्थस्य शृङ्गस्य स्वनेन नादेनैव हेतुना
तत्तत् अनेकप्रकारं परिबर्हजातं पदार्थजालं आदाय गृहीत्वा सद्यः तत्क्षणमेव
गृहेभ्यः निरीयुः निर्गताः ॥ ८ ॥

गवां खुरन्याससमुद्भवेन

विषाणसङ्घट्टनजन्मना च ।

प्रसर्पता दिक्षु महास्वनेन

घोषः क्षणं घोषमयो बभूव ॥ ९ ॥

गवामिति ॥ गवां खुरन्यासात् खुरविश्लेषणात् समुद्भव. यस्य तादृशेन
विषाणानां शृङ्गाणां सङ्घट्टनात् मिथः समाघातात् जन्म यस्य तादृशेन
दिक्षु प्रसर्पता व्याप्नुवता महता स्वनेन शब्देन क्षणं अल्पकालं घोषः गोघ्नं घोषमयः
शब्दमयः बभूव सञ्जातः ॥ ९ ॥

प्रधावनैरुत्प्लुतिभिः सुदूरं

मिथो बलात्ग्राहविमोचनैश्च ।

समागतैस्तत्र समं सुहृद्भिः

बहुप्रकारं विजहार शौरिः ॥ १० ॥

प्रधावनैरिति ॥ तत्र गोष्ठे समागतैः सम्प्राप्तैः सुहृद्भिः वयस्यैः समं

शैरिः कृष्णः प्रधावनैः पलायनैः सुदूरं उच्चैः तारां उत्प्लुतिभिः उत्पत्तनैः मिथः अ-
न्योन्यं बलाद्ग्राहैः बलनं ग्रहणैः विमोचनैः पुनस्त्यजनैश्च बहुप्रकारं अनेकविधं
विजहार क्रीडितवान् ॥ १० ॥

परेण हर्षेण पुराणपुंसः

संक्रीडमानस्य समं सुहृद्भिः ।

पवित्रयामास पदाम्बुजोत्थिता

करीषधूलिः ककुभां मुखानि ॥ ११ ॥

परेणेति ॥ सुहृद्भिः समं परेण उत्कृष्टेन हर्षेण प्रमोदेन हेतुना संक्रीडमा-
नस्य विहरतः पुराणस्य पुंसः कृष्णस्य पदाम्बुजात् उत्थिता करीषस्य धूलिः शुष्क-
गोमयस्य रेणुः । 'गोविङ् गोमयमास्त्रेयाम् । तत्तु शुष्कं करीषं स्या'दित्यमरः ।
ककुभां मुखानि दिङ्मुखानि पवित्रयामास पवित्राण चकार ॥ ११ ॥

महर्षयस्तत्र महानुभावाः

गृहीतरूपान्तरदुर्भिरूपाः ।

भवाभिसन्तापहरे ममञ्जुः

पदोत्थिते तस्य परागपूरे ॥ १२ ॥

महर्षय इति ॥ महानुभावाः महाप्रभावाः तत्र महर्षयः तत्रत्याः मुनयः
भवाभिसन्तापहरे संसाररूपस्य अभेः सकाशात् यः सन्तापः तं हरति शमयतीति
तादृशे तस्य कृष्णस्य पदाम्बुजां उत्थिते उद्भूते परागपूरे पांसुसङ्घये ममञ्जुः ममाः ।
अत एव गृहीतेन स्वीकृतेन रूपान्तरेण अन्येन रूपेण पांसुपरिवृतत्वात् यथापूर्वं अ-
वस्थितेनेत्यर्थः । दुर्भिरूपाः दुःखेन द्रष्टुमशक्याः । इदमेव अमीषाश्च महानुभा-
वत्वमिति द्रष्टव्यम् ॥ १२ ॥

प्रहर्षमालोकयतां जनानां

क्रीडाभिरापाद्य मनोहराभिः ।

उत्थापयामास स चित्कृतेन

गोष्ठे हरिर्गोसमजं शयानम् ॥ १३ ॥

प्रहर्षमिति ॥ सः हरिः कृष्णः आलोकयतां पश्यतां जनानां मनोहराभिः
क्रीडाभिः विहारैः प्रहर्षं प्रमोदं आपाद्य विधाय गोष्ठे शयानं गवां समजं समूहम् ।
'समुदोरजःपशुष्वित्यच्' । चित्कृतेन शब्दाविशेषेण उत्थापयामास उत्थानं अका-
रयत् ॥ ॥ १३ ॥

तस्मिन् गवां पालनकौतुकेन

वनाय निर्गच्छति दैत्यशत्रौ ।

ययुः प्रियाख्यानचिकीर्षयेव

दिवाकृतो दिग्वलयं मयूखाः ॥ १४ ॥

तस्मिन्निति ॥ तस्मिन् दैत्यशत्रौ कृष्णे गवां पालने कौतुकेन कुतूहलेन
वनाय निर्गच्छति प्रस्थिते सति दिवाकृतः सूर्यस्य मयूखाः रश्मयः दिग्वलयं दिक्चक्रं
ययुः प्राप्ताः । अतोत्प्रेक्षते—प्रियाख्यानं प्रियनिवेदनं तत्कर्तुं इच्छयेवेति ।
युगमात्रोद्गतस्य सूर्यस्य किरणानां दिक्षु प्रसरस्य प्रियाख्यानफलकतया उत्प्रेक्षणात्
फलोत्प्रेक्षेयम् ॥ ॥ १४ ॥

कूलद्रुमाणां कुसुमानि धून्वन्

कर्षन् पयशीकरमण्डलानि ।

कृष्णं कृतानेकविहाराखिन्नं

यान्तं सिषेवे यमुनासमीरः ॥ १५ ॥

कूलेति ॥ यमुनासमीरः यमुनातरङ्गानुसारी मासतः कूलद्वुमाणां तीर-
वृक्षाणां कुसुमानि धून्वन् कम्पयन् पयशीकराणां जलकणानां मण्डलानि त्रिकरान्
कर्षन् आकृष्य आनयन् कृतेन अनेकेन बहुना विहारेण क्रीडितेन हेतुना खिन्नं
श्रान्तं यान्तं कृष्णं सिधेवे आनुकूल्येन सेवितवान् ॥ १५ ॥

परस्य पुंसः पदपङ्कजाभ्यां

प्रवेक्ष्यतो गोकुलपालनाय ।

चकार नीहारहरैर्मयूखैः

प्रवेशयोग्यानि वनानि भानुः ॥ १६ ॥

परस्येति ॥ भानुः सूर्यः गोकुलस्य गोवृन्दस्य पालनाय तत् कर्तुं पद-
पङ्कजाभ्यां पादप्रचालनेनैव प्रवेक्ष्यतः प्रवेष्टुं प्रक्रान्तस्य परस्य पुंसः कृष्णस्य नीहा-
रहरैः शैल्यप्रशान्तिकरैः मयूखैः वनानि प्रवेशस्य योग्यानि समुचितानि चकार
कृतवान् । ॥ १६ ॥

प्रेम्णा परित्यक्तुमशक्नुवन्तं

बद्धाञ्जलिं बन्धुजनं निवार्य ।

रामं पुरस्कृत्य समित्रवर्गः

विवेश विष्णुर्विपिनान्तराणि ॥ १७ ॥

प्रेम्णेति ॥ विष्णुः प्रेम्णा स्नेहेन हेतुना परित्यक्तुं अशक्नु-
वन्तं अपारयन्तं बद्धाञ्जलिं अञ्जलिं कुर्वन्तं बन्धुजनं गोष्ठवासिनं गोपगोपीजनं नि-
वार्य निवर्त्य रामं पुरस्कृत्य अग्रतः कृत्वा मित्रवर्गैः सवयोभिः गोपकुमारैः सह
वर्तत इति समित्रवर्गः सन् विपिनान्तराणि विपिनप्रदेशान् विवेश प्रविष्टवान् ॥ १७ ॥

अरण्यभूमीरवगाहमानं

तमातपक्लान्तमवेक्षमाणः ।

पक्षातपत्रेण परिस्तृतेन

वियत्यसेविष्ट विहङ्गराजः ॥ १८ ॥

अरण्येति ॥ अरण्यभूमीः वनप्रदेशान् अवगाहमानं प्रविशन्तं तं विष्णुं
आतपेन सूर्यकिरणेन क्लान्तं अवसन्नं अवेशमाणः पश्यन् विहङ्गराजः गरुत्मान् वियति
अम्बरे परिस्तृतेन विस्तारितेन पञ्चेण गरुतैव आतपत्रेण छत्रेण असेविष्ट सेवितवान्।

मा गच्छ गङ्गे यमुने क यासि

किं तत्र गोदावरि धावसीति ।

न्यषेधि तत्तद्व्यपदेशपूर्व

मार्गच्युतं गोकुलमच्युतेन ॥ १९ ॥

मेति । अच्युतेन कृष्णेन मार्गच्युतं मार्गभ्रष्टं अपमार्गेण यातमित्यर्थः ।
गोकुलं गोसमूहं तत्तद्व्यपदेशपूर्वं तत्तन्नामपुरस्सरं सङ्केतितेन नाम्ना शब्दापयित्वा त-
न्नामैव हे गङ्गे ? मा गच्छ गन्तुं नार्हसि । यमुने ? क यासि कुत्र गच्छसि ?
गोदावरि ? यत्र धावसि यं देशं उद्दिश्य पञ्चायसे, तत्र किं प्रयोजनं ? इति एवं-
प्रकारं न्यषेधि निवारितम् ॥

॥ १९ ॥

प्ररूढसुस्निग्धतृणांकुरासु

छायाद्रुमश्यामलितान्तरासु

गवां कुलं तत्सुलभोदकासु

प्रचारयामास वनस्थली ॥ २० ॥

प्ररूढेति ॥ सः कृष्णः प्ररूढाः प्रोद्भवाः सुस्निग्धाः सुतरां स्निग्धाः
तृणांकुराः तृणप्ररोहाः यासु । छायासाहितः द्रुमाः छायाद्रुमाः तैः श्यामलितं मेच-
कितं अन्तरं अवकाशः यामास सुलभं सुखं गन्तुं उदकं य-सु तादृशीषु वनस्थलीषु
तत्तादृशं गवां कुलं प्रचारयामास सञ्चारितवान् ॥

॥ २० ॥

साटोपमान्दोलितलम्बसास्त्राः

गावश्चरन्त्यो बलमानवालाः ।

शुच्यतृणस्तोमचटकृतिन्यः

चक्रुः प्रियं चेतसि चक्रपाणेः ॥ २१ ॥

साटोपमिति । साटोपं साहङ्कारं आन्दोलिताः चलिताः लम्बाः विलम्बिताः सास्त्राः गलकम्बलानि यासाम् । 'सास्त्रा तु गलकम्बल' इत्यमरः । बलमानवालाः तिर्यक्स्मितलांगूलाः शुच्यता चर्वणेषु छेदं गच्छता तृणस्तोमेन तृणसञ्चयेन हेतुना चटकृतिन्यः चटदितिशब्दवत्यः चरन्त्यः तृणान् भक्षयन्त्यः । 'चरगतिभक्षणयो'रिति धातुः गावः चक्रपाणेः श्रीकृष्णस्य चेतसि मनसि प्रियं प्रीतिं चक्रुः कृतवत्यः । * ॥ २१ ॥

हरिन्मगिश्यामरुचीनि तत्र

स्वैरं चरन्तीषु तृणानि गोषु ।

शौरिः स्वयं भुक्त इवाप तृप्तिं

तृप्यन्त्युदाराः परतर्पणेन ॥ २२ ॥

हरिदिति ॥ तत्र वने गोषु हरिन्मणयः नीलरत्नानीव श्यामरुचीनि श्यामलवर्णानि तृणानि स्वैरं स्वच्छन्दं यथा तथा चरन्तीषु भक्षयन्तीषु सतीषु शौरिः कृष्णः स्वयं भुक्त इव आत्मना त्यक्तवानिव । भुक्तमस्यास्तीति अर्शआद्यच् । तृप्तिं प्रीतिं आप प्राप्तवान् सुखतोऽभूदत्यर्थः तथाहि— उदाराः महान्तः परस्य तर्पणेन प्रीणनेन हेतुना तृप्यन्ति तृप्ता भवन्ति ॥ ॥ २२ ॥

सर्वासु कण्डूयनलिप्सयोच्चैः

उन्नम्य कण्ठं दधतीष गोष ।

बालो हरिर्बाहुसहस्रशून्यं

जन्मात्मनो निष्फलमेव मेने २३ ॥

सर्वास्त्विति ॥ सर्वासु गोषु कण्डूयनं गात्रनिकर्षणं लब्धुमिच्छया कण्ठं
उच्चैः उन्नम्य अतितरं उद्गम्य दधतीषु धारयन्तीषु सतीषु बालः हरिः आत्मनः
स्वस्य जन्म जननं बाहुसहस्रेण शून्यं रहितं निष्फलमेव निष्प्रयोजनमेवेति मेने
कल्पितवान् । बहूनां गवां कण्डूयनं बाहुद्वयेन कथं करोमीति चिन्तयेति भावः ॥

परिभ्रमद्रोकुलमुग्रकोपं

समुच्चलद्भूलिरटद्विषाणम् ।

स युद्धमुक्ष्णां मदनिर्भराणां

प्रविश्य मध्यं शमयाञ्चकार ॥ २४ ॥

परीति । सः हरिः मदनिर्भराणां अतिमात्रमत्तानां उक्ष्णां वृषभाणां
परिभ्रमन्ति परितः विवशं सञ्चरन्ति गोकुलानि यत्र । तथा उग्रकोपं अतिप्रवृद्ध-
कोपं समुच्चयद्भूलि समुद्धूतभूमिरजस्कं रटद्विषाणं चटदिति शब्दायमानश्च युद्धं
द्रुद्धयुद्धं मध्यं प्रविश्य शमयाञ्चकार प्रशमं नीतवान् ॥ २४ ॥

शाखाकराग्रैरवलम्ब्य पृथ्वीं

निषेदुषः पुष्पफलावनम्रान् ।

तत्र द्रुमान् सादरमीक्षमाणः

जगाम तृप्तिं न कदाऽपि शौरिः ॥ २५ ॥

शाखेति ॥ शौरिः कृष्णः तत्र वने शाखाभिः विटपैरेव कराग्रैः
पृथ्वीरवलम्ब्य आश्रित्य निषेदुषः निषण्णान् पुष्पैः फलैश्च अवनम्रान् नमनशीलान्

ब्रह्मान् ब्रह्मान् सादरं साभिप्रायं ईक्षमाणः पश्यन् कदापि कदाचिदपि तृप्तिं अलं-
भावं न जगाम न प्राप्तवान् । अत्र समृद्धाणां दानशीलत्वात् परोपकारिणां महतां
समाधिः साभिप्रायदर्शने हेतुः ॥ २५ ॥

अलक्ष्यमूलान्यतिविप्रकर्षात्

घोषानुमेयस्खलितोदकानि ।

उत्तुङ्गरोधस्तरुमण्डलानि

निम्नानि दृष्ट्वा नितरां स रेमे ॥ २६ ॥

अलक्ष्येति । स शौरिः अतिविप्रकर्षात् अत्यन्तदूरस्थत्वात् अलक्ष्यमूलानि
द्रष्टुमशक्यमूलतलानि घोषेण वीचिवेगेन अनुमेयस्खलितानि अनुमातुं शक्यसङ्घ-
टनानि उदकानि येषु उत्तुङ्गानि उन्नतानि रोधस्तरूणां तीरवृक्षाणां मण्डलानि समूहः
येषां तादृशानि निम्नानि अगाधान् जलाशयान् दृष्ट्वा नितरां अतिशयेन रेमे प्रीत-
वान् । अत्रापि पूर्ववत् सम्भृतधनस्य समाधिः प्रीतिहेतुः ॥ २६ ॥

अतुच्छगुच्छस्तनभारनम्राः

लताः प्रवालाधरलोभनीयाः ।

स तत्र वीक्ष्य भ्रमरालकाढ्याः

तामस्मरत्तामरसाधिवाताम् ॥ २७ ॥

अतुच्छंति ॥ सः शौरिः तत्र वने अतुच्छानां पृथूनां गुच्छानां स्वका-
नामेव स्तनानां भारेण नम्राः क्षमनशीलाः प्रवालैरेवाधरैरधरोष्ठैः लोभनीयाः रम्याः
भ्रमरैर्मधुकैरेवालकैः चूर्णकुन्तलैः आढ्याः श्रेष्ठाः लताः बालवह्वरीः वीक्ष्य दृष्ट्वा
तां तथाभूतां तामरसाधिवातां पद्मालयां अस्मरत् स्मृतवान् । स्मरणालङ्कारः ।
सदृशवस्त्वन्तरानुभवः सम्भृतत्वात् ॥ २७ ॥

समुत्सुकं सागरकन्यायां
आक्रष्टुमन्तःकरणं मुरारेः ।

सर्वस्य वेत्ता सरसां स वाचं

सङ्कर्षणः सादरमित्युवाच ॥ २८ ॥

समुत्सुकमिति ॥ सर्वस्य वस्तुनः वेत्ता ज्ञाता सङ्कर्षणः बलदेवः मुरारे
कृष्णस्य सागरकन्यायां लक्ष्म्यां समुत्सुकं सदृशवस्तुदर्शनात् साभिलाषं अन्तःकरणं
मनः आक्रष्टुं आश्लेषुं सरसां रसवतीं वाच सादरं इति लक्ष्यमाणप्रकारेण उवाच
उक्तवान् । ॥ २८ ॥

अन्तस्समीरभ्रमणप्रसङ्गात्
उदीर्णनादेन गुहामुखेन ।

भूयः प्रयुङ्क्ते पृथिवीधरस्ते

गोवर्धनः स्वागतमेष शौरे ॥ २९ ॥

अन्तरिति ॥ हे शौरे ? एषः परिदृश्यमानः गोवर्द्धनो नाम पृथिवीधरः
पर्वतः अन्तः अन्तर्भागे समीरभ्रमणस्य वायुसञ्चारस्य प्रसङ्गात् प्रवृत्तेर्हेतोः उदीर्णना-
देन उद्गतशब्देन गुहायाः रन्ध्रणैव मुखविवरेण भूयः भूयशः ते स्वागतं सुस्वागमनप्रश्नं
प्रयुङ्क्ते करोति । ॥ २९ ॥

निशम्य गोवर्धननिर्झराणां

धीरध्वनिं कृष्ण शिखाण्डिनोऽमी ।

मुदा त्वदालोकनजातयेव

नृत्यन्ति चक्रीकृतबर्हभाराः ॥ ३० ॥

निशम्येति ॥ हे कृष्ण ? अमी शिखाण्डिनः मयूराः गोवर्द्धनस्य नि-
र्झराणां वारिप्रवाहाणाम् । ' वारिप्रवाहो निर्झरो झर ' इत्यमरः । धीरध्वनिं

गम्भीररवं निशम्य चक्रीकृतबर्हभाराः वलयितापिञ्जजालास्सन्तः नृत्यन्ति नृत्यं कुर्वन्ति । त्वदालोकनात् तव दर्शनात् सकाशात् जातया उद्धतया • मुदा सन्तोषेणेवेत्युत्प्रेक्षा ॥ ३० ॥

पांदाविमौ सञ्चरणाय नालं

अत्रेति मत्वा मृगयूथमेतत् ।

स्वलोचनांशुस्तबकापदेशात्

नीलोत्पलैर्भूमिमिवास्तृणाति ॥ ३१ ॥

पादाविति ॥ एतत् मृगयूथं मृगगणः इमौ पादौ । तवेत्यर्थः । अत्र वने सञ्चरणाय सञ्चारं कर्तुं नालं न शक्ताविति मत्वा अवबुध्य स्वेषां आत्मीयानां लोचनानां अंशुस्तबकस्य स्तबकाकारस्य अंशोः अपदेशात् व्याजात् नीलोत्पलैः कुवलयैः भूमिं आस्तृणाति आच्छादयतीव । मृदुत्वसिद्धये पुष्पास्तरणं करोतीवेत्युत्प्रेक्षा ॥ ३१ ॥

विकीर्य विष्वग्विपिनद्रुमाणां

मधूनि पुष्पस्तबकच्युतानि ।

अर्काशुतसामनिलो धरित्रीं

सञ्चारयोग्यां भवतो विधत्ते ॥ ३२ ॥

विकीर्येति ॥ अनिलः वायुः अर्काशुभिः सूर्यराशिभिः तप्तां ऊष्माणं गमितां धरित्रीं भूमिं विपिनद्रुमाणां वनवृक्षाणां पुष्पस्तबकेभ्यः च्युतानि निपतितानि मधूनि विष्वक् परितः विक्षिप्य प्रोक्षणं कृत्वेत्यर्थः । भवंतः तव सञ्चारयोग्यां गमनक्षमां विधत्ते करोति । इवादेरभावात् इयं च गम्योत्प्रेक्षा ॥ ३२ ॥

न भीतिरन्तर्न दृशोश्चलत्वं

नास्था तृणे नोत्सुकताऽपि शाबे ।

रूपेण दामोदर मोहितास्ते

तिष्ठन्त्यमी काष्ठकृता इवैणाः ॥ ३३ ॥

नेति ॥ हे दामोदर! ते तव रूपेण सौन्दर्येण मोहिताः विवशीकृताः
अमी एणाः हरिणाः काष्ठैः दारुभिः कृताः निर्मिता इव तिष्ठन्ति । तत्र हेतुमाह
चतुर्भिः वाक्यैः । अन्तः मनसि भीतिः भयं न दृश्यते । दृशोः चक्षुषोः चलत्वं
चलभावः नास्ति । तृणे यवसमक्षणे आस्था आदरः नास्ति । शाबे शिशौ च
उत्सुकता सश्रद्धत्वमपि नास्ति । अतो हि कृत्रिमसादृश्यम् ॥ ३३ ॥

तेनेति सन्दर्शितमग्रजेन

मनोहरं तत्तदवेक्षमाणः ।

गाश्चारयन् शाड्वलिनीषु भूषु

रेमे रमाया रमणः प्रकामम् ॥ ३४ ॥

तेनेति ॥ इति एवंप्रकारं तेन अग्रजेन रामेण सन्दर्शितं सम्यक् दर्शितं
मनोहरं वृत्तत् तादृशं वस्तु अवेक्षमाणः पश्यन् रमायाः रमणः कृष्णः शाड्वलिनीषु
हरिततृणयुक्तासु भूषु गाः चारयन् प्रकामं अत्यर्थं रेमे क्रीडितवान् ॥ ३४ ॥

तं तत्र दृष्ट्वा महनीयरूपं

शौरिं शबर्यश्चरितार्थनेत्राः ।

फलोपहारैरुपसृत्य वन्यैः

अवादिषुः प्रश्रयशोभि त्राक्यम् ॥ ३५ ॥

तमिति ॥ तत्र वने शबर्यः व्याधस्त्रियः महनीयरूपं पूजनीयसौन्दर्ययुक्तं शौरिं दृष्ट्वा चरितार्थनेताः कृतार्थलोचनाः नेत्रफलं प्राप्ताः इत्यर्थः । वन्यैः वृज्जजातैः फलैरेव उपहारैः उपपदार्यैस्सह उपसृत्य समीपं प्राप्य प्रश्रयेण विनयेन शोभितुं शीलमस्येति द्वादशं वाक्यं अवादिषुः उक्तवत्यः ॥ ३५ ॥

इतः पदं नः शरपातमात्रं

यायाः सहानेन सुहृद्गणेन ।

अत्रागमिष्यन्ति किरातपुत्राः

गवाममूषां परिपालनाय ॥ ३६ ॥

इत इति ॥ इतः अस्मात् प्रदेशात् शरपातमात्रं शरपतनमात्रान्तरं नः अस्माकं पदं स्थानं त्वं अनेन सुहृद्गणेन मित्रवृन्देन सह यायाः प्राप्तुहि । आमन्त्रणे लोट् । किं कारणमिति चेत् उच्यते — अमूषां गवां परिपालनाय त्वाणार्थं अत्र किरातपुत्राः वनेचरकुमाराः आगमिष्यन्ति ॥ ३६ ॥

व्याधाहृतैर्वारणकुम्भगर्भात्

मुक्ताफलैरामलकाभिरामैः ।

प्रसाधनं त्वां भुवनत्रयस्य

प्रसाधयिष्यन्ति किरातकन्याः ॥ ३७ ॥

व्याधेति* ॥ केवलं इदमेव वन्यं अन्यच्च प्रयोजनं भविष्यतीत्याहुः । किरातकन्याः शबरकन्याः वारणस्थ गजस्य कुम्भस्य मस्तकस्य गर्भात् अन्तर्भागात् सकाशात् व्याधैः शबरैरेव आहृतैः आनीतैः आमलकानि धात्रीफलानि तैरिव अभिरामैः सुन्दरैः तत्प्रमाणैरिति यावत् । मुक्ताफलैः मौक्तिकैः भुवनत्रयस्य त्रैलोक्यस्य प्रसाधनं अलङ्कारभूतमपि त्वां प्रसाधयिष्यन्ति अलङ्कारिष्यन्ति ॥ ३७ ॥

कन्याऽस्ति काचिच्छबरेश्वरस्य

या नः कुलानामधिदेवतेव ।

तां सर्वथा दास्यति ते स राजा

महान्त्यनर्घाणि च यौतकानि ॥ ३८ ॥

अपिचान्यदप्यस्तीत्याहुः — कन्येति ॥ शबरेश्वरस्य किरातराजस्य कन्या काचिदास्ति । सा कीदृशीति चेदुच्यते — या कन्या नः अस्माकं शबराणां कुलानां अधिदेवतेव मूर्तिमतीव भवति । तादृशं अस्याः सौन्दर्यमिति भावः । सः राजा किराताधिपतिः सर्वथा सर्वप्रकारेणापि ते तुभ्यं तां कन्यां दास्यति । महान्ति प्रभूतानि अनर्घाणि मूल्यातिरिक्तानि यौतकानि स्त्रीधनानि च दास्यति । तदेनां परिगृह्णीष्वेत्यभिप्रायः ॥ ३८ ॥

इत्यूचिषीणां शबराङ्गनानां

अत्यादरं चेतसि वीक्षमाणः ।

कृष्णः कृपानिम्नमनाः स वाचं

इत्याह लज्जामृदुना स्वनेन ॥ ३९ ॥

इतीति ॥ इति एवं उचिषीणां उक्तवतीनां शबराङ्गनानां अत्यादरं चेतसि वीक्षमाणः मनसि पश्यन् अवधारयन्नित्यर्थः । कृपाया दयाया निम्नं आयत्तं मनः यस्य स तथोक्तः सः कृष्णः लज्जया मृदुना स्वनेन इति वक्ष्यमाण-प्रकारेण वाचं आह उक्तवान् ॥ ३९ ॥

पित्रोरनुज्ञामधिगम्य भद्राः

समीहितं वः सकलं विधास्ये ।

मयि स्थिते तिष्ठति गोकुलं तत्

गच्छामि मा भूत विषादवत्यः ॥ ४० ॥

पित्रोरिति ॥ हे भद्राः शोभनाः ? पित्रोः मातुः पितुश्च अनुज्ञां अधि-
गम्य लब्ध्वा वः युष्मार्कं समीहितं अभिप्रायं सकलं सर्वमपि विवास्थे करिष्यामि ।
किञ्च अन्यदप्यस्ति । मयि स्थिते सति गोकुलं गोपसमूहोऽपि तिष्ठति न गच्छति ।
तत् तस्माद्धेतोः अहं गच्छामि । यूयं विषादवत्यः विषण्णाः मा भूत । विषादः
न कर्तव्य इत्यर्थः ॥ ४० ॥

गते पुलिन्दीरिति सान्त्वयित्वा

तदिष्टभङ्गव्यथिते मुकुन्दे ।

फलापचायादिषु निस्पृहास्ताः

शनैर्ययुः पक्कणमेव खिन्नाः ॥ ४१ ॥

गत इति ॥ इति एवंप्रकारं पुलिन्दीः शबरीः सान्त्वयित्वा अनुसरणवाचा
अनुज्ञाप्य तदिष्टभङ्गेन तासां पुलिन्दीनीनामभिप्रायनिराकरणेन व्यथिते किञ्चित्
दुःखिते मुकुन्दे गते सति ताः पुलिन्द्यः खिन्ना स्वेदयुक्ताः फलानामपचायादिषु
आदिशब्देन कन्दखननाद्यपि गृह्यते । निस्पृहाः निराकांक्षास्तत्यः शनैः मन्दमन्दं
पक्कणमेव स्वालयमेव ययुः गताः । 'पक्कणश्शबरालय' इत्यमरः ॥ ४१ ॥

विहृत्य गर्भेषु लतागृहाणां

निपीय वारीणि च पल्वलानाम् ।

फलानि चास्वाद्य महीरुहाणां

वनानि धन्यानि चकार शौरिः ॥ ४२ ॥

विहृत्येति ॥ शौरिः लतागृहाणां वल्लीकुञ्जानां गर्भेषु अन्तर्भागेषु वि-
हृत्य क्रीडित्वा पल्वलानां अल्पसरसां 'पल्वलश्चाल्पसर' इत्यमरः । वारीणि

जलानि निपीय च पीत्वा च महीरूहाणां चूतादिवृक्षाणां फलानि चास्वाद्य भुक्त्वा
वनानि धन्यानि भाग्यवन्ति चकार कृतवान् । स्वसम्पदो भगवदनुभुक्तत्वात्
सप्रयोजना इति भावः ॥ ४२ ॥

अथाधिरूढे गगनस्य मध्यं

दिवाकरे दुस्सहभानुजाले ।

धर्माकुलं गोकुलमीक्षमाणः

हलायुधः प्राह रथाङ्गपाणिम् ॥ ४३ ॥

अथेति ॥ अथ अनन्तरं दुस्सहं सोढुमशक्यं भानुजालं रश्मिसमूहो
यस्य तादृशे दिवाकरे गगनस्य अम्बरस्य मध्यं अधिरूढे अधिगते सति गोकुलं
गोगर्ण धर्मेण ग्रन्थिकालेन हेतुना आकुलं विवशं ईक्षमाणः पश्यन् हलायुधः रामः
रथाङ्गपाणिं कृष्णं प्राह उक्तवान् । आहिति तिङन्तप्रतिरूपमव्ययम् । अतः
कालत्रयेऽपि प्रयोज्यम् ॥ ४३ ॥

किञ्चित्परिम्लानलताप्रवालः

तृणांकुरभ्रान्तकुरङ्गयूथः ।

अह्नः परित्यक्तजनप्रचारः

प्रवर्तते मध्यम एष भागः ॥ ४४ ॥

किञ्चिदिति ॥ किञ्चित् अल्पं परिम्लानाः शोषिताः लितानां प्रवालाः
किसलयः यस्मिन् । तृणानामङ्कुरेषु भ्रान्तानि दुर्लभत्वादन्विष्य सन्तरन्तीत्यर्थः ।
कुरङ्गयूथानि मृगकुलानि यस्मिन् 'तृणाकुलभ्रान्तकुरङ्गयूथः' इति वा पाठः । तत्र
तृणया आकुलं भ्रान्तं चेति विग्रहः । परित्यक्तः जनानां प्रचारः सञ्चारः यस्मिन् ।
तादृशः दिवसस्य मध्यमः भागः अंशः एष प्रवर्तते । मध्याह्नस्सम्पृक्तः इत्यर्थः ॥

कुलानि वीक्षस्व विहङ्गमानां

पक्षान्तरस्थापितशाबकानि ।

कठोरमेनं गमयन्ति कालं

नीडेषु निद्रालसलोचनानि ॥ ४५ ॥

कुलानीति ॥ पक्षयोरन्तरे अन्तर्भागे स्थापिताः शाबकाः शिशवो यैः
निद्रया अलसानि जडीभूतानि लोचनानि येषां तानि । कठोरं क्रूरं एनं कालं
मध्याह्नकालं नीडेषु कुलायेषु गमयन्ति यापयन्ति विहङ्गमानां पक्षिणां कुलानि त्वं
वीक्षस्व पश्य ॥ ४५ ॥

प्रायः कठोरातपपीडयेव

छायाः परित्यक्तबहिर्विकाराः ।

आलोकयाध्वन्यजनेन सार्द्धं

अध्यासते मूलमनोकहानाम् ॥ ४६ ॥

प्राय इति ॥ अनोकहानां वृक्षाणां छायाः अनातपाः प्रायः बाहुल्येन
कठोरातपपीडया क्रूरतरस्वभावया व्यथयेव परित्यक्तः उपेक्षितः बहिर्विकारः बहि-
र्भागेषु क्रीडा यैः अध्वन्यजनेन पान्थलोकेन सार्द्धं मूलं अनोकहानां अधोभागमेव
केवलं अध्यासते अधिवसन्ति । आलोकय पश्य ॥ ४६ ॥

करैरसह्यैरयमंशुमाली

तपन्महीमुग्र इव क्षितीशः ।

आशंसितापत्प्रसरः प्रजाभिः

धत्ते दशामद्य विगर्हणीयाम् ॥ ४७ ॥

करैरिति ॥ उग्रः तीक्ष्णः क्षितीशः राजेव असह्यैः सोढुमशक्यैः करैः
रश्मिभिः बलिभिश्च महीं भूमिं भूवासिजनं च तपन् दहन् दण्डयंश्च अंशुमाली

सूर्यः अद्य अयं प्रजाभिः जनैः आशंसितापत्प्रसरः प्रार्थितास्तमनप्राप्तिः प्रार्थित-
विनाशप्रवृत्तिश्च विगर्हणीयां निन्द्यां दशां जवस्थां धत्ते धारयति । ' तीक्ष्णदण्डान्म-
हीभर्तुषाद्विजन्ते शरीरिण ' इति वचनानुसारेणोपमानस्वीकारः ॥ ४७ ॥

विहृत्य कान्तारमहीषु वेगात्

व्रजन्नपः पुष्करिणीषु पातुम् ।

मार्गे करीन्द्रः करशीकरेण

प्रियामसावुक्षति तापखिन्नान् ॥ ४८ ॥

विहृत्येति ॥ असौ करीन्द्रो गजश्रेष्ठः कान्तारमहीषु वनभूमिषु विहृत्य
क्रीडित्वा पुष्करिणीषु कमलसरस्तु अपः जलं पातुं वेगात् व्रजन् गच्छन् मार्गे
तापखिन्नां आतपङ्गान्तां प्रियां करिणीं करशीकरेण पुष्कराग्रजलेन उक्षति सिञ्चति ॥

तप्तानि भासा तपनस्य हंसाः

विहाय वारीणि नखंपचानि ।

पत्रेषु विन्यस्य पदानि मन्दं

पद्माकरे सम्प्रति पर्यटन्ति ॥ ४९ ॥

तप्तानीति ॥ सम्प्रति इदानीं हंसाः तपनस्य भासा सूर्यस्य तेजसा
तप्तानि उष्णीकृतानि नखंपचानि नखमूलावाधिदाहदानि वारीणि जलानि विहाय
त्यक्त्वा पद्माकरे पद्मतटाके । ' पद्माकरस्तटाकोऽस्त्री ' इत्यमरः । पत्रेषु पद्मदलेषु
पदानि विन्यस्य मन्दं शनैः पर्यटन्ति परितः सञ्चरन्ति ॥ ४९ ॥

निगूढमीनग्रहणाभिसन्धि

कृच्छ्रेण मुक्त्वा कपटासिकां स्वाम् ।

अमी बकोटास्तपनांशुतापात्

तटीनिकुञ्जं तरसा विशन्ति ॥ ५० ॥

निगूढेति ॥ अमी बकोटाः बकपक्षिणः स्वां आत्मीयां स्वजातिसुमवेतां
निगूढां नितरां गोपितः मीनानां मत्स्यानां ग्रहणे स्वीकारे अभिसन्धिः तात्पर्यं यस्यां
तादृशीं कपटासिकां व्याजेन स्थितिं कृच्छ्रेण यत्नेन मुक्त्वा त्यक्त्वा तपनांशुतापात्
सूर्याशुसन्तापाद्धेतोः तटीनिकुञ्जं तीरलतागृहं तरसा शिप्रं प्रविशन्ति अन्तर्गच्छन्ति ॥

तदेहि यामस्तरुषण्डमेतत्

धर्माकुलं गोकुलमानयामः ।

अतैव विश्रम्य मुहूर्तमात्रं

भूयोऽपि गावः प्रचरन्त्वरण्ये ॥ ५१ ॥

तदिति । तत् तस्माद्धेतोः त्वमेव्यागच्छ । वयं यामः गच्छामः ।
किमर्थमिति चेदत्राह—धर्माकुलं ग्रीष्मेणाकुलं सन्तप्तं गोकुलं गोसमूहं एतत्
दृश्यमानं तरुषण्डं वृश्चकदम्बकमानयामः । गावः अत्रैव अस्मिन्तरुषण्डमूले
मुहूर्तमात्रं द्विघटिकामात्रं विश्रम्य श्रममपनीय भूयोऽपि पुनरपि अरण्ये प्रचरन्तु
सञ्चरन्तु ॥

॥ ५१ ॥

इतीरितं तत्समयानुरूपं

वाक्यं समाकर्ण्य हलायुधस्य ।

आर्यो यथाज्ञापयतीति कृष्णः

तं राममुक्त्वा तरुषण्डमाप ॥ ५२ ॥

इतीति ॥ समयानुरूपं कालोचितं इति एवंप्रकारं हलायुधस्य ईरितं
कथितं वाक्यं समाकर्ण्य कृष्णः यदाज्ञापयत्यार्यः तथाऽस्त्विति शेषः । इति तं राम-
मुक्त्वा तरुणां षण्डं कन्दम्बकं आप प्राप्तवान् ॥

॥ ५२ ॥

अलब्धमार्ताण्डकरप्रवेशं

आरामकल्पं तरुषण्डमेत्य ।

आनेतुकामः स गवां कुलं तत्

आसञ्जयामास मुखेन वेणुम् ॥ ५३ ॥

अलब्धेति ॥ स कृष्णः अलब्धः अप्राप्तः मार्ताण्डकराणां सूर्यरश्मीनां प्रवेशो येन तादृशं आरामकल्पं उद्यानतुल्यं तरुषण्डं एव प्राप्य तत् गवां कुलं आनेतुकामः आगमयितुमिच्छन् वेणुं मुरलीं मुखेन आसञ्जयामास योजयाश्चकार ॥

सलीलमीषत्परिपृक्तपादं

सविभ्रमोदञ्चितसव्यनेत्रम् ।

कृष्णस्य वंशार्पितपाटलोष्ठं

वीक्ष्य स्थितिं विस्मयमाप लोकः ॥ ५४ ॥

सलीलमिति ॥ लोकः द्रष्टृजनः कृष्णस्य सलीलं लीलया सह किञ्चित्परिपृक्तपादं व्यत्यस्तांघ्रिं सविभ्रमं रुविलासं यथा तथा उदाञ्चितमुन्नामितं सव्यनेत्रं वामनयनं यत् । सव्यशब्दो वामपर्यायः । तथाच श्रीरामायणे—दक्षिणो दक्षिणं बाहुं रामस्सत्यपराक्रमः । चिच्छेद च कबन्धस्य सव्यं वीरस्तु लक्ष्मणः'इति । वंशे वंशे अर्पितः न्यस्तः पाटलः अरुणः ओष्ठो यत्र । तादृशीं स्थितिमवस्थानं वीक्ष्य दृष्ट्वा विस्मयमाश्चर्यमाप प्राप्तवान् ॥ ५४ ॥

तत्र स्थितं तामरसायताक्षं

तापिञ्छवर्णं शिखिपिञ्छचूडम् !

तमेव पश्यन्ननिमेषतायाः

फलं प्रपदे सुरसिद्धसङ्घः ॥ ५५ ॥

तत्रेति । तत्र तरुषण्डे स्थितं तामरसायताश्वं पद्मदीर्घनेत्रं तापिञ्चस्य तमालद्रुमस्येव वर्णो यस्य तादृशं शिखिपिञ्चचूडं मयूरवर्हयुक्ता चूडा शिखा यस्य तादृशं च तं कृष्णमेव पश्यन् सुरसिद्धानां संघः समूहः अनिमेषतायाः दृशोः निमेषाभावस्य फलं प्रयोजनं प्रपदे लेभे ॥ ५५ ॥

ततस्त्रिभङ्ग्या विवरेषु वेणोः

व्यापारयन्नङ्गुलिपल्लवानि ।

जगत्तयीमोहविधानदक्षं

उत्थापयामास स नादमुच्चैः ॥ ५६ ॥

तत इति ॥ त्रयाणां भङ्गानां समाहारः त्रिभङ्गी । तयोपलक्षितः । तदुक्तम् -- जानुश्रोण्योर्गले चापि तत्र स्यादनुवक्रता । सा त्रिभङ्गीति विज्ञेया स्थितिरिति । तथा स्थितः सः कृष्णः वेणोः वंशस्य विवरेषु रन्ध्रेषु अङ्गुलिपल्लवानि पल्लवतुल्या अङ्गुलीः व्यापारयन् प्रवर्तयन् जगतां त्रय्याः त्रैलोक्यस्य मोहविधाने आनन्दमूर्च्छोत्पादने दक्षं निपुणं उच्चैर्नादं उच्चस्वरं उत्थापयामास उद्गमयाश्चकार ॥ ५६ ॥

अथोत्थितानन्दनिमीलिताक्ष्यः

विलूमदूर्वाकुरलाञ्छितास्याः ।

गावस्तदभ्याशमुपेत्य तस्थुः

निस्पन्ददेहा निभृतैः श्रवोभिः ॥ ५७ ॥

अथेति ॥ अथ वेणुनादंश्रवणानन्तरं गावः उत्थितेन उद्धूतेन आनन्देन
हेतुना निमीलिताक्ष्यः मुकुलितनेत्राः विलूतैः छिन्नैः दूर्वाकुरैः लाञ्छितास्याः
सचिह्नमुख्यः तस्य कृष्णस्य अभ्याशं सपोषं उपेत्य प्राप्य निष्पन्ददेहाः निश्चलशरीराः
निभृतैः स्थिरैः श्रवोभिः कर्णैः उपलक्षिताः तस्थुः स्थिताः ॥ ५७ ॥

नैसर्गिकं वैरमपत्यसङ्गः

तृष्णा बुभुक्षा कुसुमायुधश्च ।

तद्वेणुनादश्रुतितत्पराणां

नालं विधातुं विकृतिं तिरश्चाम् ॥ ५८ ॥

नैसर्गिकमिति ॥ नैसर्गिकं स्वभावतः जातं वैरं परस्परद्वेषः अपत्यैः
पुत्रैः सङ्गः स्नेहबन्धः तृष्णा पिपासा बुभुक्षा क्षुत् कुसुमायुधः कामश्च एते भावाः तस्य
कृष्णस्य वेणुनादस्य श्रुतौ श्रवणे तत्पराणां सश्रद्धानां तिरश्चां पशुपश्चिमृगादीनां
विकृतिं चित्तविकारं विधातुं उत्पादयितुं नालं न पर्याप्ता बभूवुः । ॥ ५८ ॥

तस्मिन् मनोहारिणि चक्रपाणेः

वनान्तरे मूर्च्छति वंशनादे ।

विधीयमानं परिहृत्य कर्म

सर्वेऽपि सत्त्वा लिखिता इवासन् ॥ ५९ ॥

तस्मिन्निति ॥ चक्रपाणेः कृष्णस्य तस्मिन् तादृशे मनोहारिणि मनो
हर्तुं शीलवति वंशनादे वेणुस्वने वनान्तरे वनप्रदेशे मूर्च्छति वर्द्धमाने सति सर्वे
सत्त्वाः वनजन्तवोऽपि विधीयमानं क्रियमाणं कर्म चेष्टितं परिहृत्य विहाय लिखिताः
चित्रार्पिता इव आसन् बभूवुः ॥ ५९ ॥

प्रवृत्तमातौ वनपद्मिनीषु

दातुं गृहीतुं च मृणालभङ्गम् ।

चक्राह्वयस्तद्गृहमेधिनी च

प्रसार्य चञ्चू परमासिषाताम् ॥ ६० ॥

तद्व्यापारमेव प्रपञ्चयति—प्रवृत्तेति ॥ वनपद्मिनीषु कान्तारसरसीषु
चक्राह्वयः चक्रवाकः तस्य गृहमेधिनी भार्या च मृणालभङ्गं विसृज्य दानं प्रिययै
समर्पयितुं गृहीतुं प्रियायाः आदानं च प्रवृत्तमातौ केवलं आरब्धावेव चञ्चू श्रोत्रियुग्मं
प्रसार्य विवृतं कृत्वा परं केवलं आसिषातां आसीनौ ॥ ६० ॥

उपाविशञ्जुञ्जितचापलानि

स्वजानुविन्यस्तकराननानि ।

निष्पन्ददृष्टीनि वनद्रुमाणां

शाखासु शाखामृगमण्डलानि ॥ ६१ ॥

उपाविशन्निति । शाखामृगमण्डलानि वानरकुलानि वनद्रुमाणां वनवृ-
क्षाणां शाखासु विटपेषु उञ्जितं त्यक्तं चापलं अतइतः प्लवनादिचापल्यं यैः स्वजा-
नुनोः आत्मजानुयुग्मस्य उपरि विन्यस्तौ निहितौ करौ तदुपरि आननश्च यैः
निष्पन्दा निश्चलौ दृष्टयः येषां तथा सन्ति उपाविशन् उपाविशन्ति स्म । ६१ ।

पद्म्यामवष्टभ्य महीमुभाभ्यां

सद्यस्समुत्तंभितपूर्वकायः ।

सिंहः करीन्द्राक्रमणे प्रवृत्तः

तस्थौ तथा कृत्रिमसिंहकल्पः ॥ ६२ ॥

पद्मामिति । उभाभ्यां पद्म्यां पदाभ्यां महीं अवष्टम्य अवलम्ब्य
सद्यः तत्क्षणमेव समुत्तंभितपूर्वकायः सम्यक् • उन्नमितोत्तमाङ्गस्सन् करीन्द्राक्रमणे
गजेन्द्रस्य हनने प्रवृत्तः उद्युक्तः सिंहः तथा तदवस्थ एव कृत्रिमसिंहकल्पः दार्वा-
दिविरचितसिंहसदृशः तस्थौ स्थितः । भगवद्वंशनादश्रवणाद्दृष्टचित्तत्वात् अस्य
शरीरे निर्विकारत्वमिति द्रष्टव्यम् । ६२ ।

सिद्धाः कलत्राणि लतागृहेषु

समुद्यताः पाययितुं मधूनि ।

करद्वयोदक्षितरत्नपात्राः

निषेदुरालेख्यमिव प्रपन्नाः ॥ ६३ ॥

सिद्धा इति ॥ लतागृहेषु वर्तमानाः सिद्धाः कलत्राणि भार्याः मधूनि
पाययितुं समुद्यताः उद्युक्ताः करद्वये उदक्षितं उद्धृतं रत्नपात्रं मणिचषकं यैः तादृशा
एव निषेदुः स्थिताः आलेख्यं चित्रं प्रपन्ना इव चित्रलिखिता इवेत्यर्थः । ६३ ॥

तद्वंशनालाच्च्युतमच्युतस्य

गेयामृतं साधु निषेव्य वृक्षाः ।

चिरं जराजर्जरितत्वचोऽपि.

बाला इवासन्नवपल्लवाढ्याः ॥ ६४ ॥

तदिति ॥ वृक्षाः चिरं दीर्घकालं जरायां वार्धक्येन जर्जरितत्वचः जीर्ण-
चर्मणोऽपि अच्युतस्य वंशनालात् वेणुविवरात् च्युतं गलितं तत् गेयं गानमेव

अमृतं साधु सम्यक् निषेव्य आस्वाद्य श्रोत्रेन्द्रियेणैव अनुभूयेत्यर्थः । नवैः नूतनैः
पल्लवैः किसलयैः आढ्याः पुष्टाः बाला इव आसन् अभूवन् ॥ ६४ ॥

नादेन वेणोर्विवशीकृतानां

विद्याधराणां गलिताः करेभ्यः ।

गतिर्भवास्माकमपीति नूनं

वीणा निपेतुर्मधुविद्विषोऽग्रे ॥ ६५ ॥

नादेनेति ॥ वेणोः नादेन विवशीकृतानां विधुरीकृतानां विद्याधराणां
करेभ्यः स्वकरात् गलिताः पतिताः वीणाः मधुविद्विषः कृष्णस्य अग्रे पुरोभागे
निपेतुः पतिताः । त्वं अस्माकमपि गतिः शरणं भवेति मत्वा नूनं निश्चय इति
उत्प्रेक्षा ॥ ६५ ॥

स्ववेणुनादेन स जीवलोकं

इत्थं परानन्दमयं विधाय ।

प्रभुर्व्यरंसीदमराश्च सर्वे

सुप्तोत्थितानां स्थितिमन्वभूवन् ॥ ६६ ॥

स्वेति ॥ सः प्रभुः श्रीकृष्णः इत्थं एवंप्रकारं स्वस्य वेणोः नादेन
जीवलोकं प्राणिसमूहं परानन्दमयं अत्यन्तानन्दमयं विधाय कृत्वा व्यरंसीत् वेणुना-
दात् विरतोऽभूत् । सर्वे अमराः देवाश्च सुप्तोत्थितानां स्थितिं अवस्थां अन्वभूवन्
अनुभूतवन्तः ॥ ६६ ॥

प्रत्यागते चेतसि ते विदित्वा

प्रभ्रश्य हस्तात्पतिता विपञ्चीः ।

पुनर्न चक्रुः प्रतिपन्नलज्जाः

विद्याधरास्तद्ग्रहणाभिलाषम् ॥ ६७ ॥

प्रत्यागत इति ॥ ते विद्याधराः चेतसि प्रत्यागते वैवश्यादपगमे यथा
स्थानस्तिथे सति हस्तात् प्रभ्रश्य भ्रंशं प्राप्य पतिताः विपश्चीः वीणाः । 'विपश्ची
सा तु तन्त्रीभिः सप्तभिः परिवादिनी' इत्यमरः । विदित्वा ज्ञात्वा प्रतिपन्नलज्जाः
प्राप्तव्रीडास्तन्तः पुनः तस्याः विपश्च्याः ग्रहणे स्वीकारे अभिलाषं वाञ्छां न चक्रुः
न कृतवन्तः ॥ ६७ ॥

मधुव्रतानां ध्वनिभिर्मनोज्ञैः

वाचालयन्ती वलयं दिशानाम् ।

प्रसूनवृष्टिः सुरसिद्धमुक्ता

पपात मौलौ परमस्य पुंसः ॥ ६८ ॥

मध्विति । मधुव्रतानां भ्रमराणां मनोज्ञैः ध्वनिभिः झङ्कारैः दिशानां
आशानाम् । दिशेत्यावन्तः । 'आपश्चैव हलन्तानां यथा वाचा दिशा निशा'
इति वचनात् । वलयं मण्डलं वाचालयन्ती मुखरयन्ती सुरैः सिद्धैश्च मुक्ता विसृष्टा
प्रसूनवृष्टिः पुष्पवर्षं परमस्य पुंसः कृष्णस्य मौलौ मूर्ध्नि पपात पतिता ॥ ६८ ॥

अवर्षि केनायमदृष्टपूर्वः

प्रसूनराशिस्तव मूर्धनीति ।

पृष्ठो विहस्याह विभुः सहायान्

ज्ञानं भवद्भ्योऽपि कथं ममेति ॥ ६९ ॥

अवर्षाति ॥ अदृष्टपूर्वः पूर्वं अदृष्टः अयं प्रसूनराशिः पुष्पसमूहः केन जनेन तव मूर्ध्नि अवर्षिं विकीर्णं इति पृष्ठः । सहायैरित्यर्थात् । विभुः कृष्णः विहस्य हसित्वा सहायान् सह आगतान् गोपान् आह उक्तवान् । किमिति चेत् आह— मम भवद्भयोऽपि ज्ञानं युष्मत्ज्ञानादप्यधिकं ज्ञानं कथम् । भवेदिति शेषः । भवन्तः यत् जानन्ति तदेव अहमपि जानामि न तदतिरिक्तं किञ्चिदपि ज्ञातुं प्रभवामीति भावः । मयाऽपि पुष्पवर्षस्य कारणं न ज्ञातमिति उक्तं भवति ॥

विषद्यतां याति विवस्वदंशौ

विश्रान्तमुत्थाप्य गवां स पुञ्जम् ।

भूयस्तृणाश्यामलभूतलेषु

प्रारब्ध सञ्चारयितुं वनेषु ॥ ७० ॥

विषद्यतामिति ॥ विवस्वतः सूर्यस्य अंशौ किरणे । जातावेकवचनम् । विषद्यतां सोढुं शक्यतां याति गच्छति सति सः कृष्णः विश्रान्तं गतश्रमं गवां पुञ्जं समूहं उत्थाप्य शयनात् उत्थितं कारयित्वा भूयः पुनः तृणैः आश्यामलं सर्वतः श्यामवर्णं भूतलं यत्र तादृशेषु वनेषु सञ्चारयितुं प्रारब्ध प्रक्रान्तवान् ॥ ७० ॥

ततः परिक्षीणसहस्रभानोः

अशाम्यदूष्मा दिवसस्य तीव्रः ।

यथा विनाशे धनसञ्चयस्य

महावृलेपो धनिनो जनस्य ॥ ७१ ॥

तत इति ॥ ततः अनन्तरं परिक्षीणः प्रशान्तरश्मिः सहस्रभानुः यस्मिन् तस्य दिवसस्य तीव्रः क्रूरः कूष्मा अशाम्यत् शान्तोऽभवत् । अत्र उपमायाह— धनिनः धनवतः जनस्य धनसञ्चयस्य द्रविणराशेः विनाशे क्षये सति महावृलेपः

महान् अहङ्कारः यथा शाम्यति तद्वदिति । 'विनाशो लब्धस्य व्यथयतितरां
नत्वनुदय' इत्याहुः ॥ ७१ ॥

प्रभाकरे पाटलभासि दूरं
दिशं प्रतीचीमवगाहमाने ।
आलोक्य रामः परिणाममहो
दामोदरं सादरमित्युवाच ॥ ७२ ॥

प्रभाकर इति ॥ पाटलभासि अरुणतेजसि प्रभाकरे सूर्ये प्रतीचीं
दिशं पश्चिमां आशां दूरं अत्यर्थं अवगाहमाने प्राप्नुवति सति रामः बलदेवः अहः
परिणामं दिवसस्य अवसानं आलोक्य दामोदरं कृष्णं प्रति सादरं आदरेण सह
इति वक्ष्यमाणप्रकारेण उवाच उक्तवान् ॥ ७२ ॥

आविर्भवन्मन्दमरुत्प्रचारा
शान्तातपा निर्वृतसर्वसत्त्वा ।
विरामवेला दिवसस्य शौरे
प्रवर्तते पश्य मनोभिरामा ॥ ७३ ॥

आविर्भवदिति ॥ हे शौरे ? आविर्भवन् उद्भवन् मन्दमरुतः मन्दानिल-
स्य प्रचारः सञ्चारः यस्याम् । शान्तः शमं प्राप्तः आतपः यस्याम् । निर्वृतानि
निर्वाणं सुखं प्राप्तानि सर्वसत्त्वानि निश्शेषजन्तवः यस्याम् । तादृशी मनोभिरामा
दिवसस्य विरामवेला परिणतिसमयः प्रवर्तते । पश्य अवलोक्य ॥ ७३ ॥

शिरोभिर्बुधेन्धनशाकमूलाः
स्वयुध्यमुच्चैःस्वरमाह्वयन्तः ।

वनेचरा वीक्ष्य विराममहः

समारभन्ते सहसैव गन्तुम् ॥ ७४ ॥

शिरोभिरिते ॥ वनेचराः किराताः अहः विरामं दिवसावसानं वीक्ष्य
अवगम्य शिरोभिः ऊढानि धृतानि झ्वनानि काष्ठानि शाकमूलानि च शत्रुकन्दा-
दिभक्ष्याणि यैः । स्वयूथे भवं स्वयूथ्यं जनं उच्चैःस्वरं उच्चनादं यथा तथा आह्वयन्तः
सन्तः सहसैव तरसैव गन्तुं स्वस्वपक्ष्णं प्राप्तुं समारभन्ते प्रक्रमन्ते ॥ ७४ ॥

शतं शतं व्योमनि बद्धमालाः

शात्कारवाचालविलोलपक्षाः ।

व्रजन्ति लक्ष्मीकृतवासवृक्षाः

मनोजवाः पश्य पतत्रिणोऽमी ॥ ७५ ॥

शतमिति ॥ अमी पतत्रिणः पक्षिणः व्योमनि आकाशे शतशतं प्रायशः
शतसंख्यारूपं बद्धमालाः प्रथितपङ्क्तयः शात्कारेण शब्दविशेषेण वाचालाः सुखराः
विलोलाः चञ्चलाः पक्षाः गरुतः येषां तथा सन्तः लक्ष्मीकृतवासवृक्षाः विषयीकृत-
कुलायशाखिनः मनोजवाः मनसः सदृशवेगाः व्रजन्ति गच्छन्ति । पश्य अवलो-
क्य । अमूनिति शेषः ॥ ७५ ॥

भुवः परागे बहुशो लुठित्वा

प्रविश्य नीडं कलविङ्कयूथम् ।

धिनोत्पत्यानि बुभुक्षितानि

ग्रासेनं चञ्चूपुटसञ्चितेन ॥ ७६ ॥

भुव इति ॥ कलविक्कानां चटकनाम् । 'चटकः कलविक्कः स्या'दित्यमरः ।
यूथं सँमूहः भुवः परागे महीरजासि बहुशः अनेकवारं लुठित्वा लुठनं परिवर्तनं
तत्कृत्वा नौडं कुलायं प्रविश्य बुभुक्षितानि क्षुधितानि अपत्यानि शिशून् चञ्चूपुट-
सञ्चितेन तुण्डान्तस्सम्पादितेन प्राप्तेन भोज्यवस्तुना धिनोति प्रीणयति ॥ ७६ ॥

तदेहि शौरे तपनव्यपायात्

प्रागेव यामः पदमस्मदीयम् ।

इयं क्षितिः श्वभ्रतटेन पश्चात्

दुस्सञ्चरा लुब्धकनिर्मितेन ॥ ७७ ॥

तदिति ॥ हे शौरे? इयं क्षितिः वनभूमिः लुब्धकैः किरातैः निर्मितेन
विरचितेन श्वभ्रतटेन उत्खातकन्दरतया निम्नकृतस्थानेन । 'गर्तावटौ भुवि श्वभ्र'
इत्यमरः । पश्चात् सूर्यास्तमयात् परं दुस्सञ्चरा दुःखेन गन्तव्या स्यात् । तत्
तस्मात् कारणात् एहि आगच्छ । तपनस्य सूर्यस्य व्यपायात् अस्तमयात् प्राक्
पूर्वमेव अस्मदीयं पदं गोकुलं यामः गच्छामः ॥ ७७ ॥

श्रुत्वेति रामस्य गिरं मुरारिः

अस्त्वेवमित्यादरपूर्वमुक्त्वा ।

सह प्रतस्थे स च मितवर्गैः

प्रचण्डशृङ्गध्वनिपूरिताशैः ॥ ७८ ॥

॥ सः मुरारिः कृष्णः इति एवंप्रकारं रामस्य गिरं वाचं श्रुत्वा
एवमस्तु तथाऽस्त्विति आदरपूर्वं उक्त्वा आभिधाय प्रचण्डेन उत्कटेन शृङ्गध्वनिना
पूरिताशैः व्यापितदिष्मण्डलैः मितवर्गैः सुहृद्गणैः सह प्रतस्थे च प्रस्थितश्च ॥ ७८ ॥

सहप्रयाणाय कृतस्वराणां

ऊधोभरादूरविलम्बिनीनाम् ।

सं तत्रतत्र प्रतिपाल्य तस्थौ

प्रीतो गवांमागमनं मुकुन्दः ॥ ७९ ॥

सहेति ॥ सः मुकुन्दः सहप्रयाणाय सममेव गन्तुं कृतस्वराणां विहित-
तम्भ्रमाणामपि ऊधसः आपीनस्य भरात् गौरवाद्धेतोः दूरं अत्यर्थं विलम्बिनीनां
रन्दीभूतानां गवां आगमनं आगतिं तत्र तत्र स्थाने प्रतिपाल्य प्रतीक्ष्य प्रीतः सन्तु-
ष्टः सन् ताम्बु दयालुत्वं प्रीतिहेतुः । तस्थौ स्थितवान् ॥ ७९ ॥

समावृतो गोपजनेन नन्दः

गोपाङ्गनाभिश्च वृता यशोदा ।

अतिष्ठनामध्वनि लोचनाभ्यां

पुत्रागतिप्रेक्षणसस्पृहाभ्याम् ॥ ८० ॥

समावृत इति ॥ गोपजनेन समावृतः परिवृतः नन्दः गोपाङ्गनाभिः
गोपीभिः वृता यशोदा च पुत्रागतिप्रेक्षणं पुत्रागमनविलोकनं तत्र सस्पृहाभ्यां
सतृष्णाभ्यां लोचनाभ्यां उपलक्षितौ अध्वनि पुत्रागमनमार्गे अतिष्ठतां स्थितवन्तौ ॥

चक्रार कर्णेषु तयोः प्रमोदं

दामोदरापूरितशृङ्गनादः ।

दिवि प्रसर्पन्नथ पांसुपूरः

नेत्रेषु पीयूषमिवाभ्यवर्षत ॥ ८१ ॥

चकारेति ॥ तयोः यशोदानन्दयोः दामोदरेण कृष्णेन आपुरितस्य
आध्यात्मस्य शृङ्गस्य नादः शब्दः कर्णेषु प्रमोदं चकार । अथ अनन्तरं पांसुपुरः
परागसमूहः नेत्रेषु पीयूषं अमृतं अम्यवर्षदिव । अमृतवर्षसमं सुखं अकरोदित्यर्थः ।
दिवि गगने प्रसर्पन् व्याप्नुवानिति उभयत्र विशेषणम् ॥ ८२ ॥

तौ धूसराङ्गौ रजसा कुमारौ

गत्वा स नन्दः परिरम्य गाढम् ।

आत्मानमानन्दसमुद्रमग्नं

नालं समुद्धर्तुमभून्मुहूर्तम् ॥ ८२ ॥

ताविति ॥ सः नन्दः रजसा गोधूत्या धूसराङ्गौ शबलवर्णशरीरौ
कुमारौ रामकृष्णौ गत्वा प्राप्य गाढं परिरम्य आश्लिष्य आनन्द एव समुद्रे मग्नं
अवगाढं आत्मानं आत्मशरीरं मुहूर्तं अल्पकालं समुद्धर्तुं वोढुं नालं अभूत् न
पर्याप्तोऽभूत् ॥ ८२ ॥

उत्पत्य धावन्निरुदस्तशस्त्रैः

क्ष्वेलारवक्षोभितदिग्विभागैः ।

आभीरवीरैः स वृतः प्रपेदे

ब्रजं समाकर्णिततूर्यघोषम् ॥ ८३ ॥

उत्पत्येति ॥ सः नन्दः उत्पत्य उत्पतनं कृत्वा धावन्निः शोभं गच्छन्निः
उदस्तशस्त्रैः उद्धृतायुधैः क्ष्वेलारवेण नादविशेषेण श्वोभितादिग्विभागैः चालित-

दिगन्तरैः आभीरवरैः गोपवरैः वृतः सहितः समार्कणितः सम्यक् श्रुतः
तूर्यघोषः दुन्दुभिध्वनिः यस्मात् तादृशं व्रजं घोषं प्रपेदे प्राप्तवान् ॥ ८३ ॥

चाटूक्तिभिः पार्श्वचरानशेषान्

विसृज्य गोंपान् सहितः स मित्रैः ।

विवेश कृष्णो भवनं दिनान्ते

समुज्ज्वलन्मङ्गलदीपिकाभिः ॥ ८४ ॥

चाटूक्तिभिरिति ॥ सः कृष्णः चाटूक्तिभिः श्लाघापूर्वकवाग्भिः अशेषान्
पार्श्वचरान् भूत्वान् गोंपान् विसृज्य गमयित्वा मित्रैः वयस्यैः सहितः दिनान्ते सायं
मङ्गलदीपिकाभिः समुज्ज्वलत् दीप्तं भवनं विवेश प्रविष्टवान् ॥ ८४ ॥

कामं दिवा कर्णपथं गतेन

नीताः प्रियं वेणुरवेण विष्णोः ।

प्रतिप्रियं चक्रुरमुष्य सायं

गावः पयोदोहननिस्वनेन ॥ ८५ ॥

काममात ॥ दिवा दिवसे कामं अत्यर्थं कर्णपथं श्रोत्रमार्गं गतेन
प्राप्तेन विष्णोः वेणुरवेण वंशनादेन प्रियं प्रीतिं नीताः प्रापिताः गावः सायं
सन्ध्यायां पयोदोहनस्य क्षीरप्रपूरणस्य निस्वनेन शब्देन अमुष्य विष्णोः प्रतिप्रियं
प्रतिकाररूपं प्रमोदं चक्रुः कृतवत्यः ॥ ८५ ॥

अनुदिनमिति कुर्वन् पालनं गोकुलस्य

क्षणमिव दिवसानि क्रीडया यापयन् सः ।

अखिलमपि धरित्रीभारमभ्युद्धरिष्यन्

अरमत सह शौरिस्तत्र सङ्कर्षणेन ॥ ८६ ॥

इति सुकुमारकृतौ कृष्णविलासकाव्ये

॥ चतुर्थः सर्गः ॥

अनुदिनमिति ॥ इति एवंप्रकारं अनुदिनं दिनेदिने गोकुलस्य सौप्तमू-
हस्य पालनं त्राणं कुर्वन् दिवसानि क्रीडया विहारेण क्षणमिव क्षणकालमिव
यापयन् गमयन् धरित्र्याः भूमेः भारं अखिलं निःशेषमपि अभ्युद्धरिष्यन् अभितः
उद्धर्तुं क्षपयितुं उपक्रममाणस्तन् सः शौरिः श्रीकृष्णः तत्र अत्र सङ्कर्षणेन बलमद्रेण
सह अरमत क्रीडितवान् । जगतां भारापनोदेन परमानन्दं जनयिष्यन् तत्र नन्दगृहे
भगवान् अराविन्दनाभः सुखं अवसत् ॥

॥ ८६ ॥

देवक्या धनसन्ततेरिव जवादाविर्भवन् गर्भतः

सन्तन्वन्नभिवर्द्धनञ्च जगतामभ्योनिधीनामिव ।

आपीतद्युतिरङ्गनाजनदृशां चक्रेश्चकौरैरिव

श्रीमानिन्दुरिवेन्दिरासहचरो बालश्चिरं पातु वः ॥

इति श्रीरामपाणिवादविरचितायां विलासिन्ध्याख्यायां

श्रीकृष्णविलासव्याख्यायां चतुर्थः सर्गः समाप्तः ॥

**DONATED TO
TTD CENTRAL LIBRARY**

BOOKS!

JUST PUBLISHED

A History of Vedic Literature

(In Sanskrit)

वैदिकसाहित्यचरित्रम्

With a Foreword By

Mahamahopadhyaya Dr. Ganganatha

Vice-chancellor Allahabad University

This is the first Book of its kind in Sanskrit



Ordinary Edition: 2 4

Library Edition: 3 12

PRASNA MARGA— With Explanatory foreword

प्रश्नमार्गः — टिप्पण्या परिष्कृतः

This is a very rare book which is the first of its name— a foundation to the Prasna and Jatal of Astrology, and the best book of its kind exists at present.

Ordinary Edition 2 0

Library Edition: 4 0

R. Subrahmanya Vadhyar,

Book-Seller & Publisher,

KALPATHI-PALGHAT